

ብላቴን : ጌታ : ጎሩይ : ወልደ : ሥላሴ :
ድርሰቶች :

፩ኛ : ወዳጄ : ልቤ ::

የሰውን : ጠባይና : ኑሮ : በምሳሌ : የሚገልጽ ::

፪ኛ : ለልጅ : ምክር :

ለአባት : መታሰቢያ ::

፫ኛ : ሱካርና : ወተት :

የልጆች : ማሳደጊያ ::

፬ኛ : የልብ : ሐሳብ ::

የብርሃኔና : የጽዮን : ሞገሳ : ጋብቻ ::


አዲስ : አበባ : ፲፱፻፷፫ : ሳሙተ : ምሕረት :

በአርቲስቲክ : ማተሚያ : ሊሟት ድ : ታተመ ::

[illegible]

250
Munich

15-1-1962



ፍጥነት :

h

ብላቴን : ጌታ : ኅሩይ : ወልደ : ሥላሴ :
ድርሰቶች :

፩ኛ : ወዳጄ : ልቤ ::

የሰውን : ጠባይና : ኑሮ : በምሳሌ : የሚገልጽ ::

፪ኛ : ለልጅ : ምክር :

ለአባት : መታሰቢያ ::

፫ኛ : ሱካርና : ወተት :

የልጆች : ማሳደጊያ ::

፬ኛ : የልብ : ሐሳብ ::

የብርሃኔና : የጽዮን : ሞገስ : ጋብቻ ::

አዲስ : አበባ : ፲፱፻፷፫ : ዓመተ : ምሕረት :

በአርቲስቲክ : ማተሚያ : ሊሚትድ : ታተመ ::

ይህ መጽሐፍ ከአምስት ብር (\$5)
በላይ ጸንቶ የሚገኝ ሲሆን ከል
ከኋላ የተመዘገቡ የዘንጉ አድራጎች
ድርጅቶች ግንባታውን ማድረግ
በትብብር ተፈጻሚ ሆኖ ሊሸጡ ይችላሉ።

ገለጽሱ ፡ መብት ፡ ብላታ ፡ ሲራክ ፡ ወልደ ፡ ሥላሴ ፡ ገሩይ ።
(COPYRIGHT)

(23) ፡ ዓቅ ፡ ተባብሮ ፡ ተጽፎ ፡ ሲሆን ፡
ሌላ ፡ ርብ-መለቅ ፡ ተጽፎ ፡ ሲሆን ፡
፡ ተባብሮ ፡ ተጽፎ ፡ ሲሆን ፡ ተጽፎ ፡ ሲሆን ፡
፡ ተባብሮ ፡ ተጽፎ ፡ ሲሆን ፡ ተጽፎ ፡ ሲሆን ፡
፡ ተባብሮ ፡ ተጽፎ ፡ ሲሆን ፡ ተጽፎ ፡ ሲሆን ፡



በላቲን : ጌታ : ኅዳይ : ወልደ : ሥላሴ ።

መፅሐፍ

ከሰ ሙዚካ ፍቅጥ ቅጥር

ገሰገሱ ከዚያ ታሪክ ገሰገሱ ሙዚካ ፍቅጥ ቅጥር ከሰጠብ
ከ ገሰገሱ ሙዚካ ፍቅጥ ቅጥር ከሰጠብ ሙዚካ ፍቅጥ ቅጥር
ከሰጠብ ሙዚካ ፍቅጥ ቅጥር ከሰጠብ ሙዚካ ፍቅጥ ቅጥር
መዘከሩት አሉ ከሰጠብ ሙዚካ ፍቅጥ ቅጥር

፩ኛ፡ ወደ ዘር፡ ጥበብ ፡ ከሰጠብ ሙዚካ ፍቅጥ ቅጥር

፪ኛ፡ በሰጠብ ሙዚካ ፍቅጥ ቅጥር ሙዚካ ፍቅጥ ቅጥር ፡ ታሪክ ፡

፫ኛ፡ ወደ ፊ፡ ሙዚካ ፡ ታሪክ ፡

፬ኛ፡ ከሰጠብ ሙዚካ ፍቅጥ ቅጥር ሙዚካ ፍቅጥ ቅጥር ፡ ታሪክ ፡

፭ኛ፡ ከሰጠብ ሙዚካ ፍቅጥ ቅጥር ሙዚካ ፍቅጥ ቅጥር ፡ ታሪክ ፡

፮ኛ፡ በሰጠብ ሙዚካ ፍቅጥ ቅጥር ሙዚካ ፍቅጥ ቅጥር ፡ ታሪክ ፡

፯ኛ፡ የሰጠብ ሙዚካ ፍቅጥ ቅጥር ሙዚካ ፍቅጥ ቅጥር ፡ ታሪክ ፡

፰ኛ፡ ረሀ፡ ሙዚካ ፡ ታሪክ ፡

፱ኛ፡ ወደ ፊ፡ ታሪክ ፡

፲ኛ፡ የሰጠብ ሙዚካ ፍቅጥ ቅጥር ሙዚካ ፍቅጥ ቅጥር ፡ ታሪክ ፡

፲፩ኛ፡ የሰጠብ ሙዚካ ፍቅጥ ቅጥር ሙዚካ ፍቅጥ ቅጥር ፡ ታሪክ ፡

፲፪ኛ፡ ወደ ፊ፡ ታሪክ ፡

፲፫ኛ፡ ወደ ፊ፡ ታሪክ ፡

፲፬ኛ፡ የሰጠብ ሙዚካ ፍቅጥ ቅጥር ሙዚካ ፍቅጥ ቅጥር ፡ ታሪክ ፡

፲፭ኛ፡ የሰጠብ ሙዚካ ፍቅጥ ቅጥር ሙዚካ ፍቅጥ ቅጥር ፡ ታሪክ ፡

፲፮ኛ፡ የሰጠብ ሙዚካ ፍቅጥ ቅጥር ሙዚካ ፍቅጥ ቅጥር ፡ ታሪክ ፡

፲፯ኛ፡ ወደ ፊ፡ ታሪክ ፡

፲፰ኛ፡ ከሰጠብ ሙዚካ ፍቅጥ ቅጥር ሙዚካ ፍቅጥ ቅጥር ፡ ታሪክ ፡

፲፱ኛ፡ በሰጠብ ሙዚካ ፍቅጥ ቅጥር ሙዚካ ፍቅጥ ቅጥር ፡ ታሪክ ፡

መቅድም ።

ይህን ፡ መጽሐፍ ፡ የምትመለከቱ ፡ ሰዎች ፡ ሁሉ ፡ አስቀድ
ማችሁ ፡ የራሳችሁን ፡ ጠባይና ፡ ኑሮ ፡ መርምሩበት ።

ክፉ ፡ ጠባይና ፡ ክፉ ፡ ኑሮ ፡ ያለባችሁ ፡ እንደ ፡ ሆነ ፡ ግን ፡ ከእ
ናንተ ፡ አውጥታችሁ ፡ ጥላችሁ ፡ መልካሙን ፡ ጠባይና ፡ መልካ
ሙን ፡ ኑሮ ፡ ያዙ ።

ነቢዩ ፡ ኤርምያስ ፡ ለእግዚአብሔር ፡ ተገዙ ፡ የልባችሁንም ፡
ቆላፍነት ፡ አርቁ ፡ ብሏልና ። ኤር ፡ ፬ ፡ ፬ ።

የራሳችሁን ፡ ጠባይና ፡ ኑሮ ፡ ሳትመረምሩ ፡ የሌላውን ፡ ሰው ፡
ጠባይና ፡ ኑሮ ፡ ብትመረምሩበት ፡ ግን ፡ ሰነፎች ፡ ትባላላችሁ ።

ዳግመኛም ፤ ነቢዩ ፡ ኤርምያስ ፡ እርሳቸው ፡ የሰነፉ ፡ ልጆች ፡
ናቸው ፡ ያላስተዋሉም ። ክፉ ፡ ለማድረግ ፡ ብልሀተኞች ፡ ናቸው ፤
መልካም ፡ ለማድረግ ፡ ግን ፡ አያውቁም ፡ ብሏልና ። ኤር ፡ ፬ ፡ ፳፬ ።

ይህንም ፡ መጽሐፍ ፡ ስትመለከቱ ፡ ነገሩን ፡ በማስተዋልና ፡
በመመርመር ፡ ይሁን ፡ እንጂ ፡ በመቸኩል ፡ አይሁን ።

እንደዚህ ፡ ያደረጋችሁ ፡ እንደ ፡ ሆነ ፡ ከዚህ ፡ የበለጠ ፡ ጥበብ ፡
ታገኛላችሁ ። ሰሎሞን ፡ ለብልሀተኛ ፡ ከጥበብኸ ፡ ስጠው ። ጥበብ
ንም ፡ ያበዛል ። ለጻድቅም ፡ አስተምረው ፡ እውቀቱ ፡ ይበዛል ። የጥ
በብ ፡ መጀመሪያ ፡ እግዚአብሔርን ፡ መፍራት ፡ ነው ፡ ይላልና ።
ምሳ ፡ ፱ ፡ ፱—፲ ።

እንደዚህም ፡ ማለቱ ፡ እውቀትን ፡ ለሚፈልጉ ፡ ሰዎች ፡ ነው ፡
እንጂ ፤ ለዋዘኞችና ፡ ለሰነፎች ፡ ግን ፡ ይህን ፡ ምክር ፡ መስጠት ፡
እንዳይገባ ፡ የታወቀ ፡ ነው ።

ዳግመኛ ፤ ሰሎሞን ፡ ዋዘኛን ፡ የሚገሥፅ ፡ ለራሱ ፡ ስድብን ፡
ይቀበላል ። ሕግ ፡ ተላላፊውንም ፡ የሚዘልፍ ፡ ነውርን ፡ ይወስዳል ።
ዋዘኛን ፡ አትገሥፅ ፡ እንዳይጠላህ ። ብልሃተኛን ፡ ብትገሥፅ ፡ ግን ፡
ይወድኻል ፡ ይላልና ። ምሳሌ ፡ ፱ ፡ ፯—፰ ።

መቅደም ።

ነገር ፡ ግን ፡ የጥበብ ፡ መጀመሪያ ፡ እግዚአብሔርን ፡ መፍ
ራት ፡ እንደ ፡ ሆነ ፡ የጥበብም ፡ መጨረሻ ፡ ፍቅር ፡ ነውና ፡ እርስ ፡
በርሳችን ፡ እንፋቀር ።

ቅዱስ ፡ ጳውሎስም ፡ እንዲህ ፡ ብሏል ። በመላእክትና ፡ በሰ
ዎች ፡ ቋንቋ ፡ ብናገር ፡ ፍቅርም ፡ ባትኖረኝ ፡ እንደሚጮህ ፡ ናስ ፡
ወይም ፡ እንደሚጮህ ፡ ጸናጽል ፡ ሆንሁ ። ትንቢትም ፡ ብናገር ፡
ምስጢርንም ፡ እውቀትንም ፡ ሁሉ ፡ ባውቅ ፤ ተራራም ፡ እስካፈ
ልስ ፡ ድረስ ፡ ሃይማኖት ፡ ቢኖረኝ ፡ ፍቅር ፡ ከሌለኝ ፡ አንዳች ፡ አይ
ደለሁም ።

ገንዘቤንም ፡ ሁሉ ፡ ለድኖች ፡ ብመጸውት ፤ ሥጋዬንም ፡ ለመ
ቃጠል ፡ ብስጥ ፡ ፍቅር ፡ ከሌለኝ ፡ ምንም ፡ አይረባኝም ፡ ብሏል ።
፩ ፡ ቆሮ ፡ ፲፫ ፡ ፩—፬ ።

ስለዚህ ፡ መጣላትን ፡ ከኛ ፡ እናርቅ ። ደግሞ ፡ ጉልበት ፡ ካገ
ኘን ፡ ከሰይጣንና ፡ ከኃጢአት ፡ ጋራ ፡ እንጣላ ፡ እንጂ ፡ ከወንድሞቻ
ችን ፡ ጋራ ፡ ብንጣላ ፡ እኛንም ፡ ሰማያዊ ፡ አባታችን ፡ ይጣላናል ።
ማቴ ፡ ፮ ፡ ፲፬—፲፭ ።

ለዚህም ፡ ሁሉ ፡ የጥበብና ፡ የፍቅር ፡ አምላክ ፡ ይርዳን ፡ አሜን ።

መሪ ።

አንባቢ ፡ ሆይ ። በዚህ ፡ መጽሐፍ ፡ ከመጀመሪያ ፡ እስከ ፡ መጨረሻ ፡ ወደ ፡ ምሥራቅ ፡ ሔድሁ ፤ ወደ ፡ ምዕራብ ፡ ተመለስሁ ፤ ወደ ፡ ሰሜን ፡ ሔድሁ ፤ ወደ ፡ ደቡብ ፡ ተመለስሁ ፡ እያለ ፡ ተጽፎ ፡ ታገኛለህ ። ምሥራቅ ፡ ሲል ፡ መጸሐፍተ ፡ ሐዲሳት ፡ ማለቱ ፡ ነው ። ምዕራብ ፡ ሲል ፡ መጸሐፍተ ፡ ብሉያት ፡ ማለቱ ፡ ነው ። ሰሜን ፡ ሲል ፡ የሊቃውንት ፡ መጽሐፍት ፡ ማለቱ ፡ ነው ። ደቡብ ፡ ሲል ፡ አዋልድ ፡ መጸሐፍት ፡ ማለቱ ፡ ነው ። ዓለም ፡ ያለ ፡ እንደ ፡ ሆነ ፡ ግን ፡ መጸሐፍትን ፡ ሁሉ ፡ ማለቱ ፡ ነው ። ይህንም ፡ ካስታወቅ ሁህ ፡ በኋላ ፡ ምሥራቅ ፤ ምዕራብ ፤ ሰሜን ፤ ደቡብ ፤ የሚለው ፡ አገር ፡ እንዳይመስልህ ፡ ተጠንቀቅ ። እግዚአብሔር ፡ የልጁን ፡ የክርስቶስን ፡ ብርሃን ፡ በልብህ ፡ ውስጥ ፡ ያብራልህ ፡ አሜን ። ፪ ፡ ፩፡፩ ።



በስመ : አብ : ወወልድ : ወመንፈስ : ቅዱስ : አሐዱ : አምላክ ።
አሜን ።

ምዕራፍ : ፩ ።

ስለ : መጀመሪያው : ዛፍ ።

በተወለድሁ : በ፲፰ : ዓመት : ከዘመዶቹ : ተለይቼ : ወዳጄ :
ልቤን : ብቻ : አስከትዬ : ከቤቴ : ተነሣሁ ።

አሳቤም : ይህን : ዓለም : (መጸሐፍትን) በምሥራቅና : በም
ራብ : በሰሜንና : በደቡብ : እየዞርሁ : ለማየት : ነበረ ።

በምሥራቅ : ስዞር : መሪ : ነበረኝ ፤ በምዕራብ : እኩሌታውን :
ያህል : በመሪ : ዞርሁ ። በሰሜንና : በደቡብ : ግን : ብቻዬን : ነበ
ርሁ ። ያ : ወዳጄ : ልቤ : ብቻ : ስንቄን : ተሸክሞ : ተከትሎኝ :
ነበረ ። እርሱ : ስንኳ : አንዳንድ : ጊዜ : እየተወኝ : ይሔድ : ነበረ ።

ምርምር : ወደሚባለው : አገር : ለመድረስ : ጥቂት : ሲቀ
ረኝ : አንድ : ዛፍ : አገኘሁ ። የዛፉም : ጥላ : እጅግ : ደስ : የሚያ
ሰኝ : ነበረ ። በጥላውም : ውስጥ : ብዙ : ፍጥረታት : የሰው : ወገን ፤
የእንስሳም : ወገን ፤ የአራዊትም ፤ የአዕዋፍም : ወገን : ተሰብስ
በው : አርፈዋል ። እኔም : በጥላው : ጥቂት : አረፍሁ ። መዝ : ፻፵፭ :
፲፭—፳፩ ።

ከዚያም : ስነሣ : ያ : የመንገድ : መሪ : የሆነኝ : ወደ : እኔ :
ቀርቦ : የዚህን : የዛፉን : ስም : ታውቀዋለህን : አለኝ ።

ጌታዬ : ሆይ : እንደዚህ : ያለ : ዛፍ : አይቹ : አላውቅምና :
የዚህን : ስሙን : አላውቅም : አልሁት ።

እንኪያስ : እኔ : ልንገርህ ። ይህ : ዛፍ : እግዚአብሔር : ይባ
ላል ። ነገር : ግን : የበቀለበትን : ጊዜ : የሚያውቅ : ሰው : የለም ።
ባባቶቻችንም : ዘመን : እንደዚሁ : ነበረ : አለኝ ። መዝ : ፻፪ :
፻፪ : ፳፭ : ፳፮ ። ዮሐ : ፩ : ፩ : ፬ : ፰ : ፱፰ ። ፩ : ዮሐ : ፩ : ፩ ።

እኔም : እጅግ : ተደነቅሁ : ያስደነቀኝም : የስሙ : ነገር : ነው ።
የተለመዱትና : በጣም : የታወቁት : ዛፎች : ስማቸው : ጠንቋይ ፤
አስማተኛ ፤ ሚርተኛ ፤ ዛር ፤ ሐሰተኛ : ናዝራዊ ፤ ሐሰተኛ : ባሕታዊ ፤
ጋኔን : ጎታች ፤ ሞራ : ገላጭ : ነው ።

ከነዚህም ፡ ዛፎች ፡ ለጊዜው ፡ የሚያምረውና ፡ የሚያስገመድ
ጀው ፡ ጠንቋይ ፡ ነው ። ነገር ፡ ግን ፡ ፍሬው ፡ እጅግ ፡ መራራ ፡ ነው ።
ከርሱም ፡ ፍሬ ፡ የቀመሰ ፡ ሰው ፡ የዘላለም ፡ ሕይወት ፡ አያገኝም ።

ከዛፉም ፡ ሥር ፡ ተነሥቼ ፡ ብዙ ፡ መንገድ ፡ ከሔድሁ ፡ በኋላ ፡
በስተምሥራቅ ፡ ቆሜ ፡ ዘወር ፡ ብዬ ፡ ብመለከት ፡ ያ ፡ ያየሁት ፡ ዛፍ ፡
ሶስት ፡ መስሎ ፡ ታየኝ ። ማቴ ፡ ፳፰ ፡ ፲፱ ። ቶሎ ፡ ብዬም ፡ ወደ ፡ ምዕ
ራብ ፡ ዞርሁ ። በዚያም ፡ ቆሜ ፡ ብመለከት ፡ ፍጹም ፡ አንድ ፡ መስሎ ፡
ይታያል ። መነጽሬን ፡ አውጥቼ ፡ ብመለከት ፡ ግን ፡ ጥቂት ፡ ጥቂት ፡
ሶስት ፡ መስሎ ፡ ይታያል ። ዘፍጥ ፡ ፩ ፡ ፳፯ ።

ከዚያም ፡ ወደ ፡ ሰሜንና ፡ ወደ ፡ ደቡብ ፡ ዞርሁ ። በዚያ ፡ ቆሜ ፡
ብመለከት ፡ ግን ፡ አንድ ፡ ጊዜ ፡ ሶስት ፡ አንድ ፡ ጊዜ ፡ አንድ ፡ እየ
ሆነ ፡ ታየኝ ። በዚህም ፡ እጅግ ፡ ተደነቅሁ ።

ከዚያም ፡ ካለፍሁ ፡ በኋላ ፡ ዮሐንስ ፡ ታዓቃቢ ፡ የሚባል ፡
ሰው ፡ አገኘሁ ። የዛፉንም ፡ ነገር ፡ ያውቀው ፡ እንደ ፡ ሆነ ፡ ብዬ ፡
ጠየቅሁት ። በጥላው ፡ አርፈህ ፡ ስትነሣ ፡ ምድርና ፡ ሰማይ ፡ ቢዞር
ብህ ፡ ነው ፡ እንጂ ፤ ዛፉስ ፡ ዘጠኝ ፡ ነው ፡ አለኝ ። እኔ ፡ ግን ፡ ስቂበት ፡
መንገዴን ፡ ሔድሁ ።

ጥቂትም ፡ መንገድ ፡ ከሔድሁ ፡ በኋላ ፡ ሰባልዮስንና ፡ መሐመ
ድን ፡ አገኘኋቸው ። የዛፉንም ፡ ነገር ፡ ያውቁት ፡ እንደ ፡ ሆነ ፡ ብዬ ፡
ጠየቅኋቸው ።

ዓይንህን ፡ አሞህ ፡ እንደ ፡ ሆነ ፡ ብኸፍ ፡ ብኸፍ ፡ እያለብህ ፡ ነው ፡
እንጂ ፤ ዛፉስ ፡ አንድ ፡ ነው ። በዚህ ፡ ነገር ፡ ምንም ፡ ጥርጣሪ ፡ አይ
ግባህ ፡ አለኝ ። እኔ ፡ ግን ፡ ስቂባቸው ፡ መንገዴን ፡ ሔድሁ ።

ከዚህም ፡ በኋላ ፡ ከሰሜን ፡ አገር ፡ የመጡ ፡ ዮሐንስ ፡ አፈ ፡
ወርቅ ፤ ቄርሎስ ፤ አትናቴዎስ ፤ ጎርጎርዮስ ፡ የሚባሉ ፡ ሰዎች ፡ አገ
ኘሁ ። ስለ ፡ ዛፉም ፡ ጠየቅኋቸው ። እነርሱም ፡ ቶሎ ፡ ብለው ፡ ማስ
ረዳት ፡ ወደምትባል ፡ እልፍኛቸው ፡ ይዘውኝ ፡ ገብተው ፡ ብዙ ፡
ጨዋታ ፡ ተጫወትን ። በመጨረሻውም ፡ የዚህን ፡ የዛፍ ፡ ነገር ፡ መር
ምሮ ፡ ያወቀ ፡ የለም ። አንተም ፡ መርምሬ ፡ አውቃለሁ ፡ ብለህ ፡ አት
ድከም ። እኛም ፡ የዚህን ፡ የዛፍ ፡ ነገር ፡ እንመረምራለን ፡ ብለን ፡
ብዙ ፡ ደክመን ፡ ነበርን ። ግን ፡ እንዲሁ ፡ አንተ ፡ እንዳየኸው ፡ አየን ፡
እንጂ ፡ ሌላ ፡ ነገር ፡ ምንም ፡ አላየንም ፡ አለኝ ። ጌቶቼ ፡ ሆይ ፡ ይህን ፡
ስለ ፡ መከራችሁኝ ፡ ዋጋችሁ ፡ በሰማይ ፡ ይሁን ። አሁንም ፡ ወደ ፡
ምሥራቅ ፡ አገር ፡ እሔዳለሁና ፡ መንገዱን ፡ አመልክቱኝ ፡ በዘወር
ዋራ ፡ መንገድ ፡ እንዳልሔድ ፡ አልኳቸው ።

ክፉ ፡ ምርምር ፡ የምትባለውን ፡ ከተማ ፡ ወደ ፡ ግራ ፡ እየተውህ ፡
ቀኝ ፡ ቀኙን ፡ ሔድ ፡ አለኝ ።

ከዚህም : በኋላ : መንገዴን : ሔድሁ ። ያ : ወጃጄ : ልቤ : ግን : በግዕዝ : ቋንቋ ፤ ተነከረ : አእምሮትክ : በላዕሌየ ፤ ጸንዐተኒ : ወኢይ ክል : ምስሌሃ : እያለ : የዳዊት : መዝሙር : ይዘምር : ነበር ። መዝ : ፻፴፱ : ፮ ።

ምዕራፍ : ፪ ።

ስለ : ሁለተኛው : ዛፍ ።

ከዚህም : በኋላ : ወደ : ምሥራቅ : አገር : ዞርሁ ። በዚህም : አገር ፤ ማቴዎስ ፤ ማርቆስ ፤ ሉቃስ ፤ ዮሐንስ ፤ የሚባሉ : ሰዎች : ጌቶች : ሆነው : ይኖራሉ ። ወደርሳቸውም : ደጅ : የማይደርስ : ሰው : የለም ።

እኔም : ወደ : እነርሱ : ቤት : ስሔድ : በመንገድ : ዳር : አንድ : ዛፍ : አገኘሁ ። ይህም : ዛፍ : በቁመትም : በመልክም : በፍሬም : ያንን : በመጀመሪያ : ያየሁትን : ዛፍ : ይመስላል ። ዮሐንስ : ፲፬ : ፱ ። በጥላውም : ውስጥ : ጥቂት : አረፍሁ ።

ከዚህም : በኋላ : ለመሔድ : ተነሣሁ ። ጥቂትም : እንደ : ሔድሁ : ዘወር : ብዬ : ብመለከት : ያ : ዛፍ : ፍጹም : ሰው : መስሎ : ታየኝ : ዕብ : ፪ : ፱ : ፲፬ ።

እስኪ : ባላገሮችን : ልጠይቃቸው : ከቶ : ይህ : ዛፍ : እንደ : ምን : ይሆን : ብዬ : ወደ : መንደር : መሮጥ : ጀመርሁ ። ወደ : መንደርም : ሳልደርስ : ዳግመኛ : ዘወር : ብዬ : ብመለከተው : ፍጹም : ዛፍ : መስሎ : ታየኝ ። ዮሐ : ፲ : ፴ ።

ከዚህ : በኋላ : ግን : ያየኝ : ሰው : ይስቅብኛል : ብዬ : መንገዴን : ሔድሁ ። ያ : የመንገድ : መሪ : የሆነኝ : ሰው ከኔ : ቀድሞ : ሔዶ : ነበረና : ቶሎ : ብዬ : ደረስሁበት ። የዛፉንም : ስም : ያውቀው : እንደ : ሆነ : ብዬ : ጠየቅሁት ። እርሱም : የዛፉ : ስም : ብዙ : ነው ። አማኑኤል : ክርስቶስ : አያሱስ : ይባላል : አለኝ ። ማቴ : ፩ : ፳፫—፳፭ ።

ያፈራልን : አልሁት ። እንዴታ ፤ ፍሬው : ስንኳ : እጅግ : ጣፋጭ : ነው ። የሚያፈራውም : ካመት : ዓመት : ነው ። የዚህም : አገር : ሰዎች : ከዚህ : በቀር : ሌላ : ምግብ : የላቸውም ። ከእርሱም : የሚበላ : ለዘላለም : አይራብም : አለኝ ። ዮሐ : ፮ : ፴፭ ።

እኔም : እጅግ : አደነቅሁ ። ማድነቄም : ምግብነቱ : ከሀገሬ : ምግብ : ልዩ : ስለ : ሆነ : ነው ። ዮሐ : ፮ : ፶፰ ።

የሀገሬ : ምግብ : እንጀራና : የከብት : ሥጋ : ነው ። ያውም : ማታ : በልተውለት : ለጧት : አይገኝም ። እንዲህም : እየተደነቅሁ :

ስሔድ ፡ ሐራ ፡ ጥቃ ፡ የሚባሉ ፡ ሰዎች ፡ አገኘሁ ። ስለ ፡ ዛፉም ፡ ጠየቅኳቸው ። እነሱም ፡ ጥንት ፡ በውነት ፡ ዛፍ ፡ ነበረ ። አሁን ፡ ግን ፡ ዛፍነቱ ፡ ቀርቶ ፡ ሰው ፡ ሆኑዋል ፡ አሉኝ ። እኔ ፡ ግን ፡ ስቁባቸው ፡ ሐድሁ ። ጥቂትም ፡ ከሐድሁ ፡ በኋላ ፡ አውጣኪን ፡ አገኘሁት ። ስለ ፡ ዛፉም ፡ ጠየቅሁት ። እርሱ ፡ ግን ፡ ወደኔ ፡ ዘወር ፡ ብሎ ፡ ጤና ፡ የለህምን ፤ ሰው ፡ መምሰሉ ፡ በቀረ ፡ በስንት ፡ ዓመቱ ። ዛሬማ ፡ ፍጹም ፡ ዛፍ ፡ ሆኖ ፡ የለምን ፡ አለኝ ። እኔም ፡ ስቁበት ፡ መንገዴን ፡ ሐድሁ ።

ከዚህ ፡ በኋላ ፡ ሳላስበው ፡ በድንገት ፡ ወደ ፡ ሰሜን ፡ ዞርሁ ። በሰሜን ፡ ያሉ ፡ ሰዎች ፡ የዛፉን ፡ ነገር ፡ ጠንቅቀን ፡ እናውቃለን ፡ ይላሉ ። እኔም ፡ ወደ ፡ እነርሱ ፡ ሔጄ ፡ ጠየቅኳቸው ። ነገር ፡ ግን ፡ አንድ ፡ ነው ፡ ሁለት ፡ ነው ፡ በማለት ፡ ክርክር ፡ ይዘው ፡ ነበሩና ፡ እኔን ፡ ከቁም ፡ ነገር ፡ ስላልቁጠሩኝ ፡ የእነርሱ ፡ ክርክር ፡ መጨረሻ ፡ ሳይኖረው ፡ ጊዜ ፡ በዚህ ፡ ቆሜ ፡ ልቀር ፡ ነውን ፡ ብዬ ፡ ወደ ፡ ምሥራቅ ፡ ዞርሁ ። በምሥራቅም ፡ ያሉ ፡ ሰዎች ፡ ዛፉ ፡ አንድ ፡ መሆኑን ፤ ዘወትርም ፡ ዛፍና ፡ ሰው ፡ መስሎ ፡ መታየቱን ፡ አስረዳኝና ፡ እጅግ ፡ ደስ ፡ አለኝ ። ማቴ . ፫ ፡ ፲፯ ። ፩ ፡ ቆሮ ፡ ፰ ፡ ፮ ። ዮሐ . ፱ ፡ ፴፮—፴፰ ።

ምዕራፍ ፡ ፫ ።

ስለ ፡ ሦስተኛው ፡ ዛፍ ።

በዚህ ፡ በምሥራቅ ፡ አገር ፡ ከወዲያ ፡ ወዲህ ፡ ስመላለስ ፡ በነፋሻ ፡ ስፍራ ፡ የበቀለ ፡ አንድ ፡ ዛፍ ፡ አገኘሁ ።

ይህም ፡ ዛፍ ፡ በልምላሜም ፡ በቅጠልም ፡ በርዝመትም ፡ አስቀድሞ ፡ ያየኳቸውን ፡ ሁለቱን ፡ ዛፎች ፡ ይመስላል ። የበቀለበት ፡ ስፍራ ፡ ተራራማ ፡ ስለ ፡ ሆነ ፡ ነፋስ ፡ ይወዘውዘው ፡ ነበረ ።

የዚህንም ፡ ነገር ፡ እየመረመርሁ ፡ ስሔድ ፡ መቅዶንዮስን ፡ አገኘሁት ። የዛፉንም ፡ ነገር ፡ ያውቀው ፡ እንደ ፡ ሆነ ፡ ብዬ ፡ ጠየቅሁት ። እርሱም ፡ እንዲህ ፡ የሚያስደንቅህ ፡ የዚህ ፡ የዛፍ ፡ ነገር ፡ ነውን ፤ ከዚህ ፡ የሚበልጡትን ፡ ሁለቱን ፡ ዛፎች ፡ አይተህ ፡ በሆነ ፡ ምንኛ ፡ ባደነቅህ ፡ ኖሯል ።

ይህ ፡ ዛፍ ፡ በሁለቱ ፡ ዛፎች ፡ ዘንድ ፡ የቂጥቋጦ ፡ ያህል ፡ ነው ፡ አለኝ ። እኔ ፡ ግን ፡ ስቁበት ፡ ሐድሁ ። ጥቂትም ፡ እንዳለፍሁ ፡ ዘወር ፡ ብዬ ፡ ብመለከት ፡ ያ ፡ ያየሁት ፡ ዛፍ ፡ እንደ ፡ ርግብ ፡ ክንፍ ፡ አውጥቶ ፡ ሲበር ፡ አየሁት ። ከዚህም ፡ በኋላ ፡ እያደነቅሁ ፡ መንገዴን ፡ ሐድሁ ። ያ ፡ ወዳጄ ፡ ልቤም ፡ ካማርኛ ፡ ይልቅ ፡ የግዕዝ ፡ ቋንቋ ፡ ያውቅ ፡ ነበርና ፤ ወመንፈስክ ፡ ቅዱስ ፡ ኢታውዕእ ፡ እምላዕሌየ ።

ወበመንፈስ ፡ አዚዝ ፡ አጽንዓኒ ። አይቴነ ፡ አሐውር ፡ እመንፈስከ ፡
እያለ ፡ የዳዊት ፡ መዝሙር ፡ ይዘምር ፡ ጀመረ ። መዝ ፡ ፶፩ ። ፲፩ ፡
፻፴፱ ፡ ፯ ።

ምዕራፍ ፡ ፬ ።

ስለ ፡ ትዕቢትና ፡ ስለ ፡ ትሕትና ፡ መጣላት ።

ከዚህ ፡ በኋላ ፡ ድንቁርና ፡ ወደምትባል ፡ አገር ፡ ደረስሁ ። በዚ
ያችሁም ፡ አገር ፡ ትዕቢት ፡ የሚባል ፡ ሌባ ፡ ጌታ ፡ ሆኖ ፡ ይኖር ፡ ነበር ።
ሌብነቱን ፡ ግን ፡ የሚያውቅበት ፡ አልነበረም ። ደግሞ ፡ ትሕትና ፡
የሚባል ፡ ሰው ፡ የጩዋ ፡ ልጅ ፤ ጊዜ ፡ ያዋረደው ፡ በዚያችው ፡ አገር ፡
ራሱን ፡ ቀብሮ ፡ ይኖር ፡ ነበር ። እኔም ፡ ለሁለቱም ፡ ወዳጅ ፡ ሆኜ ፡
በሁለቱም ፡ ቤት ፡ ስበላ ፡ ስጠጣ ፡ ብዙ ፡ ቀን ፡ ተቀመጥሁ ። ዳሩ ፡
ግን ፡ ትዕቢት ፡ ሌባ ፡ መሆኑን ፡ አላወቅሁም ፡ ነበር ። ትዕቢትም ፡
በትሕትና ፡ ላይ ፡ ክፉ ፡ ክፉ ፡ ወሬ ፡ እያወራ ፡ ይነግረኝ ፡ ነበረ ። ትሕ
ትናም ፡ በሰማ ፡ ጊዜ ፡ ነገሩን ፡ እንዳልሰማ ፡ እየሆነ ፡ ዝም ፡ ይል ፡
ነበረ ።

አንድ ፡ ቀን ፡ ትሕትና ፡ ወደ ፡ ቤቱ ፡ ጠርቶኝ ፡ ትንሽ ፡ ጨዋታ ፡
ስንጫወት ፡ ትዕቢት ፡ እግረ ፡ መንገዱን ፡ ሲያልፍ ፡ አየኝና ፡ ተቆ
ጥቶ ፡ ጨርቁን ፡ ባፍንጫው ፡ ላይ ፡ አድርጎ ፡ አለፈ ። ጥቂትም ፡
እንደ ፡ ሔደ ፡ ከሐሜት ፡ ጋራ ፡ በመንገድ ፡ ተገናኙ ። ሐሜት ፡ ቶሎ ፡
ብሎ ፡ ጌታው ፡ አቶ ፡ ትዕቢት ፡ ከወዴት ፡ ይመጣሉ ፡ አለው ።

ከወደ ፡ ሰይጣን ፡ ልብ ፡ አለው ።

ምነው ፡ አዝነዋል ፡ አለው ።

ኃዘን ፡ ይብዛብኝን ። ሰው ፡ ሁሉ ፡ ወረተኛ ፡ ነው ። ይህን ፡ ባጠገባ
ችን ፡ የቆመውን ፡ ሰው ፡ ይህን ፡ ዓለም ፡ (መጻሕፍትን ፡) ሲዞር ፡
አግኝቼው ፡ ወደ ፡ ቤቴ ፡ ወሰድሁት ።

ደግሞ ፡ ሱሪህን ፡ እስከ ፡ ተረከዝህ ፡ አድርግ ፤ ዓይነህን ፡ ተኳል ፤
ጨርቅህን ፡ አፍንጫህ ፡ ላይ ፡ አድርግ ፡ ሰላምታ ፡ ሲሰጡህ ፡ ዝም ፡
በላቸው ፡ ብዬ ፡ የሀገሩን ፡ ሥርዓት ፡ አስተማርሁት ። አሁን ፡ ግን ፡
ሁሉንም ፡ ትቶት ፡ ከትሕትና ፡ ጋራ ፡ ሲጫወት ፡ አየሁት ። ትሕትና ፡
ስንኳን ፡ እንግዳ ፡ የሚቀበልበት ፡ ራሱን ፡ የሚረዳበት ፡ ገንዘብ ፡
አያገኝም ፡ አለ ።

ትዕቢትም ፡ ከሐሜት ፡ አፍ ፡ ይህን ፡ በሰማ ፡ ጊዜ ፡ ደስ ፡ አለ
ውና ፡ ትሕትና ፡ የሚያውቀው ፡ እንግዳ ፡ መጥቶብኛልና ፡ እንጀራ ፡
አበድሩኝ ፡ ማለት ፡ ነው ፡ እንጂ ፡ ባለ ፡ ገንዘብማ ፡ ከሆነ ፡ ልጆቼ ፡

ነቢያት ፤ ሐዋርያት ፤ ጸድቃንና ፡ ሰማዕታት ፡ የሚበሉትና ፡ የሚጠጡት ፡ አጥተው ፡ በረኃብ ፡ ለምን ፡ ይተላለቁ ፡ ነበር ፡ አለ ። ማቴ ፡ ፭ ፡ ፯ ።

ትዕቢት ፡ ይህን ፡ ሁሉ ፡ ነገር ፡ ሲናገር ፡ ትሕትና ፡ ጀሮውን ፡ ጣል ፡ አድርጎ ፡ ይሰማ ፡ ነበረና ፡ በነገሩ ፡ ስለ ፡ ተናደደ ፡ በትሩን ፡ ይዞ ፡ ወደ ፡ ትዕቢት ፡ ቀርቦ ፡ አንተ ፡ ሌባ ፡ ምነው ፡ ብኝልህ ፡ ብኝልህ ፡ እምቢ ፡ አልህ ።

የዚያ ፡ የሐሰተኛ ፡ የዲያብሎስ ፡ ልጅ ፡ መሆንህን ፡ ረሳኸውን ፤ ዳሩ ፡ ግን ፡ ምን ፡ ታደርግ ፡ ስደት ፡ ለወሬ ፡ ይመቻል ። የኔ ፡ አባት ፡ ክርስቶስ ፡ ካገርህ ፡ (ከሰው ፡ ልብ) ፡ አስወጥቶ ፡ ቢሰድህ ፡ ወደዚች ፡ ድንቁርና ፡ ወደምትባል ፡ አገር ፡ መጥተህ ፡ ጌታ ፡ ሆነሃል ። እውቀት ፡ የሚባል ፡ ከሳሽ ፡ አስነሥቼ ፡ ከዚህ ፡ አገር ፡ ሳላጠፋህ ፡ የቀረሁ ፡ እንደሆነ ፤ እያለ ፡ በዛቻ ፡ ወደ ፡ ቤቱ ፡ ተመለስ ። ትዕቢትም ፡ ለካ ፡ ሌብነቴ ፡ ታውቆብኛልሳ ፡ ብሎ ፡ ዝም ፡ አለ ።

ኋላ ፡ ግን ፡ ዘመዶቹ ፡ ተሰብስበው ፡ አሁንማ ፡ እንዴህ ፡ ዝም ፡ ብለህ ፡ ከቀረህ ፡ ማንም ፡ እየተነሣ ፡ ሌባ ፡ እያለ ፡ ሊሰድብህ ፡ አይደለምን ፤ በዳኛ ፡ ክስሰና ፡ ያዘው ፡ ሌብነትህን ፡ በማን ፡ ይረታሃል ፡ አሉት ። ከዚህም ፡ በኋላ ፡ ትዕቢት ፡ ወደ ፡ ወዳጄ ፡ ልቤ ፡ መጥቶ ፡ ዳኛ ፡ አድርጌሃለሁና ፡ ትሕትናን ፡ አስመጣልኝ ፡ አለው ። ትሕትናም ፡ አሳቡን ፡ ጥሎ ፡ ተቀምጦ ፡ ሳለ ፡ ተከሰሃልና ፡ ቶሎ ፡ ድረስ ፡ የሚል ፡ ቃል ፡ መጣበት ።

ከዚህ ፡ በኋላ ፡ ትዕቢትና ፡ ትሕትና ፡ ተቋቋሙ ።

እኔም ፡ አስታርቃለሁ ፡ ብዬ ፡ ብዙ ፡ ደከምሁ ፤ ነገር ፡ ግን ፡ ትዕቢት ፡ ዕርቅ ፡ እምቢ ፡ አለ ። ትዕቢትም ፡ ዕርቅ ፡ እምቢ ፡ ያለበት ፡ ምክንያት ፡ ለዳኛው ፡ ብዙ ፡ ገንዘብ ፡ እስጥሃለሁ ፡ ብሎ ፡ ተስፋ ፡ ሰጥቶት ፡ ነበረና ፡ ጮቹም ፡ አይረታኝም ፡ ብሎ ፡ ነበር ። በንግግሩም ፡ ይታወቃል ።

ትሕትናም ፡ ሌባ ፡ መሆንህን ፡ ልርታህ ፡ አለው ። ዳኛው ፡ ግን ፡ ለትዕቢት ፡ አድልቶ ፡ ነበርና ፡ ትዕቢት ፡ ሌባ ፡ አለመሆኑን ፡ ይርታ ፡ አለ ። እንዲህ ፡ ማለቱ ፡ ለትዕቢት ፡ ብዙ ፡ ወዳጆች ፡ ነበሩትና ፡ ምናልባት ፡ እነዚያ ፡ ምስክር ፡ ተቈጥረው ፡ ትዕቢት ፡ ይረታል ፡ ብሎ ፡ ተስፋ ፡ አድርጎ ፡ ነው ። ትሕትናም ፡ ነገሩ ፡ እንዳልሆነለት ፡ ባየ ፡ ጊዜ ፡ ተጠበቃዬ ፡ አለ ። በስምንተኛውም ፡ ቀን ፡ ጳውሎስ ፡ የሚባል ፡ ነገር ፡ አዋቂ ፡ አግኝቶ ፡ ይዞ ፡ መጣ ። ዳኛውም ፡ ያንን ፡ ባየ ፡ ጊዜ ፡ እጅግ ፡ ፈራ ። ስለዚህም ፡ ቀኙ ፡ ለትሕትና ፡ ይሁን ፡ ተባለ ። ፈራጆቹም ፡ ትዕቢት ፡ ሌባ ፡ መሆኑን ፡ ትሕትና ፡ ይርታ ፡ እያሉ ፡

ፈረዱ ። ጳውሎስም ፡ ትዕቢትን ፡ ሌባ ፡ ነህ ፡ አለው ። አይደለሁም ፡ አለ ። የዘላለም ፡ ኩነኔ ፡ እስጥ ፡ አለው ። አገባ ፡ አለ ።

ከዚህም ፡ በኋላ ፡ ምስክሮች ፡ ተቆጠሩ ። ምስክሮቹም ፡ ጴጥሮስ ፤ ማቴዎስ ፤ ያዕቆብ ፡ ነበሩ ። ጳውሎስም ፡ እጁን ፡ ዘርግቶ ፡ ጴጥሮስ ፡ ሆይ ፡ ትዕቢት ፡ ሌባ ፡ እንደ ፡ ሆነ ፡ እወቅልኝ ፡ አለው ፤ ትዕቢትም ፡ በኔም ፡ ባታውቅብኝ ፡ እኔ ፡ ሌባ ፡ አይደለሁም ፡ አለ ። ጴጥሮስ ፡ ተነሣ ፤ አለም ። እንዲሁ ፡ እናንተ ፡ ገብዛቸው ፡ ለሽማግሌች ፡ ተገዙ ፤ ሁላችሁም ፡ እርስ ፡ በርሳችሁ ፡ ተገዙ ፤ ትሕትናንም ፡ ልበሱ ፤ እግዚአብሔር ፡ ልባቸውን ፡ የሚያስታብዩትን ፡ ይጣላልና ። ለትሑታን ፡ ግን ፡ ጸጋውን ፡ ይሰጣል ፤ እንግዲህ ፡ ከጸናቸው ፡ ከእግዚአብሔር ፡ እጅ ፡ በታች ፡ ዝቅ ፡ በሉ ፡ በጊዜው ፡ ከፍ ፡ ከፍ ፡ ያደርጋችሁ ፡ ዘንድ ፡ አለ ። ፩ ፡ ጴ ፡ ፭ ፡ ፭—፮ ።

ጳውሎስ ፡ ነገረልኝ ፡ አለ ። ትዕቢት ፡ አዎን ፡ ነገረልህ ፡ አለ ።

ዳግመኛ ፡ ማቴዎስ ፡ ሆይ ፤ ትዕቢት ፡ ሌባ ፡ እንደ ፡ ሆነ ፡ እወቅልኝ ፡ አለ ። ትዕቢትም ፡ እኔ ፡ ሌባ ፡ አይደለሁም ፡ በኔም ፡ አታውቅብኝ ፡ አለ ። ማቴዎስ ፡ ተነሣ ፤ ከናንተ ፡ የሚበልጥ ፡ ሎሌ ፡ ይሁናችሁ ። ነፍሱን ፡ ከፍ ፡ ከፍ ፡ ያደረገ ፡ ዝቅ ፡ ይላልና ። ነፍሱንም ፡ ዝቅ ፡ ዝቅ ፡ ያደረገ ፡ ከፍ ፡ ይላልና ፡ አለ ። ማቴ ፡ ፳፫ ፡ ፲፩—፲፪ ።

ነገረልኝ ፡ አለው ። ትዕቢትም ፡ አዎን ፡ ነገረልህ ፡ አለው ።

ያዕቆብ ፡ ሆይ ፤ ትዕቢት ፡ ሌባ ፡ እንደ ፡ ሆነ ፡ እወቅልኝ ፡ አለው ። ትዕቢትም ፡ በኔም ፡ አታውቅብኝ ፡ ሌባ ፡ አይደለሁም ፡ አለ ።

ያዕቆብ ፡ ተነሣ ፤ እግዚአብሔር ፡ ልባቸውን ፡ የሚያስታብዩን ፡ ሰዎች ፡ ይቀጣል ። ለትሑታን ፡ ግን ፡ ጸጋ ፡ ይሰጣል ፡ አለ ። ያዕ ፡ ፬ ፡ ፯ ።

ጳውሎስም ፡ ነገረልኝ ፡ አለ ። አዎን ፡ ነገረልህ ፡ አለ ። አንሣ ፡ አለው ። አያስነሣኝም ፡ እነዚህ ፡ አሁን ፡ የመስከሩት ፡ ሁሉም ፡ አብሮ ፡ አደጋችሁ ፡ ናቸው ፡ አለ ።

ዳኛውም ፡ እጁን ፡ ዘርግቶ ፡ ይህን ፡ ማለት ፡ በፊት ፡ ነበረ ፡ እንጂ ፡ አሁንማ ፡ አንተው ፡ ወደህ ፡ ተቀብለሃቸው ፡ ነገር ፡ ካለቀ ፡ በኋላ ፡ እንዲህ ፡ ብትል ፡ መቼ ፡ ይሆናል ፡ ይልቅስ ፡ አንሣ ፡ አለው ።

ጳውሎስ ፡ ግን ፡ ተናደደና ፡ አሁን ፡ እንዲህ ፡ ማለትህ ፡ ሌሎች ፡ ምስክሮች ፡ አያገኝም ፡ ብለህ ፡ ይሆናል ። እኔ ፡ መልካቸውን ፡ እንኳ ፡ ካላየኋቸው ፡ ከሽማግሌች ፡ ወገን ፡ ልቀጥርልህ ፡ አለው ።

ትዕቢትም ፡ ከዚያ ፡ ወዲያስ ፡ ብሞትም ፡ አይቈጠኝም ፡ አለ ። ከዚህ ፡ በኋላ ፡ ሰሎሞንን ፤ ሕዝቅኤልን ፡ ቈጠረለት ። ከፊተኞች ፡ ጋራ ፡ አምስት ፡ ምስክሮች ፡ መሆናቸው ፡ ነው ። ጳውሎስም ፡ በቁጣ ፡

ቃል ፡ ሰሎሞን ፡ ሆይ ፤ ትዕቢት ፡ ሌባ ፡ እንደ ፡ ሆነ ፡ እወቅልኝ ፡
አለ ። ትዕቢትም ፡ በኔም ፡ አታውቅብኝ ፡ ሌባ ፡ አይደለሁም ፡ አለ ።

ሰሎሞን ፡ ተነሣ ። ሰውን ፡ ትዕቢቱ ፡ ያዋርደዋል ፤ ነፍሱን ፡
የሚያዋርድ ፡ ግን ፡ ክብር ፡ ይቀበላል ፡ አለ ። ምዕ ፡ ፳፱ ፡ ፳፫ ።

ነገረልኝ ፡ አለው ። አዎን ፡ ነገረልህ ፡ አለ ። ሕዝቅኤል ፡ ሆይ ፤
ትዕቢት ፡ ሌባ ፡ እንደ ፡ ሆነ ፡ እወቅልኝ ፡ አለው ። በኔም ፡ አታውቅ
ብኝ ፡ ሌባ ፡ አይደለሁም ፡ አለ ።

ሕዝቅኤል ፡ ተነሣ ። የተዋረደ ፡ ይከብራል ። የከበረውም ፡ ይዋ
ረዳል ፡ አለ ። ሕዝ ፡ ፳፩ ፡ ፳፯ ።

ጳውሎስም ፡ አንሣ ፡ አለው ። አንሣሁ ፡ አለ ። ከዚህ ፡ በኋላ ፡
ትዕቢት ፡ ሌባ ፡ መሆኑ ፤ ትሕትናም ፡ ደኅና ፡ ሰው ፡ መሆኑ ፡ በሁሉ ፡
ዘንድ ፡ ታወቀ ።

ትሕትናም ፡ ለዚህ ፡ ጳውሎስ ፡ ለሚባለው ፡ ተሟጋቹ ፤ በሮሜ ፡
የተሠራ ፡ ጥሩ ፡ ባሕረ ፡ ወጥ ፡ ሰይፍ ፡ አንሥቶ ፡ ሰጠው ። ጳውሎስ ፡
ግን ፡ ሰይፉን ፡ ለአክሊል ፡ ለወጠው ።

ምዕራፍ ፡ ፭ ።

ስለ ፡ ንፍገት ፡ ተራራ ።

ከብዙ ፡ ዘንም ፡ በኋላ ፡ ታምሜ ፡ ተኛሁ ፤ በሽታዬም ፡ እጅግ ፡
ጽኑ ፡ ነበረ ። ነፍሴን ፡ እየወጋኝ ፡ ከማኸል ፡ ራሴ ፡ ከክርስቶስ ፡ የሚ
ለየኝ ፡ ነበር ። ጥቂትም ፡ በጎነት ፡ ባገኘሁ ፡ ጊዜ ፡ እያዘገምሁ ፡ መን
ገዴን ፡ ጀመርሁ ።

በመንገዴም ፡ በስተ ፡ ግራ ፡ ረጅም ፡ ተራራ ፡ ነበረ ። ስሙም ፡
ንፍገት ፡ ይባላል ። አንዳንድ ፡ ሰዎችም ፡ ፍቅረ ፡ ንዋይ ፡ ይሉታል ።
እኔም ፡ በዚያ ፡ ላይ ፡ ወጥቼ ፡ ይህን ፡ ዓለም ፡ ለማየት ፡ አሰብሁ ። ያ ፡
ወዳጄ ፡ ልቤ ፡ ግን ፡ ገመምተኛ ፡ ነህና ፡ አትችልም ፡ ብሎ ፡ ከለክ
ለኝ ። ይህንንም ፡ ስንነጋገር ፡ ግያዝ ፡ ከወደ ፡ ተራራው ፡ መጣ ፡ ስለ ፡
ተራራውም ፡ ጠየቅሁት ። ግያዝ ፡ መለሰ ፡ ለኔ ፡ መልካም ፡ ቤት ፡
በተራራው ፡ ጫፍ ፡ ተሠርቶልኛል ። አንተም ፡ ትንሽ ፡ ዛጊጋባ ፡
መሳይ ፡ አሠርተህ ፡ በዚያ ፡ ብትኖር ፡ ይሻልህ ፡ ነበረ ፡ አለኝ ። ፩ ፡
ነገ ፡ ፭ ፡ ፳ ፡ ፳፯ ።

እኔ ፡ ግን ፡ አሳቤ ፡ ይህን ፡ ዓለም ፡ (መጻሕፍትን) ፡ ለመዞርና ፡
ለማየት ፡ ነውና ፡ ሁሉንም ፡ ነገር ፡ ከወዳጄ ፡ ልቤ ፡ ጋራ ፡ ተማክራ ፡
እነግርሃለሁ ፡ አልሁት ። ከግያዝም ፡ ከተለያየን ፡ በኋላ ፡ ወደ ፡ ወዳጄ ፡

ልቤ ፡ ቀርቤ ፡ በንፍገት ፡ ተራራ ፡ መኖር ፡ ለኔ ፡ ይመቸኝ ፡ ይሆንን ፡
ብዬ ፡ ጠየቅሁት ። ወዳጄ ፡ ልቤም ፡ እረ ፡ ወዲያ ፡ ምን ፡ ያደርግልኝ ፡
ብለህ ፡ ነው ። እኔ ፡ አውቀው ፡ የለምን ፡ አለኝ ። እኸ ፡ እንደ ፡ ምን ፡
ነው ፡ አልሁት ።

የንፍገት ፡ ተራራ ፡ አሁን ፡ አንተ ፡ እንደምታየው ፡ እጅግ ፡
ረጅም ፡ ነው ። ወጥቶ ፡ በጫፉ ፡ ላይ ፡ የቆሙ ፡ እንደ ፡ ሆነ ፡ በም
ድር ፡ ያለው ፡ ሁሉ ፡ ሰውም ፤ ከብቱም ፤ ወርቁም ፤ ብሩም ፤ እህሉም ፡
ጥቂት ፡ መስሎ ፡ ይታያል ። ዳግመኛ ፡ በዚህ ፡ ምድር ፡ ያለው ፡ ገን
ዘብ ፡ ሁሉ ፡ ያንድ ፡ ሰው ፡ ቢሆን ፡ ላንድ ፡ ቀን ፡ እራት ፡ የሚበቃ ፡
አይመስልም ። ይልቁንም ፡ በንፍገት ፡ ተራራ ፡ የቆመ ፡ ሰው ፡ አባ
ቱንና ፡ እናቱን ፡ ወንድሙንና ፡ እኅቱን ፤ ዘመዱንና ፡ ወዳጁንም ፡
ለይቶ ፡ ማወቅ ፡ አይችልም ፡ አለኝ ።

ይህንም ፡ ሁሉ ፡ ሲነግረኝ ፡ ወጥቼ ፡ አያለሁ ፡ በማለት ፡ ልቡ
ናዬ ፡ ተስፋ ፡ አልቆረጠም ፡ ነበር ። ነገር ፡ ግን ፡ ባንድ ፡ ስፍራ ፡
ቆሜ ፡ ሳሙነታ ፡ ጊዜው ፡ መሸ ። ከኔም ፡ ጋራ ፡ ሰይፍም ፤ ጋኝም ፤
ጦርም ፡ አልነበረም ። ያ ፡ የሚሰብረውን ፡ እሸቶ ፡ የሚዞረው ፡
አውሬ ፡ ቢመጣ ፡ ያፋ ፡ ጉርሻ ፡ ነኝ ፡ እንጂ ፡ የማመልጥበት ፡ ስፍራ ፡
አልነበረኝም ። ፩ ፡ ጴጥ ፡ ፭ ፡ ፰ ።

እንዲሁም ፡ ስጩነቅ ፡ ከንፍገት ፡ ተራራ ፡ በስተቀኝ ፡ አንድ ፡
ቤት ፡ አየሁና ፡ ቶሎ ፡ ብዬ ፡ ወደዚያ ፡ ሔድሁ ። አንድ ፡ ብላቴናም ፡
በደጅ ፡ ቆሞ ፡ አገኘሁ ። ወዳጄ ፡ ሆይ ፡ ስምህ ፡ ማነው ፡ አልሁት ።
አብሮ ፡ መብላት ፡ እባላለሁ ፡ አለኝ ። ይህ ፡ ቤት ፡ የማነው ፡ አል
ሁት ። የብላታ ፡ ቸርነት ፡ ነው ፡ አለኝ ። እባክህ ፡ ንገርልኝ ፡ አል
ሁት ። እርሱም ፡ ቅን ፡ ብላቴና ፡ ኑሮ ፡ ቶሎ ፡ ገብቶ ፡ ነገረልኝ ።
ብላታ ፡ ቸርነትም ፡ በሰሙ ፡ ጊዜ ፡ እጃቸውን ፡ ዘርግተው ፡ ሲበሩ ፡
መጡና ፡ ይዘውኝ ፡ ገቡ ። ከገባንም ፡ በኋላ ፡ የሚያስፈልገኝን ፡ ነገር ፡
ሁሉ ፡ አቀረቡልኝ ። የመኝታም ፡ ጊዜ ፡ ሲደርስ ፡ ወደ ፡ መኝታ ፡
ቤት ፡ ይዘውኝ ፡ ሔዱ ። በዚያም ፡ መልካም ፡ ምቹ ፡ አልጋ ፡ አሳ
ዩኝ ። እኔም ፡ እጅግ ፡ ደክሞኝ ፡ ነበርና ፡ ቶሎ ፡ ተኛሁ ። ወዳጄ ፡
ልቤ ፡ ግን ፡ እጅግም ፡ እንቅልፍ ፡ አልነበረበትምና ፡ ባጠገቤ ፡ ተኝቶ ፡
ያጣውተኝ ፡ ነበረ ። በነጋም ፡ ጊዜ ፡ ለመንገዴ ፡ ስለ ፡ ቸኩልሁ ፡
ቶሎ ፡ ታጠቅሁ ። ብላታ ፡ ቸርነትም ፡ ለመንገዴ ፡ የሚበቃ ፡ ስንቅ ፡
ሰጡኝ ። ዳግመኛም ፡ ወደ ፡ ንፍገት ፡ ተራራ ፡ መውጣት ፡ እንዳላ
ላስብ ፡ መከሩኝ ። ምክንያቱንም ፡ ብጠይቃቸው ፡ ከተራራው ፡ መር
ዘም ፡ የተነሣ ፡ ራስ ፡ እያዞረ ፡ ይጥላል ፡ አሉኝ ። እኔም ፡ ብላታ ፡ ቸር
ነት ፡ በወሩልኝ ፡ ሥራ ፡ ሁሉ ፡ እጅግ ፡ ደስ ፡ ስላለኝ ፡ ወደ ፡ ሀገሬ ፡
ስመለስ ፡ መጥቼ ፡ እሰናበትዎታለሁ ፡ ብያቸው ፡ መንገዴን ፡ ሔድሁ ።

ምዕራፍ ፡ ፯ ።

ስለ ፡ ምእመን ፡ ሠርግ ።

ከዚህም ፡ በኋላ ፡ ምሥራቅ ፡ ምሥራቁን ፡ ለመዞር ፡ ተነሣሁ ።
በምሥራቅም ፡ ያላየሁት ፡ አገር ፡ አልነበረም ። መንገዱ ፡ ግን ፡
እጅግ ፡ አስቸጋሪ ፡ ነበረ ። ማቴ ፡ ፯ ፡ ፲፫ ።

መሪ ፡ ባልነበረኝ ፡ ባንዱ ፡ ፈረፈር ፡ ውስጥ ፡ ወድቄ ፡ እቀር ፡
ነበረ ፡ እንጂ ፡ ወደ ፡ አሰብሁበት ፡ ስፍራ ፡ ባልደረስሁም ፡ ነበረ ።
ነገር ፡ ግን ፡ ከቤቴ ፡ ከወጣሁ ፡ ቀኑ ፡ ብዙ ፡ ነበረና ፡ ስንቅ ፡ አለቀ
ብኝ ። ወዳጄ ፡ ልቤም ፡ ችግሬን ፡ አይቶ ፡ የሕይወት ፡ እንጀራ ፡ የሚ
ሸጥበት ፡ ገበያ ፡ ሞልቶ ፡ የለምን ፡ ሔደን ፡ እንግዛ ፡ አለኝ ። ዮሐ ፡
፯ ፡ ፱ ።

ነገሩስ ፡ መልካም ፡ ነበረ ። ነገር ፡ ግን ፡ የያዝነው ፡ ገንዘብ ፡
ጥቂት ፡ ነውና ፡ በዚህ ፡ ያህል ፡ ዋጋ ፡ የሕይወት ፡ እንጀራ ፡ አንሸ
ጥም ፡ ብለው ፡ ቢመልሱን ፡ እንዴት ፡ እንሆናለን ። እንዲህ ፡ በረ
ኃብ ፡ ተጨንቀን ፡ ሳለን ፡ የመንገዱን ፡ ድካም ፡ እስኪ ፡ ተመልከ
ተው ፡ አልሁት ።

እንዲሁ ፡ ባንድ ፡ ስፍራ ፡ ቆመን ፡ ይህን ፡ ስንነጋገር ፡ ወደ ፡
ሰሜን ፡ ብመለከት ፡ በምሥራቅና ፡ በሰሜን ፡ አዋሳኝ ፡ ብዙ ፡ ሰዎች ፡
ነጫጭ ፡ ልብስ ፡ ለብሰው ፡ በትልቁ ፡ አዳራሽ ፡ ደጅ ፡ ከወዲያ ፡
ወዲህ ፡ ሲመላለሱ ፡ አየሁ ። እኔም ፡ ፈጥኜ ፡ ወደ ፡ እርሳቸው ፡
ሔድሁ ። በደረስሁም ፡ ጊዜ ፡ ይህ ፡ አዳራሽ ፡ የማነው ፡ ብዬ ፡ ጠየ
ቅኋቸው ። የታላቁ ፡ ንጉሥ ፡ ቤት ፡ ነው ። ነገር ፡ ግን ፡ አሁን ፡ በው
ስጡ ፡ ያለው ፡ ሰው ፡ ባለ ፡ ክራይ ፡ ነው ፡ አሉኝ ።

ሁላችሁ ፡ ነጫጭ ፡ ልብስ ፡ ለብሳችሁ ፡ ከወዲያ ፡ ወዲህ ፡ የም
ትመላለሱት ፡ ስለ ፡ ምን ፡ ነው ፤ ዛሬ ፡ ያመት ፡ በዓል ፡ ነውን ፡ አል
ኋቸው ።

እንኳን ፡ እንኳን ፡ ይህን ፡ ቤት ፡ የተከራየው ፡ ሰው ፡ ልጁን ፡
ምእመንን ፡ ከወንጌል ፡ ጋራ ፡ ሊያጋባው ፡ ነው ።

ስለዚህ ፡ አሁን ፡ ወደ ፡ ሠርጉ ፡ ለመሔድ ፡ ቸኩለናል ። ነገር ፡
ግን ፡ ሠርገኞች ፡ እጅግ ፡ ጥቂቶች ፡ ሆነን ፡ ተችግረናልና ፡ የሠርግ ፡
ልብስ ፡ እንዳለህ ፡ ከኛ ፡ ጋራ ፡ እንሒድ ፡ አሉኝ ። እባካችሁ ፡ ጥቂት ፡
ቆዩኝና ፡ በከረጢቴ ፡ ጥቂት ፡ ገንዘብ ፡ ባገኝ ፡ ወደ ፡ ገበያ ፡ ሔጄ ፡
የሠርግ ፡ ልብስ ፡ ልግዛ ፡ አልኋቸው ።

አይሆንም ፡ በጊዜ ፡ ግቡ ፡ ተብለናል ። ጊዜው ፡ የመሸ ፡ እንደ ፡
ሆነ ፡ በሩ ፡ ይዘጋብናል ። በሩም ፡ ከተዘጋ ፡ በኋላ ፡ ክፈቱልን ፡ ብንል ፡
የሚከፍትልን ፡ አናገኝም ፡ አሉኝ ። ማቴ ፡ ፳፭ ፡ ፲፩ ፡ ፲፪ ።

እኔም ፡ ጥንቱን ፡ ባልነገራችሁኝ ፡ እንኳ ፡ መልካም ፡ ነበረ ።
 አሁን ፡ እንደምን ፡ ልሁን ፡ እያልሁ ፡ አለቅስባቸው ፡ ጀመርሁ ።
 እነርሱም ፡ አይዞህ ፡ አታልቅስ ፡ ንስሐ ፡ የሚባለውን ፡ ወንዝ ፡ ተሻ
 ግረነው ፡ እንሔዳለንና ፡ ልብስህን ፡ በዚያ ፡ ታጥባለህ ። እኛም ፡
 አንድ ፡ ሰዓት ፡ ያህል ፡ እንቆይሃለን ፡ አሉኝ ። እኔም ፡ እጅግ ፡ ደስ ፡
 አለኝ ። የደስታዬም ፡ ምክንያት ፡ ተርቤ ፡ ነበርና ፡ ከዚያ ፡ ከሠርጉ ፡
 እንጀራ ፡ ለመብላት ፡ አስቤ ፡ ነው ። ማቴ ፡ ፬ ፡ ፲፯ ።

ከዚህም ፡ በኋላ ፡ ንስሐ ፡ ወደሚባለው ፡ ወንዝ ፡ ደረስን ፡ ቶሎ ፡
 ብዬም ፡ ልብሴን ፡ አውልቄ ፡ ለማጣብ ፡ ጀመርሁ ። ነገር ፡ ግን ፡ የዘ
 ወትር ፡ ልብሴ ፡ ነበረና ፡ እድፉ ፡ ፈጽሞ ፡ የማይለቅ ፡ ሆነ ። ኢዮብ ፡
 ፳፭ ፡ ፬ ፡ ፮ ።

ሠርገኞቼም ፡ ትተውኝ ፡ የሚሔዱ ፡ ሆነ ። እኔም ፡ ቶሎ ፡ ብዬ ፡
 ለቅልቄ ፡ ሳይደርቅ ፡ እርጥቡን ፡ ለብሼ ፡ ተከተልኳቸው ። ወደ ፡ ሠር
 ጉም ፡ ቤት ፡ በደረስን ፡ ጊዜ ፡ ወደ ፡ ውስጥ ፡ አስገቡን ፤ ቤቱም ፡
 እጅግ ፡ አጊጦ ፡ ነበረ ፤ በውጭም ፡ በግቢም ፡ ጸሐይ ፡ የሚመስል ፡
 መብራት ፡ ይበራ ፡ ነበር ።

እድመኞቼም ፡ ከጥሩ ፡ ወርቅ ፡ የተሠራ ፡ ልብስ ፡ ለብሰዋል ።
 የሙሽራዬቱ ፡ የወንጌል ፡ አባት ፡ ክርስቶስም ፡ በመካከላቸው ፡ ተቀ
 ምጧል ። እንደ ፡ ነፋስ ፡ የሚፈጥኑ ፡ አሽከሮች ፡ መላእክትም ፡ የሠ
 ርገኞቼን ፡ መሣሪያ ፡ እየተቀበሉ ፡ ያገለግሉ ፡ ነበሩ ።

ሠርገኞቼም ፡ መጡ ፡ በተባለ ፡ ጊዜ ፡ በውጭም ፡ በግቢም ፡
 ፍጹም ፡ እልልታ ፡ ሆነ ። እምቢልታም ፡ መለከትም ፡ ይነፋ ፡ ጀመረ ።
 ይኸም ፡ ሁሉ ፡ ሲሆን ፡ እኔ ፡ እየተከናነብሁ ፡ አለቅስ ፡ ነበርሁ ። ያ ፡
 ወዳጄ ፡ ልቤም ፡ ወደኔ ፡ ቀርቦ ፡ ስለምን ፡ ታለቅሳለህ ፡ አለ ። እን
 ዲህ ፡ በሥራት ፡ ሚስት ፡ ሳላገባ ፡ ዘመኔ ፡ ስላለፈብኝ ፡ ነው ፡ አል
 ሁት ።

ለሠርግም ፡ እንጂ ፡ መጠራት ፡ እጅግ ፡ መታደል ፡ ነው ፤ ወደ ፡
 ሠርጉ ፡ የተጠሩ ፡ ያልመጡ ፡ ስንት ፡ ይመስሉሃል ፡ አለኝ ። ማቴ ፡
 ፳፪ ፡ ፩ ፡ ፲፬ ።

ከኛ ፡ ወገን ፡ የነገር ፡ አባት ፡ ቶማስ ፡ ነበረ ።

አንድ ፡ ሰዓትም ፡ የሚያህል ፡ ዝም ፡ ብለው ፡ አቆሙን ።

ከዚህም ፡ በኋላ ፡ ምነው ፡ ቆማችኋል ፡ አሉ ።

የሙሽራው ፡ የነገር ፡ አባት ፡ ቶማስ ፡ ቶሎ ፡ ብሎ ፡ ልጅ ፡ ታደ
 ርጉን ፡ ብለን ፡ አለ ። ዮሐ . ፫ ፡ ፭ ።

ጥቂትም ፡ ቆይተው ፡ እጃችሁ ፡ ከምን ፡ አሉ ።

ከመቆረጥ ፡ አላቸው ።

ከዚህም ፡ በኋላ ፡ የሴት ፡ ጌጥ ፡ አቀረበ ።

የውስጥ ፡ ቀሚስ ፡ አሳዩን ፡ አሉ ።

ንጹሕ ፡ ልብ ፡ አላቸው ።

መደረቢያሳ ፡ አሉ ።

የዋህነት ፡ አላቸው ።

ጉትቻ ፡ አሉ ።

ክፉ ፡ ነገር ፡ አለመስማት ፡ አላቸው ።

ሌላም ፡ ብዙ ፡ ዓይነት ፡ ጌጥ ፡ አቀረበ ።

ማዶሪያችንን ፡ ንገሩን ፡ አሉ ።

መከራ ፤ ስደት ፤ ረኃብ ፤ ጥማት ፤ መታሠር ፤ መገረፍ ፤ ጭንቀት ፡ አላቸው ። ዕብ ፡ ፩ ፡ ፴፯ ።

ጥቂትም ፡ ቆይተው ፡ ጣል ፡ ጣል ፡ አድርጉበት ፡ እኮ ፡ አሉ ። መሰደብ ፤ መጠላት ፤ መመታት ፤ መናቅ ፤ መዋረድ ፡ አላቸው ። ጥቂትም ፡ ቆይተው ፡ ተዉ ፡ ጨምሩበት ፡ አሉ ።

መስቀል ፤ መታረድ ፤ መታነቅ ፤ በመጋዝ ፡ መሠንጠቅ ፡ አላቸው ።

ርስትሳ ፡ የለምን ፡ አሉ ።

አባታችን ፡ አዳም ፡ ለልጆቹ ፡ ሁሉ ፡ ያወረሰን ፡ ሞት ፡ የሚባል ፡ ሰፊ ፡ ርስት ፡ አለን ፡ አላቸው ። ሮሜ . ፭ ፡ ፲፪ ።

ከዚህ ፡ በቀር ፡ የላችሁምን ፡ አሉ ።

መኖርስ ፡ መቃብር ፡ የሚባል ፡ ርስት ፡ አለን ። ነገር ፡ ግን ፡ ዘወትር ፡ ካልቆፈሩት ፡ እህል ፡ አያበቅልም ፡ አላቸው ።

የግል ፡ ገንዘብ ፡ የላችሁምን ፡ አሉ ።

የቀድሞ ፡ አያታችን ፡ የጴጥሮስ ፡ ርስት ፡ ፍርሃት ፡ የምትባል ፡ የግል ፡ ገንዘባችን ፡ ናት ፡ አላቸው ። ዮሐ . ፲፭ ፡ ፲፯ ፡

ስለ ፡ ምን ፡ አሉ ።

እናታችን ፡ ወይዘሮ ፡ ሰውነት ፡ አርጅተው ፡ ደክመዋልና ፡ ርሳቸውን ፡ እንጦርበታለን ፡ አላቸው ።

ከዚህም ፡ በኋላ ፡ ሁለቱ ፡ ሚዜዎች ፡ ሃይማኖትና ፡ ምግባር ፡ የሙሽራዬቱን ፡ ዓይኑዋን ፡ ጥርሷን ፡ ለማየት ፡ ወደ ፡ እልፍኝ ፡ ገቡ ። አይተውም ፡ በተመለሱ ፡ ጊዜ ፡ ቃል ፡ ከዳን ፡ ተጋቡ ። ወደ ፡ መብልም ፡ ቤት ፡ ገባን ። ቤቱም ፡ እጅግ ፡ ያማረ ፡ ሰርፍና ፡ ወላንሳ ፡ የተነጠፈበት ፡ ነበረ ።

እንጀራው ፡ በገበታ ፤ ወይኑ ፡ በጽዋ ፡ ተዘጋጅቶ ፡ ቀርቦ ፡ ነበር ።

በልተንም ፡ የምንጠግብ ፡ አልመሰለንም ፤ ይልቁንም ፡ ወዳጄ ፡ ልቤ ፡ በልቶ ፡ የሚጠግብ ፡ አይመስለውም ፡ ነበር ።

ነገር ፡ ግን ፡ ሁላችንም ፡ በልተን ፡ ጠጥተን ፡ ጠገብን ።

በነጋም ፡ ጊዜ ፡ ሙሽራዬቱን ፡ ተቀብለን ፡ ምሳችንን ፡ ተጋብዘን ፡ ወደ ፡ ሙሽራው ፡ ቤት ፡ ተመለስን ።

የሚቀበሉንም ፡ ብዙ ፡ ሰዎች ፡ መጡልን ።

እኛም ፡ ንሴብሐ ፡ ለእግዚአብሔር ፡ ስቡሐ ፡ ዘተሰብሐ ፡ እያልን ፡ እንቀኝ ፡ ጀመርን ።

የሙሽራውም ፡ ሴቶች ፡ ዘመዶች ፡ እንዲህ ፡ እያሉ ፡ ይዘፍኑ ፡ ነበሩ ።

እንዲያው ፡ ገበየንሽ ።

እንዲያው ፡ ገበየንሽ ።

አላየንሽ ።

እንዲያው ፡ ገበየንሽ ።

ሙሽራዬቱንም ፡ ተከትለው ፡ የመጡት ፡ ሴቶች ፡ እንዲህ ፡ እያሉ ፡ ይዘፍኑ ፡ ነበሩ ።

ትዕቢት ፡ ትዕቢት ፡ አይዝሽሞይ ።

ትዕቢት ፡ አይዝሽሞይ ።

የክርስቶስ ፡ አይደለሽሞይ ።

ትዕቢት ፡ አይዝሽሞይ ።

የማቴዎስ ፡ አይደለሽሞይ ።

ትዕቢት ፡ አይዝሽሞይ ።

የማርቆስ ፡ አይደለሽሞይ ።

ትዕቢት ፡ አይዝሽሞይ ።

የነሉቃስ ፡ አይደለሽሞይ ።

ትዕቢት ፡ አይዝሽሞይ ።

የዮሐንስ ፡ አይደለሽሞይ ።

ትዕቢት ፡ አይዝሽሞይ ።

የነጹጥሮስ ፡ አይደለሽሞይ ።

ትዕቢት ፡ አይዝሽሞይ ።

የጳውሎስ ፡ አይደለሽሞይ ።

ትዕቢት ፡ አይዝሽሞይ ።

እንዲህም ፡ በዘፈንና ፡ በእልልታ ፡ ገባን ።

በማግሥቱም ፡ ሁለቱ ፡ ሚዜዎቹ ፡ ሃይማኖትና ፡ ምግባር ፡ የምሥራች ፡ ለማለት ፡ ተልከው ፡ ሔዱ ።

የሙሽራዬቱም ፡ የወንጌል ፡ አባት ፡ በሰማ ፡ ጊዜ ፡ ለልጄ ፡ ለወንጌል ፡ ባል ፡ ለምእመን ፡ መንግሥተ ፡ ሰማይ ፡ የምትበላውን ፡ ርስት ፡ ሸልሜዋለሁ ፡ አለ ፡ ማቴ ፡ ፩ ፡ ፲ ።

ምዕራፍ ፡ ፯ ።

ስለ ፡ ምእመን ፡ ሞት ።

እኔም ፡ የሠርጉ ፡ ትርፍራፊ ፡ እስኪያልቅ ፡ በዚያው ፡ አገር ፡ ተቀመጥሁ ።

ሙሽራዬቴ ፡ ወንጌል ፡ ግን ፡ እስከ ፡ አሥር ፡ ቀን ፡ ሳትታይ ፡ በጫጉላ ፡ ቤት ፡ ተቀምጣ ፡ ነበረና ፡ ባሥረኛው ፡ ቀን ፡ ከዘመድ ፡ ከወዳጅ ፡ ለመገናኘት ፡ መጣችና ፡ በሠርጉ ፡ አዳራሽ ፡ ቁጭ ፡ አለች ።

ቤተ ፡ ዘመድም ፤ ጎረቤትም ፡ ተሰብስቦ ፡ ቢያያት ፡ ቀኝ ፡ ዐይንዋ ፡ የጠፋ ፤ ቀኝ ፡ እጅዋ ፡ የሰለለ ፤ ቀኝ ፡ እግሯ ፡ ያነከሰ ፡ ሆና ፡ ተገኘች ። ማቴ ፡ ፭ ፡ ፳፱ ፡ ፴ ።

ጉንጭና ፡ ጉንጭዋንም ፡ በጥፊ ፡ ሲመቷት ፡ አድጋ ፡ ኑራ ፡ ፍም ፡ መስሏል ። ማቴ ፡ ፭ ፡ ፴፱ ።

የቀረውም ፡ ሰውነቷ ፡ ረኃብ ፡ ያንገላታው ፡ የክፉ ፡ ቀን ፡ ሰው ፡ ይመስላል ። ማቴ ፡ ፭ ፡ ፮ ።

በዚያ ፡ ጊዜ ፡ ቤተ ፡ ዘመድ ፡ ቤተ ፡ ዘመዱ ፡ አፈረ ።

ባዕድ ፡ ባዕዱ ፡ ግን ፡ ይስቅ ፡ ጀመረ ።

ባሏ ፡ ምእመን ፡ ግን ፡ ይህን ፡ ሁሉ ፡ ባየ ፡ ጊዜ ፡ አንድ ፡ ጊዜ ፡ በቃል ፡ ኪዳን ፡ ካገባችት ፡ በኋላ ፡ ምንም ፡ መልኳ ፡ ቢከፋ ፡ አልፈችትም ፡ ብሎ ፡ ቆሞ ፡ ተናገረ ።

እርሷም ፡ ከተቀመጠችበት ፡ ተነሥታ ፡ እኔ ፡ መልኬ ፡ ባያምር ፡ የኋላ ፡ ኋላ ፡ ለባሌ ፡ ተመችቼ ፡ ደስም ፡ አሰኝቼ ፡ እኖራለሁ ። ደግሞም ፡ አሁን ፡ እናንተ ፡ ብትንቁኝ ፡ የራስ ፡ ጸጉሬ ፡ ስንኳ ፡ ሊነካበት ፡ የማይወድ ፡ አባት ፡ አለኝ ፡ ምን ፡ ትጎዱኛላችሁ ፡ ብላ ፡ ተናገረች ። ስለዚህ ፡ ሁላችንም ፡ አደነቅን ። ማቴ ፡ ፲ ፡ ፴ ።

ከዚህም ፡ በኋላ ፡ ዘመዶቹ ፡ ሁሉ ፡ ተሰብስበው ፡ ይህችን ፡ ሴት ፡ ብትፈታ ፡ ፍታ ። ባትፈታ ፡ ግን ፡ እኛ ፡ እንጣላለን ። ያንተ ፡ ይቅርና ፡ በኛ ፡ ስንኳ ፡ ልጅ ፡ አዋቂው ፡ ይስቅብን ፡ ጀመረ ። ያለእርሷ ፡ ሴት ፡ የለምን ፡ አሉት ። ማቴ ፡ ፲ ፡ ፴፭ ፡ ፴፮ ።

ቤተ ፡ ሰዎቹም ፡ እኛ ፡ ይህችን ፡ ሴት ፡ እመቤታችን ፡ ብለን ፡ አንኖርም ፡ አሉት ።

እርሱ ፡ ግን ፡ ሚስቱን ፡ ወንጌልን ፡ ለብቻዋ ፡ ጠርቶ ፡ ሁሉም ፡ ፍታት ፡ አሉኝ ፡ ምን ፡ ማድረግ ፡ ይሻላል ፡ አላት ።

እርስዋም ፡ አንተ ፡ ጠልተኸኝ ፡ እንደ ፡ ሆነ ፡ ፍታኝ ። አልጠላኸኝ ፡ እንደ ፡ ሆነ ፡ ግን ፡ የእግዚአብሔር ፡ አገር ፡ ሰፊ ፡ ነውና ፡ ተነሥተን ፡ ወደ ፡ አንዱ ፡ አገር ፡ እንሒድ ፡ አለችው ። ማቴ ፡ ፲ ፡ ፳፫ ።

እርሱም ፡ በእውነት ፡ ይህ ፡ ነገር ፡ መልካም ፡ ነው ። በዚህ ፡ የዘመዶቹ ፡ መዘባበቻ ፡ ሆኜ ፡ ከመኖር ፡ አገር ፡ ጥሎ ፡ መሔድ ፡ ይሻ ላል ፡ ብሎ ፡ ያለ ፡ ገንዘባቸውን ፡ ትተው ፡ ተሰደዱ ።

እኔም ፡ ይህን ፡ ዓለም ፡ (መጻሕፍትን) ፡ ዞሬ ፡ ሳልጨርስ ፡ ወደ ፡ ሀገሬ ፡ አልመለስም ፡ ብዬ ፡ ነበረና ፡ ከዚያ ፡ አገር ፡ ተነሥቼ ፡ ወደ ፡ ደቡብ ፡ አገር ፡ ሔድሁ ።

ከብዙ ፡ ቀንም ፡ በኋላ ፡ አንድ ፡ ቀን ፡ ወደ ፡ ማታ ፡ ወዳጄ ፡ ልቤ ፡ ጠፍቶብኝ ፡ ብቻዬን ፡ ተቀምጬ ፡ ስጪነቅ ፡ በድንገት ፡ ከወደ ፡ ፊቱ ፡ ሲመጣ ፡ አየሁት ። በቀረበኝም ፡ ጊዜ ፡ ወዴት ፡ ጠፍተህ ፡ ኖሯል ፡ አልሁት ።

ወይዘሮ ፡ ዓለሟቱን ፡ ለመጠየቅ ፡ ሔጄ ፡ ነበረ ፡ አለኝ ። ከር ሱም ፡ ጋራ ፡ ይህን ፡ ስንነጋገር ፡ አንዲት ፡ ሴት ፡ መጥታ ፡ ባጠገባችን ፡ ቆመች ። እኔም ፡ የማውቃት ፡ መሰለኝና ፡ እቴ ፡ ሆይ ፡ አንተ ዋወቅምን ፡ አልኳት ።

ጥቂት ፡ ጥቂት ፡ አለች ።

ማን ፡ ትባያለሽ ፡ አልኳት ።

እኔ ፡ ወንጌል ፡ ነኝ ፡ አለች ።

በዚያን ፡ ጊዜ ፡ ራሴን ፡ ይዜ ፡ እጮህ ፡ ጀመርሁ ።

ባልሽ ፡ ምእመንሳ ፡ አልኳት ።

ምነዋ ፡ እርሱማ ፡ ከሞተ ፡ ብዙ ፡ ዘመን ፡ አይደለምን ፡ አለችኝ ።

ምን ፡ ገደለው ፡ አልኳት ።

ያን ፡ ጊዜ ፡ እንዳየሽው ፡ እኔን ፡ በማግባቱ ፡ ዘመዶቹም ፡ ወዳጆቹም ፡ ዓይንህን ፡ ላፈር ፡ አሉት ። እርሱም ፡ ደስ ፡ ይበላቸው ፡ ብሎ ፡ አገሩን ፡ ጥሎ ፡ እኔን ፡ ይዞ ፡ ሔደላቸው ።

ነገር ፡ ግን ፡ በዚያም ፡ በሔድንበት ፡ አገር ፡ ሰው ፡ ጠላኝ ።

እኔም ፡ ውሃ ፡ እየቀዳሁ ፡ እግራቸውን ፡ ከማጠብ ፡ በቀር ፡ የበደልኳቸው ፡ በደል ፡ አልነበረም ። የሐ ፡ ፲፫ ፡ ፲፬ ፡ ፲፯ ።

አንድ ፡ ቀንም ፡ ባላገሮቹ ፡ ሁሉ ፡ ተሰብስበው ፡ ይህች ፡ ሚስትህ ፡ ምስጢር ፡ አትሰውርም ። በጆሮዋ ፡ ቢነግሯት ፡ በሰገነት ፡ ላይ ፡ ቆማ ፡ ታወራዋለች ። በጨለማ ፡ ቢነግሯት ፡ በብርሃን ፡ ታወራዋለች ። እንዲያውም ፡ ሰውና ፡ ሰው ፡ ሳታጋድል ፡ አትቀርምና ፡ ይዘህልን ፡ ካገራችን ፡ ጥፋ ፡ አሉት ። ማቴ ፡ ፲ ፡ ፳፯ ።

በዚህ ፡ ምክንያት ፡ እኔን ፡ ይዞ ፡ ከወዲያ ፡ ወዲህ ፡ ሲል ፡ አንድ ፡ ቀን ፡ ሌሊት ፡ አውሬ ፡ መጣና ፡ ነጥቆ ፡ ወሰደው ። ብጮህም ፡ የሚረዳኝ ፡ አላገኘሁም ። በዚያው ፡ ብቻዬን ፡ ሳለቅስ ፡ አድሬ ፡ ጧት ፡ ያውሬውን ፡ ፍለጋ ፡ ተከትዬ ፡ ብፈልግ ፡ አውሬው ፡ የበላውን ፡ በልቶ ፡ የተረፈውን ፡ የሰማይ ፡ ወፎች ፡ ሲናጠቁት ፡ አገኘሁ ። መዝ ፡ ፳፱ ፡ ፪ ።

ከዚህም ፡ በኋላ ፡ እርሜን ፡ አውጥቼ ፡ ካንዱ ፡ ወዳንዱ ፡ አገር ፡ ስዛወር ፡ እስካሁን ፡ ቆየሁ ፡ አለችኝ ።

ምነው ፡ ያባትሽ ፡ ቤት ፡ ስንኳን ፡ ላንች ፡ ለሌላስ ፡ ይበቃ ፡ የለምን ፡ ይልቅ ፡ ወደ ፡ አባትሽ ፡ ቤት ፡ ብትመለሽ ፡ አይሻልሽምን ፡ አልኳት ።

አዬ ፡ ወንድሜ ፡ ሆይ ፤ እንግዲህ ፡ ወዲህ ፡ ባሌ ፡ ምእመን ፡ ሞቶ ፡ እኔ ፡ ተድላ ፡ ደስታ ፡ አድርጌ ፡ ለመኖር ፡ የማስብ ፡ ይመስልሃልን ። እንዴሁ ፡ ካንዱ ፡ አገር ፡ ወዳንዱ ፡ አገር ፡ እየዞርሁ ፡ እኖራለሁ ፡ እንጂ ፡ ወደ ፡ ሀገሬስ ፡ አልመለስም ።

ደግሞ ፡ ሴት ፡ ነኝና ፡ ብቻዬን ፡ መኖር ፡ የማይሆንልኝ ፡ የሆነ ፡ እንደ ፡ ሆነ ፡ አንዱን ፡ እንደኔ ፡ ያለውን ፡ አግብቼ ፡ እኖራለሁ ፡ አለችኝ ።

እቴ ፡ ሆይ ፡ እኔም ፡ ጥቂት ፡ ቀን ፡ ካንቼ ፡ ጋራ ፡ ሆኜ ፡ ባስተዛዝንሽ ፡ እወድ ፡ ነበረ ። ግን ፡ አሁን ፡ ለመንገዴ ፡ እቸኩላለሁ ። እግዚአብሔር ፡ ቢፈቅድልኝ ፡ ስመለስ ፡ ያለሽበትን ፡ አስጠይቄ ፡ አንድ ፡ ሳምንት ፡ ያህል ፡ እነጋግርሻለሁ ፡ አልኳት ። ይህንም ፡ ሁሉ ፡ ስንነጋገር ፡ እንባዋ ፡ በጉንጫ ፡ ይወርድ ፡ ነበረ ። ከዚህም ፡ በኋላ ፡ ተሰነባብተን ፡ ተለያየን ።

ምዕራፍ ፡ ፰ ።

ስለ ፡ ምእመናን ፡ ሞት ፡ መርዶ ።

ወዳጄ ፡ ልቤም ፡ የሴቷን ፡ የወንጌልን ፡ መከራ ፡ አንሥቶ ፡ እየተጫወትን ፡ ስንሔድ ፡ እንደ ፡ ገና ፡ በስተ ፡ ኋላችን ፡ ስትመጣ ፡ አየናትና ፡ ቆመን ፡ ቆየናት ።

በደረሰችም ፡ ጊዜ ፡ ምነው ፡ እቴ ፡ ሆይ ፡ በደኅናሽ ፡ ነውን ፡ አልኳት ።

እኔስ ፡ ደኅና ፡ ነኝ ። ነገር ፡ ግን ፡ ወደ ፡ አገር ፡ ቤት ፡ ትሔድ ፡ እንደ ፡ ሆነ ፡ የባሌን ፡ ሞት ፡ መርዶ ፡ ወደ ፡ ዘመዶቹ ፡ እንድታደርስልኝ ፡ ብዬ ፡ ነው ፡ አለች ።

በቃሌ ፡ ነውን ፡ ወይስ ፡ በደብዳቤ ፡ አልኳት ። ቢሆንማ ፡ ቀለምና ፡ ወረቀት ፡ ይዘህ ፡ እንደ ፡ ሆነ ፡ ቃሉን ፡ እየነገርሁህ ፡ ብትጽፍልኝ ፡ መልካም ፡ ነበረ ፡ አለች ። እኼ ፡ ብዬ ፡ ቀለሜንና ፡ ወረቀቴን ፡ ተኪሴ ፡ አወጣሁና ፡ እየነገረችኝ ፡ ልጽፍ ፡ ጀመርሁ ።

ይድረስ ፡ ካቶ ፡ እንደ ፡ ልቡ ። ካቶ ፡ በፈቃዱ ። ካቶ ፡ እንደ ፡ ጊዜው ። እጅጉን ፡ እንዴት ፡ ናችሁ ። እኔ ፡ ደኅና ፡ ነኝ ፡ እግዚአብሔር ፡ ይመስገን ፡ ወንድማችሁ ፡ ምእመን ፡ ሞቷልና ፡ እርማችሁን ፡

አውጦ ። ባልተቸገራችሁበት ፡ ነገር ፡ ወንድማችሁን ፡ ስለ ፡ አስቀ
የማችሁት ፡ ይኸው ፡ እንዲህ ፡ በሰው ፡ አገር ፡ ወድቆ ፡ ቀረ ።

ያማሚቱም ፡ ነገር ፡ እንዲህ ፡ ነው ። ከሀገራችን ፡ በወጣንበት ፡
ቀን ፡ ጊዜ ፡ መሸብንና ፡ በዱር ፡ ውስጥ ፡ አደርነ ። በዚያም ፡ ወም
በዶች ፡ መጥተው ፡ ቀሚሳችንን ፡ ከነመደርቢያችን ፡ ወሰዱብን ።

በነጋም ፡ ጊዜ ፡ መንገድ ፡ አላፎች ፡ አገኙን ። እነርሱም ፡ ትብ
ትባቸውን ፡ ሁሉ ፡ አሸክመው ፡ ሁለት ፡ ምዕራፍ ፡ መንገድ ፡ ወሰ
ዱን ። ከዚያም ፡ በኋላ ፡ በጥፊ ፡ እየመቱ ፡ ወደ ፡ አደባባይ ፡ አቀረ
ቡን ። ማቴ ፡ ፭ ፡ ፴፱—፴፪ ።

በዚያም ፡ ሌቦች ፡ ብለው ፡ ፈረዱብን ። ከተፈረደብንም ፡ በኋላ ፡
፵ ፡ ፵ ፡ ተገረፍን ።

ከብዙ ፡ ቀንም ፡ በኋላ ፡ ሁሉ ፡ አላፊ ፡ ነው ፡ ወደምትባል ፡
ከተማ ፡ ደረስን ።

በዚያች ፡ አገርም ፡ ያሉ ፡ ሰዎች ፡ ለጊዜው ፡ በመልካም ፡ አቀ
ባበል ፡ ተቀበሉን ።

ካንድ ፡ ዓመት ፡ በኋላ ፡ ግን ፡ አንድ ፡ ምቀኛ ፡ ሰው ፡ ተነሥቶ ፡
ይህ ፡ ምእመን ፡ የሚባል ፡ ሰው ፡ ምንም ፡ እርሱ ፡ ደግ ፡ ቢሆን ፡
ሚስቱ ፡ ወንጌል ፡ ክፉ ፡ ናትና ፡ ሚስቱን ፡ ይዞ ፡ ካገር ፡ ካልወጣ ፡
ለሕዝቡ ፡ ሁሉ ፡ ጤና ፡ አይገኝም ፡ ብሎ ፡ ላገረ ፡ ገዢው ፡ ነገረው ።

በዚህ ፡ ምክንያት ፡ ካገር ፡ እንድንወጣ ፡ ታዘዝን ።

እኛም ፡ ቀን ፡ ለቀን ፡ የሔድን ፡ እንደ ሆነ ፡ ያው ፡ ምቀኛችን ፡
ያየንና ፡ ደግሞ ፡ አንድ ፡ ክፉ ፡ ነገር ፡ ተናግሮ ፡ እጃችንን ፡ ያሲዘ
ዋል ፡ ብለን ፡ ስለ ፡ ፈራን ፡ በሌሊት ፡ ለመሔድ ፡ ተማከርን ። ሌሊ
ትም ፡ በሆነ ፡ ጊዜ ፡ አውራ መንገዱን ፡ ትተን ፡ ጠባቡን ፡ መንገድ ፡
ይዘን ፡ ሔድን ። ማቴ ፡ ፮ ፡ ፲፫—፲፬ ።

ነገር ፡ ግን ፡ የጨለማ ፡ ጊዜ ፡ ነበርና ፡ መንገዱ ፡ ጠፍቶብን ፡
ዱር ፡ ለዱር ፡ ስንሔድ ፡ አውሬ ፡ በድንገት ፡ መጥቶ ፡ ባሌን ፡ ምእ
መንን ፡ ነጥቆ ፡ ወሰደብኝ ። ብጮህም ፡ የሚደርስልኝ ፡ ሰው ፡ አላ
ገኘሁም ።

በማግሥቱም ፡ በራሴ ፡ ላይ ፡ ትቢያ ፡ ነስንሼ ፡ ልብሴን ፡ ቀድጄ ፡
እያለቀስሁ ፡ ብቻዬን ፡ ስሔድ ፡ መታመኔ ፡ በእግዚአብሔር ፡ ነው ፡
ወደምትባል ፡ ከተማ ፡ ደረስሁ ።

የዚያችም ፡ ከተማ ፡ ንጉሥ ፡ በሰገነቱ ፡ ላይ ፡ ተቀምጦ ፡ አይ
ቶኝ ፡ ኖሮ ፡ ያች ፡ ሴት ፡ ምንድር ፡ ናት ፡ እስቲ ፡ ጠይቃት ፡ ብሎ ፡
አንድ ፡ አሸከር ፡ ላከልኝ ።

እኔም ፡ ለመላክተኛው ፡ መከራዬን ፡ ሁሉ ፡ ከመጀመሪያ ፡ እስከ ፡
መጨረሻው ፡ አጫወትሁት ።

እርሱም ፡ ሐዶ ፡ በነገረው ፡ ጊዜ ፡ ብዙ ፡ አዘነልኝና ፡ ወደ ፡
እንግዶች ፡ ማደሪያ ፡ ቤት ፡ ውሰድዋት ፡ ብሎ ፡ አዘዘልኝ ። በማግ
ሥቱም ፡ ማኅበረ ፡ መላእክት ፡ የሚባሉትን ፡ ጭፍሮች ፡ ጠርቶ ፡
አገብር ፡ ሠርታችሁ ፤ አገብሩን ፡ ወርቀ ፡ ዘቦ ፡ ግምጃ ፡ አልብሳ
ችሁ ፤ ጭፍሮችን ፡ ሁሉ ፡ በየወገኖችሁ ፡ ሰብስባችሁ ፤ አልቃሽ ፡
አቁማችሁ ፡ ስለ ፡ ባሏ ፡ ስለ ፡ ምእመን ፡ አልቅሱላት ፡ ብሎ ፡ አዘዘ ።

እነርሱም ፡ ጌታቸው ፡ እንዳዘዛቸው ፡ አገብሩን ፡ ሠርተው ፡
በታላቁ ፡ ሜዳ ፡ አስቀመጡት ። እኔም ፡ አገብሩን ፡ እየዞርሁ ፡ አለ
ቅስ ፡ ጀመርሁ ። በዚያ ፡ ጊዜ ፡ ጭፍሮች ፡ ሁሉ ፡ ልዩ ፡ ልዩ ፡ ባንዲ
ራቸውን ፡ ይዘው ፡ በክፍል ፡ በክፍሉ ፡ ሊመጡ ፡ ጀመሩ ።

መጀመሪያ ፡ ማኅበረ ፡ ነቢያት ፡ የሚባሉት ፡ ጭፍሮች ፡ መጡ ፤
ባንዲራቸውም ፡ ብጫ ፡ ሁኖ ፡ በውስጡ ፡ ዓይን ፡ ተሥሎበታል ።

ቀጥሎም ፡ የንጉሥ ፡ ልጅ ፡ መጣ ፤ የርሱም ፡ ባንዲራ ፡ ቀይ ፡
ሆኖ ፡ በውስጡ ፡ የመስቀል ፡ ምልክት ፡ አለበት ፤ በስተኋላውም ፡
ማኅበረ ፡ ሐዋርያት ፡ የሚባሉት ፡ ጭፍሮች ፡ የጌታቸውን ፡ ባንዲራ ፡
የሚመስል ፡ ባንዲራ ፡ ይዘው ፡ መጡ ።

ቀጥሎም ፡ ማኅበረ ፡ ሰማዕታት ፡ የሚባሉት ፡ ጭፍሮች ፡ መጡ ፤
ባንዲራቸውም ፡ ቀይ ፡ ሆኖ ፡ ሰይፍ ፡ ተሥሎበታል ።

ቀጥሎም ፡ ማኅበረ ፡ ጸድቃን ፡ የሚባሉት ፡ ጭፍሮች ፡ መጡ ፤
የነሱም ፡ ባንዲራ ፡ ጥቁር ፡ ሆኖ ፡ በላዩ ፡ የዱር ፡ አውሬ ፡ ተሥሎበታል ።

ቀጥሎም ፡ ማኅበረ ፡ ምእመናን ፡ መጡ ፤ ባንዲራቸውም ፡ አረ
ንንዴ ፡ ሆኖ ፡ በላዩ ፡ የዓለም ፡ ካርታ ፡ ተሥሎበታል ።

ከነዚህም ፡ ሁሉ ፡ መካከል ፡ ዳዊት ፡ የሚባል ፡ በገና ፡ መኝ ፡
ክቡር ፡ ሞቱ ፡ ለጸድቅ ፡ በቅድመ ፡ እግዚአብሔር ። ጸድቅስ ፡ ከመ ፡
በቀልት ፡ ይፈሪ ፤ ወይበዝጎ ፡ ከመ ፡ ዘግባ ፡ ዘሊባኖስ ፡ እያለ ፡ በገ
ናውን ፡ ሲደረድር ፡ ያየው ፡ ሰው ፡ ሁሉ ፡ በእንባ ፡ ይራጭ ፡ ነበረ ።

እኔም ፡ ይህን ፡ ሁሉ ፡ ባየሁ ፡ ጊዜ ፡ የባሌ ፡ ጎዘን ፡ እየጸናብኝ ፡
ሐዶ ።

በዚያ ፡ ጊዜ ፡ አልቃሾች ፡ እንዲህ ፡ ብለው ፡ አለቀሱ ።

ዘመዶቹ ፡ ጠሉት ፡ እርሱም ፡ ተበደለ ።

የዱር ፡ አውሬ ፡ ሆኖ ፡ ሰው ፡ አልቀርብ ፡ እያለ ።

ዋይ ፡ ዋይ ፡ ዋይ ፡ ዋይ ።

መቼ ፡ ክፉ ፡ ነበር ፡ እርሱ ፡ ለወደደው ።

ሰውስ ፡ ይቅርና ፡ አውሬ ፡ እንኳ ፡ ለመደው ።

ዋይ ፡ ዋይ ፡ ዋይ ፡ ዋይ ።

ምእመን ፡ ሰላምታ ፤ ሲጽፍ ፡ አየሁት ።

የተላከ ፡ ብሎ ፡ ይደረሱን ፡ ከሞት ።

ዋይ ፡ ዋይ ፡ ዋይ ፡ ዋይ ።
 እንዲሁ ፡ ከጧት ፡ እስከ ፡ ማታ ፡ ስናለቅስ ፡ ውለን ፡ ጸሐይ ፡
 ስትጠልቅ ፡ ተለያየን ።
 እኔም ፡ እንግዲህ ፡ ዓይናችሁን ፡ ለማየት ፡ እንኳ ፡ ፈቃድ ፡ የለ
 ኝምና ፡ በዕለተ ፡ ምጽአት ፡ ለመፋረድ ፡ ይብቃን ።
 ዲዮቅልጥያኖስ ፡ በነገሠ ፡ ባ፩ ፡ ዓመት ፡ በሮምያ ፡ ከተማ ፡
 ተጻፈ ።

ምዕራፍ ፡ ፱ ።

ስለ ፡ ፍቅርና ፡ ስለ ፡ ተንኮል ።

ከዚህም ፡ በኋላ ፡ ወደ ፡ ሰሜን ፡ ዞርሁ ። የሰሜን ፡ አገር ፡ መን
 ገድ ፡ በዚያም ፡ በዚህም ፡ ያስኬዳል ። ግን ፡ ቶሎ ፡ ብዬ ፡ ወደ ፡ ደቡብ ፡
 ሔድሁ ። ከደቡብም ፡ ወደ ፡ ምሥራቅ ፡ ተመለስሁ ። በሰሜንና ፡
 በደቡብ ፡ በምዕራብም ፡ ዞሬ ፡ ተመልሼ ፡ ማረፊያዬ ፡ በምሥራቅ ፡ ነበረ ።
 በምሥራቅም ፡ አገር ፡ ፍቅር ፡ የሚባል ፡ ሰው ፡ በጌትነት ፡
 ይኖር ፡ ነበረ ። ሮሜ ፡ ፲፫ ፡ ፲ ።
 እርሱም ፡ እጅግ ፡ መልካም ፡ ሰው ፡ ስለ ፡ ሆነ ፡ ወደ ፡ ቤቴ ፡
 የሚመጡትን ፡ እንግዶች ፡ ሁሉ ፡ ይቀበል ፡ ነበረ ።
 ነገር ፡ ግን ፡ ቅናትና ፡ ምቀኝነት ፡ የሚባሉ ፡ ጎረቤቶች ፡ ነበሩ
 ትና ፡ እንግዶች ፡ ሁሉ ፡ ወደ ፡ ፍቅር ፡ ቤት ፡ ሲሔዱ ፡ ያዩ ፡ እንደ ፡
 ሆነ ፡ ፍቅር ፡ ዛሬ ፡ በቤቴ ፡ የለምና ፡ ወደኛ ፡ ዘንድ ፡ መጥታችሁ ፡
 እደሩ ፡ እያሉ ፡ ከደጅ ፡ ይወስዱዋቸው ፡ ነበረ ። አንድ ፡ ቀንም ፡
 በሩቅ ፡ ቆሜ ፡ ስመለከት ፡ ተንኮል ፡ የሚባል ፡ ሰው ፡ ሶስት ፡ አጋ
 ሰሶች ፡ ጭኖ ፡ ሲመጣ ፡ አየሁት ። ወደ ፡ ፍቅር ፡ ቤትም ፡ ለማደር ፡
 አስቦ ፡ ኖሮ ፡ አቃንቶ ፡ ሔደ ።
 ፍቅርም ፡ ተንኮል ፡ ወደርሱ ፡ ሲመጣ ፡ ባየ ፡ ጊዜ ፡ ቅንነት ፡
 የሚባለውን ፡ አሸከሩን ፡ ጠርቶ ፡ እንግዳ ፡ መጥቶአልና ፡ ወጥተህ ፡
 ተቀበል ፡ አለው ።
 ጭነቱም ፡ እስቲራገፍ ፡ ብዙ ፡ ቆዩ ። በዚያ ፡ ጊዜ ፡ ቶሎ ፡ ብሎ ፡
 ሚስቱን ፡ ገርነትን ፡ ጠርቶ ፡ ምነው ፡ እንግዶቹ ፡ ጠፉ ፡ ይሆን ፤
 እስኪ ፡ ብቅ ፡ በደና ፡ እያቸው ፤ ያልሆነ ፡ እንደ ፡ ሆነ ፡ እኔም ፡ እመ
 ጣለሁ ፡ አላት ።
 እሷም ፡ ገና ፡ ብቅ ፡ ስትል ፡ ተንኮል ፡ ጭነቱን ፡ አራግፎ ፤
 ነጭጭ ፡ ልብሱን ፡ ለብሶ ፤ እየሳቀና ፡ ደስ ፡ እያለው ፡ ሲመጣ ፡ አገ
 ኘችውና ፡ ወደ ፡ ቤት ፡ አስገባችው ።

የተማነውም ፡ ምንም ፡ እንደ ፡ ሆነ ፡ አላወቁም ።

ተንኮል ፡ ግን ፡ ፍቅርን ፡ ከዚያ ፡ አገር ፡ ለማጥፋት ፡ አስቦ ፡ ነበርና ፡ ምስክር ፡ የሚሆኑ ፡ ሰዎች ፡ በሣጥን ፡ ውስጥ ፡ አግብቶ ፡ ምግባቸውን ፡ ጨምሮ ፡ ቆልፎባቸውዋል ።

አሳቡም ፤ ፍቅርን ፡ ክፉ ፡ ነገር ፡ ለማናገርና ፡ እነዚያን ፡ ሰዎች ፡ ምስክር ፡ ለማድረግ ፡ ነበር ።

የራትም ፡ ጊዜ ፡ ሲደርስ ፡ ፍቅር ፡ ወደ ፡ ተንኮል ፡ ቀርቦ ፡ ጌታ ፡ ሆይ ፡ እባክህ ፡ እንግዲህ ፡ እህል ፡ እንቅመስ ፡ አለው ።

ተንኮል ፡ መለሰ ፤ ጌታው ፡ ምን ፡ ከፋኝ ። ነገር ፡ ግን ፡ ጭነቱ ፡ በደጅ ፡ እንደ ፡ ወደቀ ፡ ነው ። አስቀድሞ ፡ ጭነቱን ፡ አስገብተን ፡ ከዚያ ፡ በኋላ ፡ ለራት ፡ ብንቀመጥ ፡ መልካም ፡ ይመስለኛል ፡ አለ ።

ፍቅርም ፡ አሽከሩን ፡ ቅንነትን ፡ ጠርቶ ፡ ምነው ፡ እንዲህ ፡ አደረግኸኝ ፡ ጭነቱን ፡ በጊዜ ፡ አታስገባም ፡ ኖሯልን ፡ አለው ።

እመቤቱ ፡ ለእንግዳ፡ እግር፡ ውሀ፡ አሙቅ፡ ብለውኝ፡ ነበረ፡አለ።

በል ፡ እኮ ፡ አሁንም ፡ በቶሎ ፡ አስገቡ ፡ ብሎ ፡ ተመለሰ ።

ጭነቱም ፡ ከገባ ፡ በኋላ ፡ ለራት ፡ ተቀመጠ ።

እራትም ፡ ከተበላ ፡ በኋላ ፡ ጨዋታ ፡ ጀመሩ ።

ተንኮል ፡ በመጀመሪያ ፡ እንዲህ ፡ አለ ።

ወዳጄ ፡ ፍቅር ፡ ሆይ ። እኔ ፡ በሀገሬ ፡ ሳለሁ ፡ አባትህ ፡ ክርስቶስ ፡ ከሞተ ፡ ወዲህ ፡ ከታናሽ ፡ ወንድምህ ፡ ከትሕትና ፡ ጋራ ፡ በዚህ ፡ አገር ፡ የመኖራችሁን ፡ ወሬ ፡ ሰምቼ ፡ ነበር ። ነገር ፡ ግን ፡ ወንድምህ ፡ ትሕትና ፡ እንዳንተ ፡ አልተመቸውም ፡ አሉ ።

አሁንም ፡ እንዳንተ ፡ ያለ ፡ ሰው ፡ ለጌታ ፡ ሳያድር ፡ መኖር ፡ አይገባምና ፡ ለዚህ ፡ አገረ ፡ ገዢ ፡ ለሰይጣን ፡ አሸከር ፡ ብትሆን ፡ መልካም ፡ ነው ። ቤትህም ፡ ይታፈር ፡ ነበር ፡ እንጂ ፡ መቼ ፡ ለሁሉ ፡ መሣፈሪያ ፡ ትሆን ፡ ነበረ ። ፍቅር ፡ ደግ ፡ ሰው ፡ ነው ፡ እያሉህ ፡ እውነት ፡ ይመስልሃልን ። አትስማ ፤ ሁሉም ፡ ትዳሩን ፡ እያበጀ ፡ ነው ። እኔ ፡ ዛሬ ፡ ወዳንተ ፡ መምጣቱ ፡ ይህን ፡ ልመክርህ ፡ ነው ፡ እንጂ ፡ ምንም ፡ ሌላ ፡ ጉዳይ ፡ የለኝም ።

እንግዲያውማ ፡ ቅናትና ፡ ምቀኝነት ፡ ያባቱ ፡ የሄሮድስ ፡ የእኀቱ ፡ ልጆች ፡ አይደሉምን ። እርሳቸውን ፡ ትቼ ፡ ወዳንተ ፡ መምጣቱ ፡ ለምን ፡ ይመስልሃል ። ምክሬን ፡ ስማ ፡ እያለ ፡ ሊነግረው ፡ ጀመረ ።

ፍቅርም ፡ እስቲ ፡ እኮ ፡ ለሁሉም ፡ ነገር ፡ እግዚአብሔር ፡ ያውቃል ፡ አለው ።

ከዚህም ፡ በኋላ ፡ ወደ ፡ መኝታ ፡ ቤት ፡ ሔዱ ። በነጋም ፡ ጊዜ ፡ ከየመኝታቸው ፡ ተነሥተው ፡ ተገናኙ ። ከሰላምታም ፡ በኋላ ፡ ቆመው ፡

ሲነጋገሩ ፡ ቅናት ፡ እግረ ፡ መንገዱን ፡ ሲያልፍ ፡ ተንኰልን ፡ ከፍ ቅር ፡ ጋራ ፡ ቆሞ ፡ አየው ። መዝ ፡ ፳፪ ፡ ፬ ።

በቶሎም ፡ ወደ ፡ እርሱ ፡ ቀርቦ ፡ አንተ ፡ ተንኰል ፡ አይደለህ ምን ፡ አለው ።

ነኝ ፡ እንጂ ፡ አለው ።

እስቲ ፡ ወዲህ ፡ ና ፡ አለው ።

በሔደም ፡ ጊዜ ፡ ምነው ፡ ወዳጄ ፡ ከእኔና ፡ ከፍቅር ፡ ማን ፡ ይቀርብህ ፡ ነበረ ። መሰንበት ፡ እንጂ ፡ ብዙ ፡ ያሳያል ። የኔ ፡ አሽከሮች ፡ አይሁድና ፡ የፍቅር ፡ አባት ፡ ክርስቶስ ፡ ጠበኞች ፡ መሆናቸውን ፡ ሳትሰማ ፡ ቀርተህ ፡ ነውን ።

እነርሱ ፡ ስንኳ ፡ በእኔ ፡ ምክንያት ፡ ነው ፡ እንጂ ፡ ሥር ፡ መሠረት ፡ የሆነ ፡ ጠብ ፡ የላቸውም ፡ ብሎ ፡ ተቆጣና ፡ ሔደ ። የሐዋ ፡ ፲፫ ፡ ፳፯ ።

ሔደም ፡ ያየውን ፡ ሁሉ ፡ ለወንድሙ ፡ ለምቀኝነት ፡ ነገረው ።

ምቀኝነትም ፡ መለስ ። ወንድሜ ፡ ቅናት ፡ ሆይ ፡ ከቶ ፡ ይህ ፡ ፍቅር ፡ የሚባል ፡ ሰው ፡ በምን ፡ ታደለ ።

እኛ ፡ በገዛ ፡ አገራችን ፡ ተንቀን ፡ ተጠልተን ፡ መኖር ፤ እርሱ ፡ ከብሮ ፡ ተወዶ ፡ መኖር ፡ ምን ፡ ይመስልሃል ።

በል ፡ እስኪ ፤ ሌላውስ ፡ ይቅርና ፡ ያጎታችን ፡ የሄሮድስ ፡ ልጅ ፡ ተንኰል ፡ እንኳ ፡ ወደ ፡ ፍቅር ፡ ቤት ፡ ሔዶ ፡ ይደርን ።

ይህን ፡ ሰው ፡ ከዚህ ፡ አገር ፡ ካላጠፋን ፡ ምን ፡ ኑሮ ፡ አለን ፡ እንዲህማ ፡ ከሆነ ፡ አሽከሮችስ ፤ ሚስቶችስ ፤ ቢኖሩን ፡ ምን ፡ ይሆኑናል ። ወደርሱ ፡ ቤት ፡ የሚመጡ ፡ ብዙ ፡ ናቸውና ፡ እነዚያን ፡ እያዩ ፡ እየተዉን ፡ ይሔዳሉ ፡ እንጂ ፡ ከኛ ፡ ጋራ ፡ የሚኖሩ ፡ ይመስልሃልን ፡ እያለ ፡ ጣቱን ፡ ያጮህ ፡ ጀመረ ።

ይህም ፡ ከሆነ ፡ በኋላ ፡ ተንኰል ፡ በፍቅር ፡ ቤት ፡ ዋለ ፡ አደረ ። የሚሔድበትም ፡ ጊዜ ፡ በደረሰ ፡ ጊዜ ፡ ሔዶ ፡ በጭነቱ ፡ መካከል ፡ ተቀመጠ ። ፍቅርንም ፡ ቆይታ ፡ አለኝ ፡ ብሎ ፡ ጠራው ።

ፍቅርም ፡ በመጣ ፡ ጊዜ ፡ ተንኰል ፡ ነገ ፡ ጀመረ ።

ወዳጄ ፡ ፍቅር ፡ ሆይ ፤ በዚህ ፡ አገር ፡ የምትኖረው ፡ ከቶ ፡ ስለ ፡ ምን ፡ ነው ፤ ርስትህ ፡ ጉልትህ ፡ በምዕራብ ፡ አገር ፡ መሆኑን ፡ ሰምቼ ፡ ነበረ ። ዘሐዋ ፡ ፲፱ ፡ ፲፰ ።

ርስትህን ፡ ጉልትህን ፡ ለማንም ፡ ከብት ፡ መቋሚያ ፡ አድርገህ ፡ በዚህ ፡ አገር ፡ መቀመጥህ ፡ ለማን ፡ ደስ ፡ ይበለው ፡ ብለህ ፡ ነው ። ከደግነት ፡ የሚቈጠርልህ ፡ መስሎህ ፡ ነውን ፡ አለው ።

በዚያ ፡ ጊዜ ፡ ሞኙ ፡ ፍቅር ፡ ሆይ ፡ እውነት ፡ መሰለውና ፡ ይልቁንም ፡ ተንኰል ፡ የቅናትና ፡ የምቀኝነት ፡ ያጎታቸው ፡ የሄሮድስ ፡ ልጅ ፡ መሆኑን ፡ ዘነጋውና ፡ የልቡን ፡ ምሥጢር ፡ ሁሉ ፡ ሊነግረው ፡ ጀመረ ።

ተንኰል ፡ ሆይ ፡ እንግዲህ ፡ አብረን ፡ በላን ፡ አብረንም ፡ ጠጣን ፡ ምን ፡ እስውርሃለሁ ።

እነዚህ ፡ ጎረቤቶቹ ፡ ቅናትና ፡ ምቀኝነት ፡ ጠላቶቹ ፡ ናቸው ። እነርሱ ፡ በቤታቸው ፡ ቁጭ ፡ ብለው ፡ አሽከሮቻቸውን ፡ አይሁድን ፡ ከሳሽ ፡ አድርገው ፡ ልከው ፡ አባቱን ፡ ክርስቶስን ፡ አስገደሉት ።

እኔም ፡ ያን ፡ ጊዜ ፡ ገና ፡ ልጅ ፡ ነበርሁ ። አሁን ፡ ግን ፡ ሰውነቴ ፡ እያደገ ፡ ነገሩ ፡ ይቆጩኝ ፡ ጀመር ።

ገዳዮችንም ፡ በጠቋሚ ፡ አገኘኋቸው ። እነዚያንም ፡ ለመግደል ፡ ሳስብ ፡ የነፍስ ፡ አባቱ ፡ መምሬ ፡ እውቀቴ ፡ መጥተው ፡ በምን ፡ ነገር ፡ አይሁድን ፡ ልትገድል ፡ ታስባለህ ፡ ጌቶቻቸው ፡ ቅናትና ፡ ምቀኝነት ፡ ቢያዙዋቸው ፡ እምቢ ፡ ይበሉ ፡ ብለህ ፡ ነውን ፡ አሉኝ ።

ከዚህ ፡ በኋላ ፡ ቅናትና ፡ ምቀኝነት ፡ ያሉበትን ፡ ስፍራ ፡ እየተጠያየቅሁ ፡ አገኘሁት ።

አሁን ፡ እነርሱን ፡ ከስሼ ፡ በፍርድ ፡ እንዳላስገድላቸው ፡ ያገሩ ፡ ዳኛ ፡ ሰይጣን ፡ የሚባለው ፡ ጠላቴ ፡ ነው ። ለእነርሱ ፡ ግን ፡ አያታቸው ፡ ነው ። ዮሐ ፡ ፰ ፡ ፴፰ ።

ነገሩ ፡ ቢቸግረኝ ፡ ወደዚህ ፡ አገር ፡ መጥቼ ፡ ቤት ፡ ሠርቼ ፡ ተቀመጥሁ ። አሳቤ ፡ ግን ፡ ጊዜ ፡ ሲመቸኝ ፡ ቢሆን ፡ እኔ ፡ ራሴ ፡ ባይሆን ፡ እጅ ፡ አዛውሬ ፡ እነርሱን ፡ አስገድዬ ፡ ያባቱን ፡ ደም ፡ እወጣለሁ ፡ ብዬ ፡ ነው ።

እንዲያውም ፡ አባታቸው ፡ ሰይጣን ፡ ያየ ፡ እንደ ፡ ሆነ ፡ አገር ፡ አስጩሆ ፡ ያሲዘኛል ፡ ብዬ ፡ ነው ፡ እንጂ ፡ ቀን ፡ ለቀንም ፡ ገድያቸው ፡ ብሔድ ፡ አልፈራም ፡ ነበር ።

የዚህ ፡ አገር ፡ ሰው ፡ ሁሉ ፡ እንዴት ፡ ጠልቷቸዋል ፡ ይመስልሃል ፤ ሥራቸው ፡ ሁሉ ፡ ባልና ፡ ሚስት ፡ ማፋታት ፤ አሽከርና ፡ ጌታ ፡ ማለያየት ፤ ድኃና ፡ ባለጠጋ ፡ ማጣላት ፡ አባትና ፡ ልጅ ፡ ማረጋገም ፤ ወንድምና ፡ ወንድም ፡ ማጋደል ፡ ነው ። ማቴ ፡ ፲ ፡ ፳፩ ።

እንዲህ ፡ እያደረጉ ፡ አገር ፡ አውከዋል ፡ እያለ ፡ ምስጢሩን ፡ ሁሉ ፡ ዘረገፈለት ።

ተንኰልም ፡ ይህን ፡ ሁሉ ፡ ምሥጢር ፡ በሰማ ፡ ጊዜ ፡ ለካ ፡ እንደዚህ ፡ ነውን ፡ እኔ ፡ ይኸን ፡ ሁሉ ፡ ነገር ፡ መቼ ፡ ሰማሁ ፡ እንዲህስ ፡ ከሆነ ፡ ያሰብከውን ፡ ይፈጽምልህ ፡ ብሎ ፡ ጭነቱን ፡ ጭኖ ፡ ተነሣና ፡ ተሰነባብተው ፡ ሔደ ።

የፍቅር : አሽከር : ቅንነትም : እስከ : አውራው : መንገድ : ድረስ : ሸኝቶት : ተመለሰ ።

ተንኰልም : ወደ : ጐድጓዳ : ስፍራ : ሲደርስ : ጭነቱን : አራግፎ : ሣጥኑን : ከፍቶ : እነዚያን : ሰዎች : አወጣቸው ።

ከዚህም : በኋላ : ፍጹም : ላቅ : ሆነ ።

ከሰዎቹ : አንዱ : ቀን : ለቀንም : ገድያቸው : ብሔድ : አልፈራም : ነበረ : ብሎ : ሲናገር : ልስቅ : ነበረ ። አንድ : እርምጃ : መንገድስ : የሚያስኬደው : ኑሯልን ። ምን : ጉደኛ : ሰው : ነው : አለ ።

ተንኰል : መለሰ ፤ ለኒስ : የሚያስደንቀኝ : የቀላልነቱ : ነገር : ነው ። በሉ : እስቲ : ጥንት : አንተዋወቅም : ይህን : ሁሉ : ምስጢር : መናገሩ : ቀላል : አያሰኘውምን : የሚያስለፈልፍ : መድኃኒት : ቀምሶ : ይሆናል : እንጂ ፤ በጤናው : አይመስለኝም : አለ ። የሐዋ : ፳፯ : ፳፱ ።

ደግሞ : ከሰዎቹ : አንዱ : መለሰ : እንደዚህ : ይመስላችኋልን ።

የቅናትና : የምቀኝነት : ውቃቢ : ነው : እንጂ : በሉ : እስቲ : በገዛ : አገራቸው : ተቀምጦ : ሊገድል : የሚያስብ : እንዴት : ያለ : ሰው : ነው : ይህ : ሴረኛ : እንዲህ : ሰውን : ሁሉ : አሲሮ : አሲሮ : ሊገድላቸው : ኖሯል ፤ ዛሬ : ግን : ተገለጠለት : አላቸው ።

እንዲህም : ሲጫወቱ : ጸሐይ : ጠለቀች ።

ምዕራፍ : ፲ ።

ስለ : ፍቅርና : መከራ ።

ከዚህ : በኋላ : ቀኑ : ሲጨልምላቸው : አራቱ : ሁሉ : በፈረስ : በፈረስ : ተቀምጠው : ወደ : ቅናትና : ወደ : ምቀኝነት : ቤት : ሔዱ ።

ተንኰልም : እንግዶቹን : በደጅ : ትቶ : እርሱ : ቀድሞ : ገባ ። ቅናትና : ምቀኝነትም : ባዩት : ጊዜ : እንዲህ : አሉት ።

ተንኰል : ሆይ ፤ ከዘመድ : ወገን : አንድ : አንተ : ብቻ : ቀርተኸን : ነበር ፤ እንዴት : እኛን : ትተህ : ወደ : ፍቅር : ቤት : ትገባለህ ። ፍቅርና : እኛ : ጠበኞች : መሆናችንን : አጥተኸው : ነውን : ያንተ : አባት : ሄሮድስ : የቤተ : ልሔምን : ሕጻናት : ሁሉ : ያስገደላቸው : በፍቅር : አባት : በክርስቶስ : ምክንያት : አይደለምን ። ማቴ : ፪ : ፲፯—፲፰ ።

ነገር ፡ ግን ፡ ላንተ ፡ አባት ፡ ክርስቶስን ፡ መግደል ፡ ባይሆን
ለት ፡ እኛ ፡ አሽከሮቻችንን ፡ አይሁድን ፡ ከሳሽ ፡ አድርገን ፡ አስገደ
ልነው ። አሁንም ፡ አንተ ፡ የሄሮድስ ፡ ልጅ ፡ መሆንህን ፡ ፍቅር ፡
አውቆ ፡ በነበር ፡ በተኛህበት ፡ ሥፍራ ፡ በማንጅራትህ ፡ አርዶህ ፡
ይሔድ ፡ ነበረ ። እንግዲህስ ፡ የራት ፡ ጊዜ ፡ ነውና ፡ ወደ ፡ መብል ፡
ቤት ፡ እንሔድ ፡ አሉት ።

ተንኩል ፡ መለሰ ። የዚህስ ፡ ነገሩ ፡ ገና ፡ ነው ። ይልቅስ ፡ እን
ግዶች ፡ አሉብኝና ፡ አስገቡልኝ ፡ አለ ።

በፍጥነትም ፡ ወጥተው ፡ እንግዶቹን ፡ አስገቡለት ።

ከዚህም ፡ በኋላ ፡ ለራት ፡ ቀረቡ ። መብሉም ፡ ሲጋመስ ፡ መጠጥ ፡
ቀረበና ፡ ሁለት ፡ ሁለት ፡ ብርጭቆ ፡ ጠጅ ፡ እንደ ፡ ፈጁ ፡ ጨዋታ ፡
ተጀመረ ።

ቅናትና ፡ ምቀኝነት ፡ ተንኩልን ፡ እንደዚህ ፡ ብለው ፡ ጠየቁ ።
ከቶ ፡ እኛን ፡ ትተህ ፡ ወደ ፡ ፍቅር ፡ ቤት ፡ የገባህበትን ፡ ነገር ፡ እባ
ክህ ፡ ንገረን ፡ አሉት ።

ተንኩል ፡ መለሰ ። እንግዲህስ ፡ ወዲህ ፡ ነገሩን ፡ አሳምሬ ፡
ልንገራችሁ ።

ለፍቅር ፡ አባት ፡ ለክርስቶስ ፡ ፲፪ ፡ አሸከሮች ፡ እንደ ፡ ነበሩት ፡
እናንተም ፡ ታውቃላችሁ ። ማቴ ፡ ፲፩ ፡ ፭ ።

እነርሱም ፡ ጌታቸው ፡ ከሞተ ፡ በኋላ ፡ ከወደ ፡ ምዕራብ ፡ አገር ፡
የመጣ ፡ ጳውሎስ ፡ የሚባል ፡ ሰው ፡ ረዳት ፡ አድርገው ፡ ዘመዶቻች
ንን ፡ ሁሉ ፡ ፈጁዋቸው ። እነዚያን ፡ ሁሉ ፡ ጀግኖች ፡ እነ ፡ ክህደ
ትን ፤ እነ ፡ መሠሪነትን ፤ እነጸብን ፡ እነ ፡ መከራከርን ፤ እነ ፡ ሁከ
ትን ፤ እነ ፡ ስካርን ፤ ከነዚህም ፡ ሁሉ ፡ የሚበልጥ ፡ ጣዖት ፡ ማምለ
ክን ፤ ስንቱን ፡ ልንገራችሁ ። እነዚህን ፡ ሁሉ ፡ ገድለው ፡ ዘራቸውን ፡
አጠፉት ። ገላ ፡ ፭—፲፱ ፡ ፳፩ ።

የነዚህንም ፡ ደም ፡ የሚመልስ ፡ አንድ ፡ ልጅ ፡ ስንኳ ፡ መኖ
ሩን ፡ እንጃ ።

አሁንም ፡ ባገሬ ፡ ሳለሁ ፡ የክርስቶስ ፡ ልጅ ፡ ፍቅር ፡ የሚባለው ፡
ቅናትንና ፡ ምቀኝነትን ፡ ለመግደል ፡ ባጠገባቸው ፡ ቤቱን ፡ ሠርቶ ፡
ተቀምጧል ።

ጊዜውም ፡ ሲመቸው ፡ በተኛበት ፡ ስፍራ ፡ አርዷቸው ፡ ሳይ
ሔድ ፡ አይቀርም ፡ እየተባለ ፡ ሲወራ ፡ ሰማሁ ።

ከዚህም ፡ በኋላ ፡ ለሚስቴ ፡ ለወይዘሮ ፡ ክፋት ፡ ወንድሞቹ ፡ ቅና
ትና ፡ ምቀኝነት ፡ ነገሩን ፡ ሳያውቁት ፡ ሊሞቱ ፡ ነውና ፡ ምናልባት ፡
ሳይሞቱ ፡ ባገኛቸው ፡ ልሔድ ፡ ብዬ ፡ ነገርኋት ።

እርስዋም ፡ በኀዘን ፡ ቃል ፡ በል ፡ እንግዲህ ፡ ብቻህን ፡ ቅረ
ውና ፡ ዕረፈው ። ቅናትና ፡ ምቀኝነትማ ፡ ከሞቱ ፡ ምን ፡ ቆሚያለሁ ፡
ትላለህ ። አነሰ ፡ ሲሉት ፡ ተቀነሰ ፡ እያለች ፡ እያለቀሰች ፡ ቶሎ ፡ ስን
ቄን ፡ ስንቃልኝ ፡ ተነሣሁ ።

እኔም ፡ አስቀድሞ ፡ ወደ ፡ እናንተ ፡ ቤት ፡ የመጣሁ ፡ እንደ ፡
ሆነ ፡ ጠላታችን ፡ ፍቅር ፡ ይጠረጥራል ፡ ብዬ ፡ ስለ ፡ ሠጋሁ ፡ ሻገው ፡
ብዬ ፡ ወደ ፡ እርሱ ፡ ቤት ፡ ሔድሁ ።

እነዚህንም ፡ ሰዎች ፡ የሚበሉትና ፡ የሚጠጡትን ፡ ጨምሮ ፡
በሣጥን ፡ ቁልፌባቸው ፡ ነበረ ።

ማታ ፡ ማታ ፡ ግን ፡ እየከፈትሁ ፡ አወጣቸው ፡ ነበረ ።

አንደኛው ፡ ዐሳቤ ፡ ነጋዴ ፡ እንድመስልና ፡ እንዳልጠረጠር ፡
ነበር ።

ሁለተኛውም ፡ ዐሳቤ ፡ እርሱ ፡ ለሚናገረው ፡ ነገር ፡ ሁሉ ፡ ምስ
ክር ፡ እንዲሆኑ ፡ ብዬ ፡ ነበረ ።

ከዚህማ ፡ ወዲያ ፡ ያለውን ፡ ነገር ፡ እነዚህ ፡ ይንገሯቸው ፡ እንጂ ፡
ምንትሉኛላቸው ፡ አለ ።

እነዚያም ፡ መለሱ ። አረ ፡ ወዲያ ፡ አንተው ፡ እንደ ፡ ጀመርህ ፡
ንገራቸው ፤ እኛስ ፡ እንኳን ፡ ልንናገረው ፡ ስናስበው ፡ ልባችን ፡ ይን
ቀጠቀጣል ፡ አሉ ። መዝ ፡ ፴፭ ፡ ፲፩ ።

ተንኰል ፡ መለሰ ፤ እንግዲያውስ ፡ እኔ ፡ ልንገራችሁ ።

ወንድሞቼ ፡ ሆይ ፡ ያልሞታችሁ ፡ ይመስላችኋልን ። ሞታች
ኋል ፡ እኮ ።

እርሱ ፡ ያሰበው ፡ ጊዜ ፡ ሲመቸው ፡ ቢሆን ፡ እርሱ ፡ ባይሆንም ፡
እጅ ፡ አዙሮ ፡ ገድሏችሁ ፡ ሊሔድ ፡ ነበረ ፡ አላቸው ።

የውነትህ ፡ ነውን ፡ አሉት ።

ነጉላ ፡ ቂል ፡ ሁሉ ፤ የውነትህ ፡ ነውን ፡ ስትል ፡ አንገት ፡ አንገ
ትህን ፡ እያለህ ፡ ይሔዳል ፡ አላቸው ።

ቅናትና ፡ ምቀኝነትም ፡ ወይ ፡ እኛ ፡ ሆይ ፤ ወይ ፡ እኛ ፡ ሆይ ፤
ባባቱ ፡ ከተማ ፡ ልጁ ፡ ተቀማ ፡ እንደሚባል ፡ ሁሉ ፡ በገዛ ፡ አገራ
ችን ፡ ተቀምጦ ፡ ሊገድለን ፡ ኖሯልን ፡ እያሉ ፡ ከቤት ፡ ወደ ፡ ደጅ ፤
ከደጅ ፡ ወደ ፡ ቤት ፡ መመላለስ ፤ ጣታቸውን ፡ ማጮህ ፡ ሆነ ።

በዚያ ፡ ጊዜ ፡ ተንኰል ፡ ተናደደና ፡ አሁን ፡ ከቤት ፡ ወደ ፡
ደጅ ፤ ከደጅ ፡ ወደ ፡ ቤት ፡ ብትሉ ፡ ምን ፡ ይሆናል ፡ ይልቅስ ፡ ኑ ፡
ተቀመጡና ፡ እንማክር ፡ አላቸው ።

እነርሱም ፡ መጥተው ፡ ተቀመጡ ።

ከዚህ ፡ በኋላ ፡ ተንከውል ፡ ምክሩን ፡ ጀመረ ።

ወንድሞቼ ፡ ሆይ ፡ እንኳን ፡ ሳትሞቱ ፡ አገኘኋችሁ ፡ እንጂ ፤
ባለፈው ፡ ነገር ፡ ለምን ፡ ታዝናላችሁ ። አሁንም ፡ ነገ ፡ ማለዳ ፡ ተነ
ሥተን ፡ ነፍሱ ፡ ገዳይ ፡ ነው ፡ ብለን ፡ በዳኛ ፡ ላይ ፡ እንክሰሰው ።
ነገሩን ፡ ሐሰት ፡ ቢል ፡ በምስክር ፡ እንረታዋለን ፤ ነገሩም ፡ መል
ካም ፡ ሆኖልናል ፡ አላቸውና ፡ ይሁን ፡ ብለው ፡ አደሩ ፤ ሌሊቱም ፡
እጅግ ፡ በዛባቸው ፡ ነግቶ ፡ ዓይኑን ፡ የሚያዩት ፡ አልመሰላቸውም ፡
ነበረ ።

በማለዳም ፡ ተነሥተው ፡ ወደ ፡ ዳኛ ፡ ሔዱ ።

አገሩም ፡ አገር ፤ ነገሩም ፡ ነገር ፡ እንደሚባል ፡ እነርሱ ፡ ከሳ
ሾች ፡ አባታቸው ፡ ሰይጣን ፡ ዳኛ ፡ ሆነ ።

ዳኛውም ፡ ይህን ፡ ነገር ፡ በሰማ ፡ ጊዜ ፡ እጅግ ፡ ተቆጣ ፡ ልጆ
ቹንም ፡ እንዲህ ፡ እያለ ፡ ይሰድብ ፡ ጀመር ።

እናንተን ፡ ከመውለድ ፡ ልጅ ፡ የለውም ፡ መባል ፡ ይሻለኝ ፡
ነበረ ፡ ምናምንቱ ፡ ሁሉ ፡ ይህን ፡ ስትሰሙ ፡ ጊዜ ፡ ሔዳችሁ ፡ አን
ገት ፡ አንገቱን ፡ ብላችሁ ፡ አትገድሉትም ፡ ኖሮአልን ፡ አላቸው ።

አንተን ፡ አባታችንን ፡ እንዳናሳማ ፡ ብለን ፡ ነው ፡ እንጂ ፤ እን
ግዲያውማ ፡ እርሱ ፡ አቅቶን ፡ ነውን ፡ አሉት ።

ከዚህ ፡ በኋላ ፡ ይዛችሁ ፡ አምጡ ፡ ተብሎ ፡ ተላከና ፡ ፍቅር ፡
ተይዞ ፡ ቀረበ ።

በዚያ ፡ ጊዜ ፡ ቅናትና ፡ ምቀኝነት ፡ ቆመው ፡ ሊያሳጡት ፡ ጀመሩ ፤
ወዲያውም ፡ ልትገድለን ፡ መክረሃል ፡ አሉት ። ፍቅርም ፡ አሁንስ ፡
ጊዜ ፡ ባይመቸኝ ፡ ነው ፡ እንጂ ፤ መቼ ፡ እተዋችኋለሁ ።

በሸንጎም ፡ የተቀመጡት ፡ ሽማግሌዎች ፡ ጀግንነቱን ፡ አደነቁ ።
ዳኛው ፡ ግን ፡ እጅግ ፡ ተቆጣና ፡ አንተ ፡ ደፋር ፡ ለጊዜው ፡ እንኳን ፡
ሐሰት ፡ ነው ፡ አትልምን ፡ አለው ።

ፍቅርም ፡ ሳይፈራ ፡ በድፍረት ፡ መለሰ ። እኔ ፡ እንዳንተ ፡ መቼ ፡
የሐሰት ፡ አባት ፡ ነኝ ። አንተ ፡ እውነቱን ፡ ሐሰት ፤ ሐሰቱን ፡ እው
ነት ፡ ስትል ፡ ትኖራለህ ። ዮሐ ፡ ፰ ፡ ፵፬ ።

አሁንም ፡ ካንተ ፡ የተወለደውን ፡ ሁሉ ፡ ቀስ ፡ እያልሁ ፡ ከም
ድር ፡ ላይ ፡ ሳላጠፋ ፡ የቀረሁ ፡ እንደ ፡ ሆነ ፡ ምን ፡ ተናገረ ፡ በለኝ ፡
አለው ።

ሽማግሌዎችም ፡ እየተነሡ ፡ ፍቅር ፡ ሆይ ፡ ጦጣ ፡ ትዘፍን ፡
ተይዛ ፡ የሚሉት ፡ ተረት ፡ ደረሰብህ ። አሁን ፡ በሰንሰለት ፡ ተይዘህ ፡
ይህን ፡ ከመናገር ፡ ይልቅ ፡ አጥፍቻለሁና ፡ ማረኝ ፡ ማለት ፡ አይሻ
ልምን ፡ አሉት ።

ፍቅር ፡ መለሰላቸው ። የሞትሁ ፡ እንደ ፡ ሆነ ፡ ምን ፡ እጐዳ
ለሁ ። ሥጋዬን ፡ ነው ፡ እንጂ ፤ ነፍሴን ፡ አይገድሏትም ፡ እውነቱን ፡
ተናግሬ ፡ የሆነውን ፡ ይሁን ፡ አለ ። ማቴ ፡ ፲ ፡ ፳፰ ።

ከዚህም ፡ በኋላ ፡ ሊገድል ፡ ከመከረ ፡ ይሞት ፡ በቃ ፡ እየተባለ ፡
ተፈረደ ።

ፍቅርም ፡ ይሞት ፡ በቃ ፡ ከተፈረደበት ፡ በኋላ ፡ አሰበና ፡ ምስ
ጢሩን ፡ ያወጣበት ፡ ተንኮል ፡ እንደሆነ ፡ ትዝ ፡ አለው ። ከሸንጎም ፡
ይዘውት ፡ ሲሔዱ ፡ በተንኮል ፡ እጅግ ፡ አዝኖ ፡ በግዝ ፡ ቋንቋ ፡
መዝሙረ ፡ ዳዊት ፡ እየደገመ ፡ ይሔድ ፡ ጀመረ ።

እንዲህ ፡ እያለ ።

ጸላእከ ፡ እግዚአ ፡ ሱሉሙ ፡ ገበርተ ፡ ዓመፃ ።
ወትገድፎሙ ፡ ለሱሉሙ ፡ እለ ፡ ይነቡ ፡ ሐሰተ ።
ብእሴ ፡ ደም ፡ ወጥህላዌ ፡ ያስቆርር ፡ እግዚአብሔር ።
ልቦሙኒ ፡ ከንቱ ።
ከመ ፡ መቃብር ፡ ካሡት ፡ ጐራዒቶሙ ።
ወጸልሐው ፡ በልሳናቲሆሙ ።
አድጎነኒ ፡ እግዚአ ፡ እስመ ፡ ጎልቀ ፡ ጌር ።
ከንቶ ፡ ይትናገሩ ፡ ፩ዱ ፡ ምስለ ፡ ካልዑ ።
በከናፍረ ፡ ጥህሉት ፡ ልበ ፡ ወልብ ፡ ይትናገሩ ።
ይሄርዎን ፡ እግዚአብሔር ፡ ለከናፍረ ፡ ጥህሉት ።
ወለልሳን ፡ እንተ ፡ ተዐቢ ፡ ነቢበ ።
ጸላእትየሰ ፡ እኩየ ፡ ይቤሉ ፡ ላዕሌየ ።
ማእዜ ፡ ይመውት ፡ ወይሠዐር ፡ ስሙ ።
ልቡ ፡ አስተጋብአ ፡ ኃጢአተ ፡ ላዕሌሁ ።
ይወፅእ ፡ አፍአ ፡ ወይትናገር ፡ ወየኅብር ፡ ላዕሌየ ።
ወይትቃጸቡኒ ፡ ሱሉሙ ፡ ጸላዕትየ ።
ወይመክሩ ፡ እኩየ ፡ ላዕሌየ ።
ነገረ ፡ ጌጋይ ፡ አውፅኡ ፡ ላዕሌየ ።
ምንተ ፡ ይሁቡከ ፡ ወምንተ ፡ ይዌስኩከ ፡ በእንተ ፡
ከናፍረ ፡ ጥህሉት ። አሕጸሁ ፡ ለኀያል ፡ ስሔል ።

ከዚህም ፡ በኋላ ፡ ወደ ፡ መግደያው ፡ ስፍራ ፡ ደረሱ ። ቅናትና ፡
ምቀኝነትም ፡ ፍቅርን ፡ ደብድበው ፡ ጣሉት ። ገደልነውም ፡ ብለው ፡
ወካዎ ፡ እያሉ ፡ ሔዱ ። ለተንኮልም ፡ ብዙ ፡ ሽልማት ፡ ሸለሙት ።
ደግሞ ፡ ተካፍለው ፡ የያዙት ፡ ርስት ፡ ጭካኔ ፡ የሚባል ፡ ነበረ ፡ ያንን ፡
ለተንኮል ፡ ብቻ ፡ ለቀቁለት ።

ምዕራፍ ፡ ፲፩ ።

ስለ ፡ ፍቅር ፡ ሕይወት ።

ከዚህም ፡ በኋላ ፡ የፍቅር ፡ ወዳጆች ፡ ሬሳውን ፡ አንሥተው ፡
ሊቀብሩ ፡ መጡ ።

በቀረቡም ፡ ጊዜ ፡ ጥቂት ፡ ጥቂት ፡ ሲተነፍስ ፡ አገኙት ። ከዚያም ፡ ቶሎ ፡ አንሥተው ፡ ልቡና ፡ ወደሚባለው ፡ ቤታቸው ፡ ይዘውት ፡ ሔዱ ። ብዙ ፡ ቀንም ፡ አስታመሙት ።

እኔም ፡ ወደ ፡ ተኛበት ፡ ቤት ፡ ገብቼ ፡ እግዚአብሔር ፡ ይማርህ ፡ እንደ ፡ ምን ፡ ነህ ፡ አልሁት ።

ፍቅርም ፡ መለስ ፡ ዛሬስ ፡ በኀ ፡ ነኝ ፤ በእግዚአብሔር ፡ ቸርነት ፡ ከሞት ፡ የተረፍሁ ፡ ይመስለኛል ፤ ቀስሎም ፡ ሊጠግ ፡ ጀምሯል ፡ አለ ።

እንኪያ ፡ ምነው ፡ ወደ ፡ ደጅ ፡ ብቅ ፡ አለማለትህ ፡ አልሁት ። እስካሁን ፡ ድረስ ፡ ግርሻውን ፡ ፈርቼ ፡ ነው ፤ እንግዲህ ፡ ወዲህ ፡ ግን ፡ ብቅ ፡ እላለሁ ፡ አለ ።

አሁንም ፡ ምሕረቱን ፡ ይላክልህ ፡ ደኅና ፡ ሰንብት ፡ አልሁት ። ወንድሜ ፡ ሆይ ፡ ማን ፡ ትባላለህ ፤ የመጣህበትስ ፡ ከወዴት ፡ ነው ፤ ከዚህ ፡ ቀድሞ ፡ የተዋወቅን ፡ አይመስለኝም ፡ አለ ። እኔ ፡ ይህን ፡ ዓለም ፡ ለመዞር ፡ የመጣሁ ፡ እንግዳ ፡ ነኝ ፤ በሽታህን ፡ ብሰማ ፡ ልጠይቅህ ፡ ብዬ ፡ መጣሁ ፡ አልሁት ።

እግዚአብሔር ፡ ይጠይቅህ ፤ አሁን ፡ ምን ፡ አደክመህ ። በዚህ ፡ አገር ፡ ያሉት ፡ ወዳጆቹማ ፡ እግዚአብሔር ፡ ይማርህ ፡ ብለው ፡ እንኳ ፡ ሳይልኩብኝ ፡ አልቀሩምን ፤ ምን ፡ ይሆናል ፡ ክፉ ፡ እንዳይሆኑ ፡ እንዲህ ፡ አንዳንድ ፡ ሰው ፡ ይገኛል ።

ደግ ፡ እንዳይሆኑ ፡ ደግሞ ፡ ሰው ፡ እንዲህ ፡ ያስቀይማል ፤ የእግዚአብሔርን ፡ ቸርነት ፡ ተመልክቶ ፡ ሁሉንም ፡ ነገር ፡ እንዲያው ፡ መተው ፡ ይሻላል ።

በል ፡ አሁንም ፡ መሸብህ ፡ በቶሎ ፡ ሒድ ፡ ምናልባት ፡ ሰው ፡ ለመሆን ፡ ቢያበቃኝ ፡ ለወደ ፡ ፊቱ ፡ እንጠያየቅ ፡ አለኝ ። መሆኑንማ ፡ ባባትህ ፡ አሽከር ፡ በዮሐንስ ፡ ቤት ፡ አይቸሃለሁ ።

ንግግርና ፡ ጨዋታ ፡ ግን ፡ የለንም ፡ አልሁት ። ፩ ፡ ዮሐ ፡ ፫ ፡ ፲፱ ።

ይሆናል ፤ ይሆናል ፡ እርሱ ፡ እጅግ ፡ ወዳጅ ፡ ነው ። አሁን ፡ ስንኳ ፡ ሶስት ፡ ጊዜ ፡ ያህል ፡ እየመጣ ፡ ጠየቀኝ ፡ አለኝ ። እኔም ፡ በዚሁ ፡ አገር ፡ የምሰነብት ፡ በሆነ ፡ እየመጣሁ ፡ አጫውትህ ፡ ነበረ ። ነገር ፡ ግን ፡ አቶ ፡ እንደ ፡ ጊዜው ፡ አስጠርተውኝ ፡ ወደ ፡ እርሳቸው ፡ መሔዴ ፡ ነው ። ከዚያም ፡ በቶሎ ፡ እመለሳለሁ ።

አሁን ፡ ዝም ፡ ብዬ ፡ እንዳልቀር ፡ የኩራት ፡ ይመስልብኛል ፡
ብዬ ፡ ፈራሁ ።

ያንተ ፡ ታናሽ ፡ ወንድም ፡ ትሕትና ፡ ወንበር ፡ ዘርግቶ ፡ ያስ
ተምራል ። እኔንም ፡ አስተምርሃለሁ ፡ ብሎኛል ፤ ከርሱ ፡ ጋራ ፡ ሁለት ፡
ዓመት ፡ ያህል ፡ ሳልቀመጥ ፡ አልቀርም ። አንተስ ፡ ከሞት ፡ ከተረ
ፍህ ፡ ወደ ፡ ወንድምህ ፡ ቤት ፡ ሳትመጣ ፡ ትቀራለህን ፡ ያን ፡ ጊዜ ፡
በውል ፡ እንተዋወቃለን ። ወይም ፡ ወዳገሬ ፡ ስመለስ ፡ መጥቼ ፡ እስ
ናበትሃለሁ ፡ ብዬው ፡ መንገዴን ፡ ሔድሁ ።

ምዕራፍ ፡ ፲፪ ።

ስለ ፡ አቶ ፡ እንደ ፡ ጊዜው ።

ከዚህም ፡ በኋላ ፡ ወደ ፡ አቶ ፡ እንደ ፡ ጊዜው ፡ ቤት ፡ ሔድሁ ።
አቶ ፡ እንደ ፡ ጊዜውም ፡ በታላቅ ፡ ወንበር ፡ ተቀምጠው ፡ ነበረ ።
በርሳቸውም ፡ ቤት ፡ የሚኖሩ ፡ ሰዎች ፡ ከቋጥር ፡ የበዙ ፡ ነበሩ ።
ሁሉም ፡ አቶ ፡ እንደ ፡ ጊዜውን ፡ ከበው ፡ ተቀምጠዋል ።

አቶ ፡ እንደ ፡ ጊዜው ፡ ሲስቁ ፡ ሁሉም ፡ ይስቃሉ ።

ዝም ፡ ሲሉም ፤ ዝም ፡ ይላሉ ። ሲዋሹም ፡ እነርሱ ፡ እውነት ፡
እውነት ፡ ይላሉ ፤ ከርሳቸው ፡ ተለይተው ፡ ምንም ፡ የሚሠሩት ፡
ሥራ ፡ የለም ።

እኔም ፡ ወደ ፡ እርሳቸው ፡ ገብቼ ፡ ጌታ ፡ አቶ ፡ እንደ ፡ ጊዜው ፡
ሆይ ፡ እኔን ፡ ስለምን ፡ አስጠሩኝ ፡ አልኳቸው ።

እርሳቸውም ፡ በመልካም ፡ ቃል ፡ መለሱልኝ ፤ አንተም ፡ ታው
ቃለህ ፡ ቤተ ፡ ሰዎቹ ፡ እንደ ፡ በዙ ፡ ገንዘቤም ፡ ስፍር ፡ ቋጥር ፡ እን
ደሌለው ።

አሁንም ፡ የገንዘቤን ፡ ዘገብአና ፡ ዘወፅአ ፡ እየጸፍህ ፡ ለቤተ ፡
ሰዎቹ ፡ በየጊዜው ፡ ምግባቸውን ፡ እየሰጠህልኝ ፡ ከእኔ ፡ ጋራ ፡ እን
ድትኖር ፡ ነዋ ፡ አሉኝ ።

ነገሩስ ፡ መልካም ፡ ነው ፡ ምግቤንና ፡ ደመወዜን ፡ እንደምን ፡
ነው ፡ የሚሰጡኝ ፡ አልኳቸው ።

ምግብህን ፡ ከበለስ ፡ ፍሬ ፡ እንደ ፡ ፈቀድህ ፡ ትበላለህ ፡ ደሞ
ዝህንም ፡ ባመት ፡ የዘላለም ፡ ሞትን ፡ እስጥሃለሁ ፡ አሉኝ ። እኔም ፡
ቶሎ ፡ ብዬ ፡ ጌታው ፡ አቶ ፡ እንደ ፡ ጊዜው ፡ ሆይ ፡ ይህስ ፡ ከቶ ፡ አይ
ሆንልኝም ። እኔ ፡ እምቢ ፡ ብዬ ፡ ነው ፡ እንጂ ፡ የታላቁ ፡ ንጉሥ ፡
ልጅ ፡ ከእኔ ፡ ጋራ ፡ ሁን ፡ ምግብህን ፡ ከሰማይ ፡ የወረደ ፡ እንጀራ ፤

ደሞዝህንም ፡ የዘላለም ፡ ሕይወትን ፡ እስጥሃለሁ ፡ እያለ ፡ ያባብለኛል ። ዮሐ ፡ ፯ ፡ ፶፩ ።

ዳግመኛ ፡ ይህንን ፡ ዓለም ፡ ዞሬ ፡ ሳልጨርስ ፡ ደብዳቤ ፡ ጸሓፊ ፡ አልሆንዎም ።

ደግሞ ፡ ሁሉንም ፡ ነገር ፡ ከወዳጄ ፡ ልቤ ፡ ጋራ ፡ መክሬ ፡ እነግርዎታለሁ ፤ አሁንም ፡ ጤና ፡ ይስጥልኝ ፡ ብያቸው ፡ መንገዴን ፡ ሔድሁ ።

ከዚህም ፡ በኋላ ፡ ላቶ ፡ እንደ ፡ ጊዜው ፡ ጸሓፊ ፡ መሆን ፡ ጥቅም ፡ ይገኝበት ፡ እንደሆነ ፡ ብዬ ፡ ለወዳጄ ፡ ልቤ ፡ ባማክረው ፡ ወንድሜ ፡ ሆይ ፡ ምነው ፡ ሁሉን ፡ ታስባለህ ፡ ላቶ ፡ እንደ ፡ ጊዜው ፡ ጸሓፊ ፡ ከመሆን ፡ ለምኖ ፡ መብላት ፡ አይሻልምን ፡ አለኝ ።

እኔም ፡ እውነትህ ፡ ነው ፡ ብዬ ፡ ያቶ ፡ እንደ ፡ ጊዜውን ፡ ነገር ፡ ቸል ፡ አልሁት ።

ምዕራፍ ፡ ፲፫ ።

ስለ ፡ ትምህርት ፡ ቤት ።

ከዚህም ፡ በኋላ ፡ ወደ ፡ ትሕትና ፡ ቤት ፡ ሔድሁ ።

እርሱም ፡ በወንበር ፡ ተቀምጦ ፡ ያስተምር ፡ ነበረ ። ከርሱ ፡ የሚማሩ ፡ ሰዎች ፡ ስንት ፡ ይመስሏቸዋል ፡ እነንጽሕና ፤ እነ ፡ ዕውቀት ፤ እነ ፡ እውነት ፤ እነ ፡ ዝምታ ፤ እነ ፡ ትዕግሥት ፤ እነ ፡ ድኅነት ፤ እነ ፡ የዋህነት ፤ እነ ፡ ሰላም ፤ የጥበብ ፡ መጀመሪያ ፡ ፈሪሃ ፡ እግዚአብሔር ፡ እንኳ ፡ ከርሱ ፡ ይማር ፡ ነበረ ። መዝ ፡ ፻፲፩ ፡ ፲ ።

በዚህም ፡ ሁሉ ፡ ላይ ፡ ድኅነት ፡ አለቅነት ፡ ተሾሞ ፡ ነበረ ። እኔም ፡ ወደ ፡ አለቃው ፡ ሔጄ ፡ ትምህርት ፡ ለመማር ፡ መጥቻለሁና ፡ ንገርልኝ ፡ አልሁት ።

እርሱም ፡ ሔዶ ፡ በነገረው ፡ ጊዜ ፡ ከተማሪዎቹ ፡ አንዱን ፡ ጠርቶ ፡ ይህን ፡ ሰው ፡ ቶሎ ፡ ቶሎ ፡ አስተምረው ፡ ብሎ ፡ አጋጠመኝ ።

ከዚህም ፡ በኋላ ፡ ዳዊት ፡ ለመማር ፡ ጀመርሁ ። ነገር ፡ ግን ፡ አሌፍ ፡ ብጹዓን ፡ እለ ፡ ንጹሐን ፡ በፍኖቶሙ ፡ የሚለውን ፡ ለማጥናት ፡ አልቻልሁም ። መዝ ፡ ፻፲፯ ፡ ፩ ።

ይህንም ፡ ትቼ ፡ የዜማ ፡ ትምህርት ፡ ጀመርሁ ። ነገር ፡ ግን ፡ የዜማ ፡ ትምህርት ፡ እጅግ ፡ አድካሚ ፡ ስለ ፡ ሆነ ፡ ጥቂቶች ፡ ብቻ ፡ በቃሌ ፡ አጠናሁ ። እነርሱም ፡ ከዚህ ፡ ቀጥለው ፡ ያሉት ፡ ናቸው ።

አርያም ።

ኩሉ ፡ ጎላፊ ፡ ወፈላሲ ፡ ሃሌ ፡ ሉያ ፡ ለአብ ። ወኩሉ ፡ ከመ ፡
ልብስ ፡ ይበሊ ፡ ሃሌ ፡ ሉያ ፡ ለወልድ ። ሃሌ ፡ ሉያ ፡ ወለመንፈስ ፡
ቅዱስ ። አንተሰ ፡ እግዚአ ፡ ለዓለም ፡ ትነብር ።

እስመ ፡ ለዓለም ፡ ዘመፃጎሶ ።

ድልዋኒክሙ ፡ ንበሩ ፡ እስመ ፡ ኢተአምሩ ፡ ገዜ ፡ ይመጽእ ፡
ሐዳስ ፡ በዓለ ፡ ቤት ፡ እመሂ ፡ ሠርክ ፡ ወእመሂ ፡ መንፈቀ ፡ ሌሊት ፡
ወእመሂ ፡ ጎሀ ፡ ጽባሕ ፡ ድልዋኒክሙ ፡ ንበሩ ።

አቡን ፡ ዘምኩራብ ።

ሰብእኬ ፡ ንሕነ ፡ አኮኑ ፡ መሬት ።

ከመ ፡ ሐሠር ፡ ዘቅድመ ፡ ገጸ ፡ እሳት ፡ ወከመ ፡ ጢስ ፡ ዘየጋ
ልፍ ፡ በነፈስ ፡ ሶበ ፡ ይመጽእ ፡ ሐዳስ ፡ በዓለ ፡ ቤት ።

ወሶበ ፡ ይብልዋ ፡ ለነፍስ ፡ ንኢ ፡ ፃኢ ፡ ነፍስ ፡ ምን ፡ ትኬ ፡
ሰብእ ፡ ዘይጸንሐ ፡ እሳት ።

አቡን ፡ ዘምኩራብ ።

ሃሌ ፡ ሉያ ፡ አኅውየ ፡ ጎድግዎ ፡ ወመንንዎ ፡ ለዝ ፡ ዓለም ።
ጎድግዎ ፡ ወመንንዎ ፡ ለዝ ፡ ዓለም ።

ዘይበሊ ፡ ወይማስን ፡ ወኢይከውን ፡ ቤዛ ፡ ለነፍስ ፡ ጎድግዎ ፡
ወመንንዎ ፡ ለዝ ፡ ዓለም ።

ኢታፍቅሩ ፡ ወርቀ ፡ ወኢብሩረ ፡ ጎድግዎ ፡ ወመንንዎ ፡ ለዝ ፡
ዓለም ።

ኢወርቅ ፡ ሄጡ ፡ ወኢብሩር ፡ ተውላጡ ፡ ጎድግዎ ፡ ወመን
ንዎ ፡ ለዝ ፡ ዓለም ።

ንብረቱኒ ፡ ወፍትወቱኒ ፡ ጎላፊ ፡ ውእቱ ።

ዕዝል ፡ ዘደብረ ፡ ዘይት ።

ሃሌ ፡ ሉያ ፡ አመ ፡ ዕለተ ፡ ፍዳ ፡ ወአመ ፡ ዕለተ ፡ ደይን ፡ አመ ፡
ዕለተ ፡ እግዚአብሔር ፡ ምንተ ፡ ንብላ ፡ ለነፍስ ።

አመ ፡ ኢታድኅን ፡ እም ፡ ውሉዳ ፤ ወምድርኒ ፡ አመ ፡ ታገብዕ ፡
ማኅፀንታ ። ምንተ ፡ ንብላ ፡ ለነፍስ ።

አመ ፡ ይለብስ ፡ አብ ፡ ልብስ ፡ ፍዳ ፡ ወያሞጥሕ ፡ ሞጣሕተ ፡
በቀል ፤ ምንተ ፡ ንብላ ፡ ለነፍስ ።

አመ ፡ ይወቅሰን ፡ በግርምት ፡ ዓውድ ፤ አሜሃ ፡ ይትከሠት ፡
ወይሰጣህ ፡ ምግባራቲነ ፡ ወይትነበብ ፡ ኩሉ ፡ ዘገበርነ ። ምንተ ፡
ንብላ ፡ ለነፍስ ።

እንዘ ፡ ይነብር ፡ እግዚእነ ፡ ውስተ ፡ ደብረ ፡ ዘይት ፡ ቀርቡ ፡
ኅቤሁ ፡ ኩሎሙ ፡ አርዳኢሁ ፡ በዕለተ ፡ ሰንበት ። ምንተ ፡ ንብላ ፡
ለነፍስ ።

እምሔሶ ፡ ለሰብእ ፡ ሶበ ፡ ይምሕር ፡ ነዳየ ፡ ወይገብር ፡ ሠናየ ።

መዋሥዕት ፡ ዘፈላስያን ።

ትቤላ ፡ ነፍስ ፡ ለሥጋ ፡ ምድራዊት ። አንቲ ፡ ለምንት ፡ ተሐ
ንፂ ፡ አብያተ ፡ ኅበ ፡ ኢትነብሪ ፡ ለዓለም ።

ዝማሬ ፡ ዘመስቀል ።

መዓልተ ፡ በፅሙና ፡ ወሌሊተ ፡ በህሉና ፡ አንሰ ፡ ስእንኩ ፡
ለዛቲ ፡ ዓለም ፡ መጠና ።

ንብረታኒ ፡ ሙስና ፡ ውብዙኅ ፡ ሐዘና ። አንሰ ፡ ስእንኩ ፡ ለዛታ ፡
ዓለም ፡ መጠና ።

ዕፀ ፡ መስቀሉ ፡ ለወልድ ፡ ለነፍስየ ፡ ፀወና ። አንሰ ፡ ስእንኩ ፡
ለዛቲ ፡ ዓለም ፡ መጠና ።

ብፀዕ ፡ ውእቱ ፡ ዘመነና ፡ ይበልዕ ፡ ኅብስተ ፡ መና ፡ ወታሰ
ትዮ ፡ ቤተ ፡ ክርስቲያን ፡ እምወይና ።

ከዜማ ፡ ወገን ፡ በቃሌ ፡ ያጠናኝቸው ፡ እነዚህ ፡ ናቸው ።

ከዚህም ፡ በኋላ ፡ የቅኔ ፡ ትምህርት ፡ ተማርሁ ። ነገር ፡ ግን ፡
እኔ ፡ የተቀኘሁትን ፡ ቅኔ ፡ የምጽፍበት ፡ ጊዜ ፡ አላገኘሁምና ፡ የደጃ
ዝማች ፡ ወልደ ፡ ገብርኤልን ፡ ቅኔ ፡ ጽፌላችኋለሁ ።

ሥላሴ ።

ዓለም ፡ እስከ ፡ ጊዜሃ ፤ በሐብለ ፡ ዝንጋኤ ፡ ትስሕበነ ፡
ወታወርደነ ፡ ካዕበ ፡ ኅበ ፡ ዘቀዳሚ ፡ መርገም ።

ለዘተወለድነ ፡ በሥጋ ፡ ወደም ።

ዘአእመራሰ ፡ ማእምር ፡ ለባዊ ፡ ለኅልፈተ ፡ ዛቲ ፡ ዓለም ።

ፍዳ ፡ ወይን ፡ ይስተይ ፡ ማየ ፡ ዝናም ።

ወህየንተ ፡ ልብስ ፡ ይትከደን ፡ ቈጽለ ፡ አዕዋም ።

እስመ ፡ ዛቲ ፡ ጽላሎት ፡ ወሕልም ።

መወድስ ።

አወይ : አወይ ፤ ወይ : እኔ : ወይ : እኔ ።
 የበደልሁህ : በደል : ጌታዬ : ከሰማይ : ኮከብ : ይበዛ ።
 ከምድር : አሸዋም : ቢቈጠር : አያንስምና : እምብዛ ።
 ወይ : እኔ : ሞኝ : ሆይ : ደንቆሮ : ፈዛዛ ።
 ሕያው : አምላክ : ሎዛ ።
 ስለ : አዳም : ብለህ : በሽንጎ : ከለሜዳ : ለብሰህ : ደምህ : የተነሣ ።
 ዓለም : ቈንጆ : እያለችኝ ።
 ሕጻን : እንጂ : ነህ : ወሬዛ ።
 ዛሬ : ተጫውተን : ነገ : እንጽደቅ : መሰንቆ : ሽንገላ : በጣቷ : ይዞ ።
 ያንን : ሽንገላ : ሳደምጥ : ዕድሜዬ : አለቀ : በዋዛ ።
 የመሄዴን : ነገር : ቁርጡን : ሳውቀው : ዳቦ : ንስሐ : ስንቄን : ሳለ
 ገዛ ።

ከዚህም : በኋላ : ይህን : ቅኔ : እያንጐራጐርሁ : መንገዴን :
 ሔድሁ ።

ምዕራፍ : ፲፬ ።

ስለ : ወይዘሮ : ዓለሚቱ ።

በምሥራቅና : በምዕራብ ፤ በሰሜንና : በደቡብ : እየዞርሁ :
 ይህን : ዓለም : (መጸሕፍትን :) ስመለከት : ድንገት : በመንገዴ ።
 አጠገብ : ትልቅ : አዳራሽ : አገኘሁ ።

ይህ : አዳራሽ : የማነው : ብዬ : ብጠይቅ : የወይዘሮ : ዓለሚቱ :
 ነው : አሉኝ ።

ከወይዘሮ : ዓለሚቱ : ጋራ : በቃል : እንተዋወቅ : ነበረና :
 በርሷ : ቤት : ለማደር : ገባሁ ።

እርስዋም : የበክር : ልጅዋን : ምኞትን : የምትድርበት : ቀን :
 ኖሮ : እንዳጋጣሚ : ሁሉ : በድግስ : ላይ : ደረስሁ : እጅግም : ደስ :
 አለኝ ።

አሳቤማ : ወይዘሮ : ዓለሚቱ ፤ በቃል : ካወቀችን : መጣ :
 ሲሏት : ግባ : በሉት : ትልና : ስበላ : ስጠጣ : አድራለሁ : ብዬ :
 ነበር ።

ነገር : ግን : ቤተ : ዘመዶቿ : እነ : ቅናት ፤ እነ : ምቀኝነት ፤
 እነ : ተንኮል ፤ እነ : ሐሰት ፤ እነ : አቶ : እንደ : ጊዜው : የነዚህም :

የልጅ : ልጅ : ሁሉ : ያልታደመ : ሰው : እንዳይገባ : ብለው : በሩን : የውጥር : ይዘውታል ።

ቢሆንም : የድግስ : ቀን : ስለ : ሆነ : ሁሉም : ሰክረው : ግር : ግር : ሲሉ : ሹልክ : ብዬ : ገባሁ ፤ ወደ : ገበታው : ቀርቦ : ለመብላት : ግን : አልሆነልኝም ። እንዲህም : ማለቴ : ለወጉ : ለማረጉ : ነው : እንጂ ፤ ለሆዴ : ያህል : ግን : እንጀራውን : ሲያነሡ : ሲጥሉ : የወደቀውን : ፍርፋሪ : እየለቀምሁ : እጅግ : ጠገብሁ ።

ያ : ወዳጄ : ልቤም : ከእኔ : ጋራ : ነበረና : ወጥተን : እንሒድ : እንጂ : ለማኝ : ይመስል : ፍርፋሪ : ስንለቅም : ልናድር : ነውን : አለኝ ።

ምነዋ : ወዳጄ : ልቤ ፤ ሞኝ : ነህን : ማየትም : እንጂ : አንድ : ቁም : ነገር : ነው ። ደግሞስ : ያ : ጳውሎስ : የሚባል : ሰው : የበሉ : እንዳልበሉ : ይሆናሉ : ብሎ : ያጫወተንን : ነገር : ዘነጋኸውን : ፩ : ቆሮ : ፯ : ፳፱—፴፩ ።

ይልቅስ : መሰንቆህን : እየከራከርህ : ሠርገኞቹን : አጫውታቸው : አልሁት ።

አሁን : ሁሉም : ሰክረዋል : ማን : ሊሰማኝ : ብዬ : መሰንቆዬን : አወጣለሁ : አለ ። ቢሰሙህ : መልካም : ነው ፤ ባይሰሙህ : በነርሱ : ይፈረዳል : እንጂ : ባንተ : ይፈረዳልን : አልሁት ። ሕዝቅ : ፲ : ፲፰—፲፱ ።

እነርሱ : እንዳይሰሙኝ : የታወቀ : ነገር : ነው : ነገር : ግን : ካዘዝኸኝ : እሺ : አለ ።

ምዕራፍ : ፲፭ ።

ስለ : አዝማሪው ።

ከዚህ : በኋላ : ወዳጄ : ልቤ : ልብሱን : ታጥቆ : መሰንቆውን : አንግቶ : ያጫውት : ጀመረ ።

አባቶች : ሁሉ : በልደቱ ።

ምን : አጣላቸው : በከንቱ ።

የኔንስ : ልቤን : ያስጩኑቀው ።

የኋላው : ምጽአቱ : ነው ። ማቴ : ፳፭ : ፴፩—፴፯ ።

የአዳም : ልጆች : ማደሪያቸው ።

መፍረሱ : እንጂ : ነው : በላያቸው ።

እንዲህ : ወደ : ዱር : ገብተው ።

ቈርጠው : ቢሠሩ : ምነው ። ማቴ : ፳፱ : ፴፭ ።

አባቶቻችን ፡ በቅሎ ፡ ገዝተው ።
 ኮርቻ ፡ ነበር ፡ ዐሳባቸው ።
 የዛሬስ ፡ ልጆች ፡ እጅግ ፡ ኮሩ ።
 ለመርገፉ ፡ ነው ፡ የሚጥሩ ። የሐዋ ፡ ፭ ፡ ፴፯—፴፯ ።

ሰናፍጭና ፡ ድምብላል ።
 ምድራችን ፡ ሁሉ ፡ ያበቅላል ።
 በውስጡ ፡ ቆሜ ፡ ብመለከት ።
 ጤናዳም ፡ አጣሁበት ። ፩ ፡ ጴጥሮስ ፡ ፩ ፡ ፳፫—፳፬ ።

የቀድሞ ፡ ሰዎች ፡ ውሃ ፡ ዋና ።
 ላይ ፡ ላዩን ፡ ነበር ፡ በጤና ።
 የዛሬ ፡ ልጆች ፡ ይበልጣሉ ።
 ውስጥ ፡ ለውስጥም ፡ ይሔዳሉ ። ኤርም ፡ ፬ ፡ ፳፪ ።

አባቶቻችን ፡ እየሞቱ ።
 ሳይቈረብ ፡ ነው ፡ የተፈቱ ።
 የኋላ ፡ ልጆች ፡ ጉድ ፡ አፈሉ ።
 ከቀሩርባን ፡ ውጭም ፡ ይፈታሉ ። ዕብ ፡ ፲ ፡ ፳፱ ።

የዛሬ ፡ ዘመን ፡ ሙግት ።
 ተጠየቅ ፡ ብሎ ፡ ሥራት ።
 አላውቅበትም ፡ በዚህ ፡ ነገር ።
 ስለኔ ፡ ቆመህ ፡ ተነጋገር ። ማቴ ፡ ፲ ፡ ፲፱ ፡ ፳ ።

ነገሩን ፡ እንኳ ፡ ለማሳየት ።
 አውቅ ፡ ነበረ ፡ ጥቂት ፡ ጥቂት ።
 የምፈራውስ ፡ የማዝነው ።
 በል ፡ ተቀጣ ፡ ሲሉኝ ፡ ነው ። ዕብ ፡ ፪ ፡ ፫ ።

ለወተትና ፡ ለወይን ፡ ጠጅ ።
 መቼ ፡ እሔድ ፡ ነበር ፡ ከሰው ፡ ደጅ ።
 አሁን ፡ ግን ፡ ላንተ ፡ ነገርሁህ ።
 ማር ፡ እባክህን ፡ አልኩህ ። መዝ ፡ ፶፩ ፡ ፩ ፡ ፲፱ ።

ብዙ ፡ ቀን ፡ ደከምሁ ፡ ባታክልት ።
 የበለስ ፡ ፍሬ ፡ ለመብላት ።
 አሁን ፡ ግን ፡ ሁሉም ፡ ደረቀብኝ ።
 ወይኔ ፡ ብቻ ፡ ጸደቀልኝ ። መዝ ፡ ፵፪ ፡ ፭ ።

ዳዊት ፡ ገዝቼ ፡ ለመማር ።
 ተስማምቻለሁ ፡ ባሥር ፡ ብር ።
 አሁን ፡ ግን ፡ እንጂ ፡ መማሬን ።
 ወደ ፡ አምላኬ ፡ እንኳ ፡ መድረሴን ። ፩ ፡ ቆሮ ፡ ፬ ፡ ፫—፬ ።

አለመንኩህም : ላራዊት ።
 ደግሞም : ለእንስሳት ።
 የሰውን : ነገር : ምነው : እኮ ።
 ቦኑ : ለከንቱ : ፈጠርኮ ። መዝሙ : ፹፱ : ፵፯ ።

የድኻ : ድካም : በያመቱ ።
 ጥንት : የቆየ : ነው : ካባቱ ።
 ሀብታሙ : ስንኳ : እንዳያርፍ ።
 ከመ : ጽላሎት : የኅልፍ ። መዝ : ፻፵፬ : ፫—፬ ።

ባልጋ : መኝታ : በጠፍር ።
 መልካም : ይመስለኝ : ነበር ።
 አባቶቼን : ግን : ባያቸው ።
 ሁሉም : በመሬት : ናቸው ። ዘፍጥ : ፫ : ፲፱ ።

የተወለደ : ካዳም ።
 መሬት : ያልገዛ : የለም ።
 ግብሩን : መገበር : አቅቷቸው ።
 ገና : ብዙ : ዕዳ : አለባቸው ። ዕብ : ፲ : ፳፯ ።

ያባቶቼ : ርስት : ቀርቶብኝ ።
 ጥቂት : ስንኳ : ባልቆጩኝ ።
 የሰሞን : መሬት : ገዝቻለሁ ።
 እየቈረብሁ : እበላለሁ ። ማር : ፲፬ : ፳፪ ።

ካልጠፋ : ሁሉ : ምድር ። እንዴት : ይገዟል : የገባር ።
 በሔዋንማ : በናታችሁ ።
 ግንደ : በል : ነበራችሁ ። ዘፍጥ : ፫ : ፮ ።

ያባቶቻችን : ፍቅር ።
 በልባቸው : ውስጥ : ነበር ።
 የዛሬ : ልጆች : አጐሉት ።
 በከናፍረ : ጐህሉት ። መዝ : ፲፪ : ፪ ።
 በእግዚአብሔር : እድናለሁ ።
 በእግዚአብሔር : እሞታለሁ ።
 እርሱ : ላያድን : ላይገድል ።
 ለምንት : ይዘኝ : ኃያል ። መዝ : ፶፪ : ፩ ።

ዕድሜ : ስትሸጥ : በስውር ።
 ለተማመኑህ : ነበር ።

አሁን : ግን : እኔ : ፈራሁኝ ።
 በሰማኢያ : ይሁንልኝ ። መዝ : ፯ : ፲—፲፩ ።

ለጠላቶቼ : ጣፈጥኋቸው ።

ሥጋዬ : ሆነ : ምግባቸው ።

ሰንጠውን : ስለህ : ስጥልኝ ።

እንዴት : በጥርስ : ይንጨኝ ። መዝ : ፶፯ : ፬ ።

ያባቶቻችን : ቀርባን ።

ሥጋ : መለኮት : መድኅን ።

ጠላቶቼ : ግን : ጉድ : አመጡ ።

ሥጋዬን : በልተው : ደሜን : ጠጡ ። መዝ : ፶፭ : ፳፩—፳፫ ።

ይህም : ሁሉ : ሲሆን : ነገሩን : የሚያዳምጠው : አንድ : ሰው : ስንኳ : አልነበረም ። ወዳጄ : ልቤም : በዚህ : ነገር : ተቆጣና : ያን ተን : ፈቃድ : ልፈጽም : ብዬ : ነው : እንጂ : ነገሪን : የሚያዳምጥ ልኝ : የለም : ብዬህ : አልነበረምን : አለኝ ፤ በዚህ : ጊዜ : ከቆሙት : ሰዎች : አንዱ : ወደ : ወዳጄ : ልቤ : ቀረበና : አሁን : አንተ : የም ትመታውን : ምት : የሚያውቅልህ : ሰው : የለም ። በዚህ : የተቀ መጡት : ሰዎች : ሁሉም : ስለፈኞችና : ጀግኖች : ናቸው ። ስለዚህ : ምቱን : ለውጠህ : ሰንኅ : መገን ፤ ተው : ሰንኅ : መገን : ብትል : እጅግ : ደስ : ይላቸው : ነበር : አለው ።

የፈረስ : ስማቸውን : አላውቅም : እንጂ : ለዚህማ : ምን : ቸገ ረኝ : ነበር : አለው ።

አቶ : ቅናት : የበለው : ጌታ : ይባላል ። አቶ : ተንከፊም : የፍ ጀው : ጌታ : ይባላል ። እነዚህን : ሁለቱን : ብቻ : አሞግሳቸው : እንጂ : የቀሩት : ከቁም : ነገርም : አይገቡ : አለው ። ይህንም : ሲነ ጋገሩ : ቅናት : ሰምቶ : ኖሮ : ከሠርጉ : ቤት : ሹልክ : ብሎ : ወጣ ። እኔም : መቆጣቱ : ይሆንን : ብዬ : ፈራሁ ። እርሱ : ግን : ሰንኅ : መገን : ሲባል : መቼም : መፎከር : አይቀርም : ብሎ : የጦርነት : ልብሰውን : ለብሶ : መጣ ። ከዚህ : በኋላ : ወዳጄ : ልቤ : ደስ : አለውና : መሰንቆውን : አንግቶ : ከወዲያ : ወዲህ : እየተመላለሰ : ተው : ሰንኅ : መገን ፤ ተው : ሰንኅ : መገን : ቼ ፤ ቼ ፤ ቼ ፤ ይል : ጀመር ።

ነቢያት : ትንቢት : ሲተነቡለት ።

አምላክም : ደግሞ : ሰው : ሲሆን : ቅጽበት ።

ሰብአ : ሰገልም : ሲገብሩለት ።

የበለው : ጌታ : እንዴት : ነህ : ቅናት ።

ድውያንንም : የፈወሰ : ለት ።

አልዓዛርም : የተነሣ : ለት ።

አምስት : ሺ : ሰው : ያጸገበ : ለት ።

የበለው : ጌታ : እንዴት : ነህ : ቅናት ።

ዓርብ ፡ ተሰቅሎ ፡ ሲያወጣ ፡ ነፍሳት ።
 እሑድ ፡ ማለዳም ፡ ሲነሣ ፡ ከሞት ።
 ለሐዋርያት ፡ የታያቸው ፡ ለት ።
 የበለው ፡ ጌታ ፡ እንዴት ፡ ነህ ፡ ቅናት ።

በዚያ ፡ ጊዜ ፡ አቶ ፡ ቅናት ፡ ተነሣና ፡ ፈንዜውን ፡ በእጁ ፡ ፈን
 ገጥ ፡ አድርጎ ፡ ይዞ ፡ ፉከራ ፡ ጀመረ ።

ሀካኪ ፡ ዘራፍ ፤ ሀካኪ ፡ ዘራፍ ። እኔ ፡ የበለው ፡ ጌታ ፤ እኔ ፡ የበ
 ለው ፡ ጌታ ፤ እኔ ፡ ያልተዋጋሁበት ፡ ዘመቻ ፡ ወዴት ፡ አለ ። አዳ
 ምን ፡ ከገነት ፡ ያስወጣው ፡ ማነው ። አቤልንስ ፡ ያስገደለው ፡ ማነው ።
 እኔ ፡ የበለው ፡ ጌታ ፡ አይደለሁምን ። ዘፍጥ ፡ ፬ ፡ ፭—፲ ።

እንዲያውስ ፡ ከሙሴ ፡ እስከ ፡ ክርስቶስ ፡ የነበሩትን ፡ ነቢያ
 ትን ፡ የገደላቸው ፡ ማነው ፡ ማቴ ፡ ፳፫ ፡ ፴፭ ።

ሌላውስ ፡ ይቅርና ፡ ታላቁን ፡ ጀግና ፡ ክርስቶስን ፡ አሙስ ፡
 ማታ ፡ ከዱር ፡ ውስጥ ፡ አውጥቼ ፡ ዓርብ ፡ በቀትር ፡ በንጩት ፡ ላይ ፡
 አስቅዬ ፡ ያስገደለሁት ፡ እኔ ፡ የበለው ፡ ጌታ ፡ ቅናት ፡ አይደለሁምን ፡
 ዮሐ ፡ ፲፰ ፡ ፩—፴ ።

ደግሞ ፡ ለርሱ ፡ አሥራ ፡ ሁለት ፡ አሽከሮች ፡ ነበሩትና ፡ እነዚ
 ያን ፡ ሁሉ ፡ ወደ ፡ ሔዱበት ፡ ስፍራ ፡ እየተከተልሁ ፡ በሞት ፡ ያጠ
 ፋኋቸው ፡ እኔ ፡ አይደለሁምን ፤ ይህም ፡ ሁሉ ፡ ሐሰቴ ፡ እንደ ፡ ሆነ ፡
 እናንተ ፡ ሁላችሁም ፡ መስክሩብኝ ።

እንዲያውስ ፡ እኔ ፡ ባልኖር ፡ የሲኦል ፡ መንግሥት ፡ ትጸና ፡
 ኖሯልን ።

አሁንም ፡ ወንድሞቼ ፡ ሆይ ፤ ካይናችሁ ፡ ያውጣኝ ፡ ብሎ ፡
 ተቀመጠ ። ወዳጄ ፡ ልቤም ፡ አቶ ፡ ቅናት ፡ ሲፎክር ፡ ግድግዳውን ፡
 ተጠግቶ ፡ ቆሞ ፡ ነበረና ፡ እርሱ ፡ ሲቀመጥ ፡ አይቶ ፡ መሰንቆውን ፡
 አንግቶ ፡ እንደ ፡ ገና ፡ ተው ፡ ሰንጎ ፡ መገን ፡ ይል ፡ ጀመረ ፤ ተው ፡
 ሰንጎ ፡ መገን ፤ ተው ፡ ሰንጎ ፡ መገን ፤ ቼ ፤ ቼ ፤ ቼ ።

ታላቁ ፡ ጌታ ፡ ሲወለድ ፡ ባገር ።

ንጉሡ ፡ ሄሮድስ ፡ ደንግጦ ፡ ነበር ።

ኢየሩሳሌም ፡ እርዳ ፡ ነበር ።

ያገር ፡ ሕፃናት ፡ መች ፡ ያልቁ ፡ ነበር ።

የፍጀው ፡ ጌታ ፡ ተንኰል ፡ ባልነበር ።

በዚያ ፡ ጊዜ ፡ አቶ ፡ ተንኰል ፡ ሰይፉን ፡ ውልቅ ፡ አድርጎ ፡
 ይፎክር ፡ ጀመረ ።

ሀካኪ ፡ ዘራፍ ፤ ሀካኪ ፡ ዘራፍ ። በቤተ ፡ ልሔምና ፡ በአውራ
 ጃዋ ፡ ያሉትን ፡ (ሕፃናት ፡) ያስፈጃቸው ፡ ማነው ። እኔ ፡ የፍጀው ፡
 ጌታ ፡ አይደለሁምን ፡ ማቴ ፡ ፪ ፡ ፲፮—፲፰ ።

እንዲያውስ ፡ ካቶ ፡ ቅናት ፡ በቀር ፡ በጦርነት ፡ ጊዜ ፡ የሚቀድመኝ ፡ ማነው ፤ ዘወትርም ፡ በጦርነት ፡ ድል ፡ ማድረጌ ፡ ፊት ፡ ለፊት ፡ ተዋግቼ ፡ አይደለም ። መሣሪያዬን ፡ ሰውሬ ፡ ይዤ ፡ ዱር ፡ ለዱር ፡ ስሔድ ፡ አድሬ ፡ ጧት ፡ በድንገት ፡ አደጋ ፡ እየጣልሁ ፡ ነው ። አሁንም ፡ ካይናችሁ ፡ ያውጣኝ ፡ ብሎ ፡ ተቀመጠ ።

ይህም ፡ ሁሉ ፡ ሲሆን ፡ ለአዝማሪው ፡ እስኪ ፡ አንድ ፡ ዋንጫ ፡ ጠጅ ፡ ስጡት ፡ ብሎ ፡ የሚናገር ፡ አልነበረም ።

በዚያ ፡ ጊዜ ፡ ወዳጄ ፡ ልቤ ፡ ቈጩውና ፡ ወደኔ ፡ ቀርቦ ፡ አቶ ፡ ተንከላልን ፡ ላዋርደው ፡ አለኝ ።

ቢመታህሳ ፡ አልሁት ።

አስቁበት ፡ የሆነው ፡ ይሁን ፡ አለ ።

አንተ ፡ እንደ ፡ ወደድህ ፡ አድርግ ፡ እኔ ፡ ግን ፡ ውርድ ፡ ከራሴ ፡ ነው ፡ አልሁት ።

ከዚህ ፡ በኋላ ፡ ቃሉን ፡ ከፍ ፡ አደረገና ፡ አቶ ፡ ተንከላል ፡ ያንተም ፡ ግዳይ ፡ ከግዳይ ፡ ተቈጠረና ፡ ትፎክራሊህን ፡ አለው ። በዚያም ፡ ጊዜ ፡ ሁሉም ፡ ዝም ፡ ብለው ፡ ይሰሙ ፡ ጀመሩ ። ተንከላልም ፡ በጎናረት ፡ ቃል ፡ እንዴት ፡ አንተ ፡ አለው ። በቤተ ፡ ልሔም ፡ ገደልሁ ፡ ብለህ ፡ የፎክርክው ፡ ገና ፡ ጡት ፡ የሚጠቡትን ፡ ሕፃናት ፡ ከናቶቻቸው ፡ እጅ ፡ እየቀማህ ፡ አይደለምን ፡ አለው ።

ለካ ፡ ሁሉም ፡ በዚህ ፡ ነገር ፡ ሆድ ፡ ለሆድ ፡ ሲተማመኑ ፡ ቂይተው ፡ ኖረው ፡ ዳር ፡ እስከ ፡ ዳር ፡ ከት ፡ ብለው ፡ ሳቁበት ።

አቶ ፡ ተንከላልም ፡ እጅግ ፡ አፈረ ፤ ወዳጄ ፡ ልቤ ፡ ግን ፡ አቶ ፡ ተንከላልን ፡ ፈራና ፡ እስኪነጋ ፡ ድረስ ፡ ድምጡ ፡ ሳይሰማ ፡ አደረ ።

ምዕራፍ ፡ ፲፮ ።

ስለ ፡ ንጉሥ ፡ መልእክት ።

ከዚህም ፡ በኋላ ፡ እነጋጋለሁ ፡ ሲል ፡ ከበር ፡ ውጭ ፡ ጩኸትና ፡ ፍጅት ፡ ሆነ ። ሠርገኞችም ፡ እድመኞችም ፡ ከወዲያ ፡ ወዲህ ፡ ይራወጡ ፡ ጀመር ።

እኔም ፡ ባለሁበት ፡ ስፍራ ፡ ቆሜ ፡ እየተንቀጠቀጥሁ ፡ ወደ ፡ ወይዘሮ ፡ ዓለሚቱ ፡ ቤትም ፡ የገባሁበትን ፡ ቀን ፡ ረገምሁ ። ከሙሽሮቹም ፡ አንዱ ፡ ወደ ፡ ወይዘሮ ፡ ዓለሚቱ ፡ ሲሮጥ ፡ ሔደና ፡ እመቤቱ ፡ ሆይ ፡ ጉድ ፡ ፈላብን ፡ አላት ።

እንዴት ፡ አለችው ።

አንቺን ፡ ያሳደገሽ ፡ እግዚአብሔር ፡ የሚባለው ፡ ታላቁ ፡ ንጉሥ ፡ ተቆጥቶበሻል ፡ መሰለኝ ፡ አላት ። ዘፍጥ ፡ ፩ ፡ ፩ ።

ምንስ ፡ ቢሆን ፡ ያሳደግኋት ፡ ጌታዋ ፡ እኔ ፡ አይደለሁምን ፤ የመጀመሪያ ፡ ባሏ ፡ አዳም ፡ ስንኳ ፡ አታክልት ፡ ሲሰርቅ ፡ ተይዞ ፡ በታላቁ ፡ ወህኒ ፡ በሲኦል ፡ ቢታሰር ፡ የእኔ ፡ ልጅ ፡ ዕዳውን ፡ ከፍሎ ፡ አስፈታው ። ፩ ፡ ጴጥ ፡ ፩ ፡ ፲፰ ።

እርሷንም ፡ እንዲህ ፡ እንዳላየ ፡ ማየቱ ፡ ምንአልባት ፡ ብትመከር ፡ ዘመዶችዋንም ፡ ብትመክር ፡ ብዬ ፡ ነበረ ፡ እንጂ ፡ እንግዲያውማ ፡ ባንድ ፡ አፍታ ፡ ድራሽዋን ፡ ለማጥፋት ፡ እችል ፡ አልነበረምን ። ሉቃ ፡ ፩ ፡ ፴፯ ።

ምንስ ፡ ልጅዋ ፡ ቢሆን ፡ ጠላቱን ፡ ምኞትን ፡ በከተማዬ ፡ እንደ ፡ ምን ፡ ትዳረው ። ወዳጆቹን ፡ ሁሉ ፡ የገደለ ፡ የርሷ ፡ ልጅ ፡ ምኞት ፡ አይደለምን ።

አሁንም ፡ ወደ ፡ ዓለሜቱ ፡ ቤት ፡ የገቡትን ፡ እድመኞችንና ፡ ሠርገኞቹን ፡ ሙሽሮቹንም ፡ ይዛችሁ ፡ አምጡ ፡ ብሎናል ፡ ብለው ፡ ሞትና ፡ መቃብር ፡ መጥተዋል ፡ አላት ።

ብቻቸውን ፡ ናቸውን ፡ አለችው ።

ደግሞ ፡ ብቻቸውን ። ሸረ ፡ እልፍ ፡ አእላፋት ፡ ወታደሮች ፡ አስከትለው ፡ ነው ፡ አላት ።

ስማቸውን ፡ ታውቀዋለህን ፡ አለችው ።

ዋና ፡ ዋናችን ፡ አውቃቸዋለሁ ፡ አላት ።

እነማን ፡ ናቸው ፡ አለችው ።

እነቁርጠት ፤ ቁርጥማት ፤ ፍልጠት ፤ ምች ፤ ውጋት ፤ ተስቦ ፤ መጋኛ ፤ ንዳድ ፤ ፈንጣጣ ፤ ኩፍኝ ፡ ቂጥኝ ፡ ጨብጥ ፤ ቁምጥና ፤ ሳል ፤ ያይን ፡ ሕማም ፤ የልብ ፡ ሕማም ፤ ሌሎችም ፡ ብዙ ፡ አሉ ፡ አላት ።

እርስዋም ፡ እያጉረመረመች ፡ ወደ ፡ ቤትዋ ፡ ገባች ። እነዚያ ፡ ወታደሮች ፡ ግን ፡ ወደ ፡ ሠርጉ ፡ ቤት ፡ ገብተው ፡ ከሠርገኞች ፡ ወገን ፡ አንዱንም ፡ ሌላውንም ፡ እየያዙ ፡ ለሞት ፡ ይሰጡ ፡ ጀመሩ ።

ሞትም ፡ ለመቃብር ፡ እያሳለፈ ፡ ይሰጥ ፡ ጀመረ ።

መቃብርም ፡ ከያዘ ፡ የማይለቅ ፡ ጽኑ ፡ ጀግና ፡ ነበረ ።

ይህም ፡ ሁሉ ፡ ሲሆን ፡ ሠርገኞች ፡ በር ፡ ዘለን ፤ ቅጥር ፡ ጥሰን ፡ እንሽሽ ፡ ብለው ፡ አያስቡም ፡ ነበር ።

አንዳንዱስ ፡ እንዲያውም ፡ ይስቁ ፡ ነበሩ ።

እንዲህም : ሲስቁ : እያንጠለጠሉ : ይወስዱዋቸው : ጀመር ።
መዝ . ፸፰ : ፴—፴፩ ።

ነገር : ግን : የወይዘሮ : ዓለሚቱ : ቅጥር : ግቢዋ : ሰፊ : ነበረና : ታዘው : የመጡት : ወታደሮች : ሠርገኞቹንና : እድመኞቹን : ሁሉ : ባንድ : ጊዜ : ጨርሶ : ለመያዝ : አልሆነላቸውም ።

አንዳንዱም : ከተያዙ : በኋላ : እየተለማመጡ : ተለቀቁ ።
ነገር : ግን : የኋላ : ኋላ : ወደ : ዓለሚቱ : ሠርግ : የታደመ : ሰው : ሁሉ : ተይዞ : መታሰሩ : አይቀርም ። ወደ : ሠርጉም : የመጡትን : ሰዎች : ሁሉ : ንጉሡ : በሺወርኒ : አስቆጥሯቸዋል : ይባላል ።

እኔና : ወዳጄ : ልቤም : ለጊዜው : ሳንያዝ : ከወታደሮቹ : አመለጥን ።

ምዕራፍ : ፲፯ ።

ስለ : ማቴዎስና : ስለ : ሉቃስ : ስለ : መሴም : ጨዋታ ።

ከዚህ : በኋላ : ወደ : ምሥራቅ : ዞርሁ ። በዚያም : ማቴዎስ : የሚባል : ሰው : ቤቱን : በሀገር : መዳረሻ : ሠርዶ : አገኘሁ ። እኔም : ወደ : ቤቱ : ሔጄ : ጌታዬ : ሆይ : እባክህ : አሳድረኝ : አልሁት ።

እደር : አለኝ ። ማቴ . ፳፭ : ፴፭ ።

ጥቂትም : እንደ : ቈየን : ሉቃስ : የሚባለው : ባልንጀራው : መጣና : ጨዋታ : ጀመሩ ።

ሁለቱ : ሁሉ : ሲጫወቱ : ቃላቸው : አንድ : ነው ፤ ግን : የሉቃስ : ቃል : ትንሽ : ረዘም : ይላል ፤ ሉቃስም : ንግግሩን : ጀመረ ። ወንድሜ : ማቴዎስ : ሆይ ፤ ያ : ባለጠጋ : እንዲያ : ሲቀማጠል : ኖሮ : ሞተ ፤ ግን : በሞተበት : ቀን : ሰው : ሁሉ : ደስ : አለው : እንጂ : አንድ : ሰው : ስንኳ : አላለቀሰለትም : አለ ። ሉቃ : ፲፮ : ፲፱—፳፬ ።

ማቴዎስ : መለሰ ፤ ወንድሜ : ሉቃስ : ሆይ ፤ ድካ : መሆን : ምንኛ : መልካም : ነው : ይመስልሃል : አለ ። ማቴ . ፳፭ : ፫ ።

ይህንስ : እኔም : ብዬ : ነበረ : አለ ። ሉቃ . ፮ : ፳፬ ።

ከዚህም : አያይዘው : ያለሚቱን : ነገር : አነሡ ።

ማቴዎስ : ጀመረ ፤ ንጉሡ : ተቈጥቶ : ወደ : ዓለሚቱ : ቤት : የገቡትን : ሠርገኞቹን : ሁሉ : አሲዞ : ወሰዳቸው : ሲሉ : ሰማሁ ፤ እንዲያውም : እስከ : እርስዋ : ድረስ : ተይዛ : ልትጋዝ : ነው : ብሎ : የንጉሡ : ልጅ : ነገረኝ : አለው ። ማቴ : ፳፬ : ፴፭ ።

ሉቃስ : መለሰ ፤ እርስዋ : ተይዛ : ብትጋዝ : እጅግ : መልካም : ነገር : ነው ። ሉቃ : ፲፮ : ፲፮ ።

ስንት ፡ ሰዎች ፡ ያበላሸች ፡ ይመስልሃል ፤ የጳውሎስ ፡ አሽከር ፡ ደማስ ፡ የሚባለው ፡ አንድ ፡ ቀን ፡ ወይዘሮ ፡ ዓለሚቱን ፡ ቢያይ ፡ ጌታውን ፡ ትቶ ፡ ወደ ፡ እርስዋ ፡ ነጎደ ። ፪ ፡ ጢሞ ፡ ፬ ፡ ፲ ።

የወይዘሮ ፡ ዓለሚቱን ፡ ነገር ፡ ስንቱን ፡ ልንገርህ ፤ የርሷንስ ፡ ነገር ፡ ወንድማችን ፡ ዮሐንስ ፡ ይንገርህ ፤ እርሱ ፡ ጥቂትስ ፡ ስንኳ ፡ አይፈራትም ፡ ነበረ ፤ ሳትታሰሪ ፡ የቀረሽ ፡ እንደ ፡ ሆነ ፡ ምን ፡ አለ ፡ በዩኝ ፡ ይላት ፡ ነበረ ። ዳግመኛ ፡ ሰው ፡ ሁሉ ፡ እንዳይወዳት ፡ ይመክርባት ፡ ነበረ ። ፩ ፡ ዮሐ ፡ ፪ ፡ ፲፭—፲፮ ።

ማቴዎስ ፡ መለስ ፤ የርሷስ ፡ ነገር ፡ መቼም ፡ አንድ ፡ ጊዜ ፡ የታወቀ ፡ ነው ። አረ ፡ ደግሞ ፡ ይህ ፡ የርስዋ ፡ ዲቃላ ፡ ምኞት ፡ እንዲህ ፡ አድርጎ ፡ የጠገበበት ፡ ምክንያቱ ፡ ምንድር ፡ ነው ። የሰው ፡ ሚስት ፡ ያየ ፡ እንደ ፡ ሆነ ፡ በላይዋ ፡ ልሙት ፡ ይላል ፤ መልካም ፡ ፈረስ ፤ መልካም ፡ በቅሎ ፡ ያየ ፡ እንደ ፡ ሆነ ፡ የኔ ፡ በሆኑ ፡ ይላል ።

እገሌ ፡ ተሾመ ፡ ሲሉ ፡ የሰማ ፡ እንደ ፡ ሆነ ፡ ምነው ፡ እኔ ፡ በሆንሁ ፡ ይላል ። ከቶ ፡ የርሱ ፡ ነገር ፡ ብልሃቱ ፡ ጠፋኝ ፡ አለ ። ማቴ ፡ ፭ ፡ ፳፰ ።

ሉቃስ ፡ መለስ ፡ ይህ ፡ ይደንቅሃልን ፡ ወደ ፡ ደግስ ፡ ቤት ፡ የጠሩት ፡ እንደ ፡ ሆነ ፡ ከርሱ ፡ የሚበልጡ ፡ ብዙ ፡ ሽማግሎች ፡ ሳሉ ፡ ወደ ፡ ላይ ፡ ወጥቶ ፡ በመጀመሪያው ፡ ወንበር ፡ ይቀመጣል ። ኋላ ፡ ግን ፡ ያ ፡ የጠራው ፡ ሰው ፡ መጥቶ ፡ እየገቡተቱ ፡ አውርዶ ፡ በታችኛው ፡ ወንበር ፡ ያስቀምጠዋል ፡ አለ ። ሉቃ ፡ ፲፬ ፡ ፰—፲ ።

ይህንንም ፡ ሲጫወቱ ፡ የምዕራብ ፡ አገር ፡ ባላባት ፡ ሙሴ ፡ መጣ ፤ ምን ፡ ትጫወታላችሁ ፡ አላቸው ።

አንድ ፡ ጥጋበኛ ፡ አገር ፡ አዋኪ ፡ ምኞት ፡ የሚባል ፡ ሰው ፡ አለና ፡ የርሱን ፡ ነገር ፡ እንጫወታለን ፡ አሉት ።

ሙሴ ፡ መለስ ፤ አሽ ፤ እርሱ ፡ ነውን ፡ አረ ፡ ገና ፡ እርሱንማ ፡ አውቀው ፡ የለሞይ ። ነገሩን ፡ ሁሉ ፡ በደንጊያ ፡ ጽፌ ፡ አኑሬዋለሁ ፤ ይህንንም ፡ ለእስራኤል ፡ ዕለት ፡ ዕለት ፡ አነብላቸው ፡ ነበረ ፡ ዘጸ ፡ ፳ ፡ ፲፮ ።

ዳግመኛ ፡ እርሱ ፡ ብቻ ፡ አይምሰላችሁ ። ሌሎችም ፡ ዘጠኝ ፡ ባልንጀሮች ፡ አሉት ። ዘጸ ፡ ፩ ፡ ፩—፲፮ ።

ስማቸውም ፡ ከዚህ ፡ እንደሚከተለው ፡ ነው ።

ጣዖት ፡ ማምለክ ፤ ለጣዖት ፡ መስገድ ፤ የእግዚአብሔርን ፡ ስም ፡ ከንቱ ፡ ማድረግ ፤ ሰንበትን ፡ መሻር ፤ አባትና ፡ እናትን ፡ ማዋረድ ፤ መግደል ፤ መስረቅ ፤ መሴሰን ፡ ባሰት ፡ መመስከር ፤ እነዚህንንም ፡ ሁሉ ፡ የሚመክርና ፡ የሚያበረታ ፡ ምኞት ፡ ነው ፡ አለ ።

እኔም ፡ ከሙሴ ፡ ጋራ ፡ እጅግም ፡ አልተዋወቅም ፡ ነበረና ፡ ስፈራ ፡ ስቸር ፡ ጌታው ፡ አቶ ፡ ሙሴ ፡ ምኞት ፡ ከዚህ ፡ አገር ፡ የሚሔድበት ፡ ጊዜ ፡ የለምን ፡ አልሁት ።

ሞኝ ፡ ነህን ፤ እናቱ ፡ ወይዘሮ ፡ ዓለሚቱ ፡ ካልሞተች ፡ እሱ ፡ ወዴት ፡ ይሔዳል ፡ አለኝ ።

እንኬያስ ፡ እርሱ ፡ ወደሌለበት ፡ አገር ፡ መሔድ ፡ ይሻላል ፡ አልሁት ።

ሙሴ ፡ መለሰ ፤ ዛሬ ፡ ገና ፡ ያልሰማው ፡ መጣ ፤ ሌላውስ ፡ ይቅርና ፡ ወደ ፡ ገነት ፡ ገብቶ ፡ እናታችን ፡ ሔዋንን ፡ ከእግዚአብሔር ፡ ጋራ ፡ ያጣላት ፡ ማን ፡ መሰለህ ፡ ምኞት ፡ አይደለምን ። ዘፍ ፡ ፫ ፡ ፯ ።

እባብ ፡ መጥታ ፡ ያንን ፡ ቅጠል ፡ ብዬ ፡ እያለች ፡ ለሔዋን ፡ ስትመክር ፡ ምኞት ፡ በዚያ ፡ ባልነበረ ፡ ትበላው ፡ ኖሯልን ፤ ምን ፡ ይሆናል ፡ ቀረና ፡ የርሱንስ ፡ ነገር ፡ አለማንሣቱ ፡ ይሻላል ።

ማቴዎስ ፡ መለሰ ። ምኞትን ፡ ጉድ ፡ ያደረገው ፡ የእግዚአብሔር ፡ ልጅ ፡ ክርስቶስ ፡ ብቻ ፡ ነው ፡ እንጂ ፡ አለ ።

እንደምን ፡ አልሁት ።

በገዳም ፡ ተቀምጦ ፡ አርባ ፡ ቀን ፤ አርባ ፡ ሌሊት ፡ በጾም ፡ ጊዜ ፡ ሰይጣን ፡ የወይዘሮ ፡ ዓለሚቱን ፡ ገንዘብ ፡ ሁሉ ፡ ይዞ ፡ መጣ ፤ ምኞትም ፡ ከርሱ ፡ ጋራ ፡ ነበረ ።

ምኞት ፡ ከሰይጣን ፡ ጋራ ፡ መምጣቱ ፡ ክርስቶስ ፡ ይህን ፡ ገንዘብ ፡ አልቀበልም ፡ ያለ ፡ እንደ ፡ ሆነ ፡ ይህን ፡ ሁሉ ፡ ገንዘብ ፡ እንዴት ፡ ትመልሳለህ ፡ እረ ፡ ተቀበል ፡ ብሎ ፡ ለመምከር ፡ ነበረ ። ማቴ ፡ ፬ ፡ ፳ ።

ክርስቶስ ፡ ግን ፡ የሁለቱንም ፡ አሳብ ፡ ያውቅ ፡ ነበረና ፡ ገና ፡ ሲመጡ ፡ በሩቅ ፡ ባያቸው ፡ ጊዜ ፡ ከሙሴ ፡ እጅ ፡ አንድ ፡ በትር ፡ ነጠቀና ፡ አበረራቸው ።

በዚያ ፡ ጊዜ ፡ የሰይጣንን ፡ ሩጫ ፡ ያየ ፡ ሰው ፡ ከመ ፡ ቅጽበት ፡ ዓይን ፡ እልም ፡ ብሎ ፡ ጠፋ ። ምኞትም ፡ ከዚያ ፡ የበረረ ፡ ዓለሚቱ ፡ ቅጥር ፡ ደረሰ ፡ አለኝ ። ማቴ ፡ ፬ ፡ ፩—፲፩ ።

ለምኞት ፡ የደረሱ ፡ ልጆች ፡ አሉትን ፡ አልሁት ።

እንዴታ ። ነገር ፡ ግን ፡ ዲቃሎች ፡ ናቸው ፡ እንጂ ፤ ከሚስቱ ፡ አይደሉም ፡ አለኝ ።

ስማቸውን ፡ ታውቃለህን ፡ አልሁት ።

እኔ ፡ አላውቅም ፡ ግን ፡ ከሀገራቸው ፡ የመጣ ፡ ሰው ፡ ጳውሎስ ፡ የሚባለው ፡ ያንደኛውን ፡ ስም ፡ ሆድ ፡ አምላኩ ፡ ሲል ፡ ሰምቻለሁ ። ፊልጵ ፡ ፫ ፡ ፲፱ ።

ደግሞ ፡ የሁለተኛውን ፡ ስም ፡ ወንድሜ ፡ ሉቃስ ፡ ያውቀው ፡
ይሆናል ። እውን ፡ ወንድሜ ፡ ሉቃስ ፡ ሆይ ፤ የምኞት ፡ ልጅ ፡ የሆድ ፡
አምላኩ ፡ ታናሽ ፡ ወንድም ፡ ማን ፡ ይባላል ፡ አለው ።

ሉቃስ ፡ መለሰ ። እንዲህ ፡ የምትጩነቁት ፡ የርሱ ፡ ስም ፡ ጠፍ
ቷችሁ ፡ ነውን ። ልጅ ፡ ሰብስቤ ፡ የሚባለው ፡ አይደለምን ፡ አለ ።
ሉቃ ፡ ፲፪ ፡ ፲፮—፳፩ ።

ሴት ፡ ልጅሳ ፡ የለችውምን ፡ አልጓቸው ።

ማቴዎስ ፡ መለሰ ። እርስዋንስ ፡ ዱሮ ፡ ቀራጭነት ፡ ተሾሜ ፡
ሳለሁ ፡ ወደ ፡ ገበያ ፡ እየመጣች ፡ አውቃለሁ ፡ አለ ።

ማን ፡ ትባላለች ፡ አልሁት ።

አለማፈር ፡ ትባላለች ፤ አክስቷ ፡ ግን ፡ ድፍረት ፡ ትላታለች ፡ አለኝ ።

አኸ ፡ እርስዋ ፡ ናትን ፤ እርስዋማ ፡ ያቶ ፡ እንደ ፡ ልቡ ፡ ሚስት ፡
አይደለችምን ። ያቶ ፡ እንደ ፡ ጊዜው ፡ ሚስት ፡ ወይዘሮ ፡ ሽውሽው ፡
ታላቅ ፡ እገቷ ፡ ነበሩና ፡ ወደርሳቸው ፡ ስትሔድ ፡ አንድ ፡ ቀን ፡ በመ
ንገድ ፡ አግኝታለሁ ። በርስዋ ፡ ልክ ፡ ሰነፍ ፡ አይገኝም ።

ባሏ ፡ አቶ ፡ መክለፍለፍ ፡ እንጀራ ፡ ሳያልፍለት ፡ ይኖራል ።
እንዳይፈታትም ፡ የሕግ ፡ ሚስቱ ፡ ስለ ፡ ሆነች ፡ አልቻለም ፡ አልሁት ።

ማቴዎስ ፡ መለሰ ፤ አረ ፡ ወዲያ ፤ የሕግ ፡ ሚስቱ ፡ ብትሆን ፡
ከራሱ ፡ ትብስበታለችን ። እኔስ ፡ የሚጎዳኝ ፡ ከሆነ ፡ ቀኝ ፡ እጄም ፤
ቀኝ ፡ እግሬም ፤ ቀኝ ፡ ዓይንስ ፡ ቢሆን ፡ ምን ፡ ያደርግልኛል ። ሞኝ ፡
ነህን ፡ ይልቅስ ፡ የመከርከህን ፡ አትርሳ ። ማቴ . ፭ ፡ ፳፱—፲፬ ።

ጌታዬ ፡ ማቴዎስ ፡ ሆይ ። ካንተ ፡ ጋራ ፡ ብዙ ፡ ቀን ፡ ተቀምጦ ፡
መጫወት ፡ እጅግ ፡ መልካም ፡ ነበረ ። ነገር ፡ ግን ፡ ወዳጄ ፡ ልቤ ፡
ዘመዶቼን ፡ ናፍቋልና ፡ ስለዚህ ፡ ወደ ፡ ሀገሬ ፡ ለመሔድ ፡ እቸኩላ
ለሁ ፡ ጤና ፡ ይስጥልኝ ፤ ወደ ፡ ፊት ፡ በደኅና ፡ ለመገናኘት ፡ ያብ
ቃን ፡ ብዬው ፡ መንገዴን ፡ ሔድሁ ።

ምዕራፍ ፡ ፲፰ ።

ስለ ፡ ወዳጄ ፡ ልቤ ፡ ቁጣ ።

ከዚያም ፡ ጥቂት ፡ እንደሔድን ፡ ወዳጄ ፡ ልቤ ፡ ተቆጣና ፡ ቆም ፡
ብሎ ፡ አንድ ፡ ጊዜ ፡ ስማኝ ፡ ልንገርህ ፡ አለኝ ።

እኔም ፡ በል ፡ እስቲ ፡ ተናገር ፡ አልሁት ።

እንግዲህ ፡ አንተ ፡ ካገኘሽው ፡ ሰው ፡ ሁሉ ፡ ጋራ ፡ ስትቆምና ፡
ስትጫወት ፡ ጊዜው ፡ በከንቱ ፡ ሊያልቅ ፡ አይደለምን ።

ብትወድ ፡ የመጣህበትን ፡ ነገር ፡ በቶሎ ፡ ጨርሰህ ፡ ወደ ፡ ሀገራችን ፡ እንመለስ ።

አንተ ፡ በስም ፡ የንጉሡ ፡ ልጅ ፡ አሸከር ፡ ትባላለህ ፤ ነገር ፡ ግን ፡ አንድ ፡ ቀን ፡ ስንኳ ፡ እርሱን ፡ ተከትለህ ፡ አገልግለኸው ፡ አታውቅም ፤ በድንገት ፡ አስጠርቶ ፡ አገልግሎትህን ፡ ቢጠይቅህ ፡ ምን ፡ ልትመልስለት ፡ ይሆን ። አገር ፡ ላገር ፡ እየዞርህ ፡ ይህን ፡ አየሁ ፡ ይህን ፡ ሰማሁ ፡ ብትል ፡ ከቁም ፡ ነገር ፡ የሚቈጥርልህ ፡ ይመስልሃልን ። ሮሜ ፡ ፪ ፡ ፲፫ ።

ይልቅስ ፡ ጋሻ ፡ ጦርህን ፡ ይዘህ ፡ ጌታህን ፡ ብትከተል ፡ መልካም ፡ ነበረ ።

ነቢያትና ፡ ሐዋርያት ፤ ጻድቃንና ፡ ሰማዕታት ፡ ሰፊ ፡ ሰፊ ፡ አገር ፡ እየተሾሙ ፡ መኖራቸው ፡ ጌታቸውን ፡ ቢያገለግሉ ፡ አይደለምን ፡ አሁንም ፡ አንተ ፡ ጌታህን ፡ አገልግለው ።

ዛሬ ፡ አሸከር ፡ ቸግሮታልና ፡ ደስ ፡ ያሰኘኸው ፡ እንደ ፡ ሆነ ፡ አንድ ፡ ርስት ፡ ሳይተክልህ ፡ አይቀርም ።

ሲኦል ፡ ወርዶ ፡ ጢሰኛ ፡ ሁኖ ፡ ከመቀመጥ ፡ ደጅ ፡ ጠንቶ ፡ ርስት ፡ መተክል ፡ አይሻልህምን ።

ወይስ ፡ በሲኦል ፡ የሚኖሩ ፡ ጢሰኞች ፡ ባመት ፡ ባመት ፡ የሚገብሩትን ፡ ግብር ፡ አታውቅምን ።

ያንዱ ፡ ሰው ፡ ግብር ፡ እሳት ፤ ጨለማ ፤ የማይሞት ፡ ትል ፤ ጥርስ ፡ ማፋጨት ፤ ልቅሶ ፡ ነው ። እስኪ ፡ አስተውለው ፤ አንድ ፡ ሰው ፡ ባመት ፡ ይህን ፡ ያህል ፡ እየገበረ ፡ መኖር ፡ እንደ ፡ ምን ፡ ይችላል ። ማቴ ፡ ፲፫ ፡ ፵፪ ።

እኔ ፡ ይህን ፡ ያህል ፡ ዘመን ፡ ካንተ ፡ ጋራ ፡ መንከራተቱ ፡ ስንቅህን ፡ የሚሸከምልህ ፡ ሰው ፡ አታገኝም ፡ ብዬ ፡ ነው ፡ እንጂ ፡ ትቸህ ፡ እሔድ ፡ አልነበረምን ። አንዳንድ ፡ ቀን ፡ እንኳ ፡ የተለየሁህ ፡ እንደ ፡ ሆነ ፡ ችጋር ፡ ይዞህ ፡ ይውላል ፤ ድካሜ ፡ ሁሉ ፡ ላንተ ፡ ብዬ ፡ ነው ፡ እንጂ ፡ ለራሴ ፡ ምንም ፡ አላስብም ። እንግዲያማ ፡ ላቶ ፡ እንደ ፡ ልቡ ፡ አሸከር ፡ ብሆን ፡ አንድ ፡ ትልቅ ፡ ጥቅም ፡ ሳላገኝ ፡ የምቀር ፡ ኑሯልን ። ከዋልሁ ፡ ካደርሁም ፡ ዘንድ ፡ ልጃቸውን ፡ ወይዘሮ ፡ ጥፋትን ፡ ይድሩልኝ ፡ ነበር ።

አሁንም ፡ ቁርጡን ፡ ንገረኝ ፤ ከዚያ ፡ ወዲያ ፡ የማደርገውን ፡ አደርጋለሁ ፡ አለኝ ።

እኔም ፡ በትሕትና ፡ ቃል ፡ ወዳጄ ፡ ልቤ ፡ ሆይ ፤ ያላንተ ፡ ምን ፡ ዘመድ ፡ አለኝ ፤ ከቤቴም ፡ ስነሣ ፡ አንተን ፡ ተማምኜ ፡ ነው ፡ እንጂ ፡ አንተ ፡ አይዞህ ፡ ባትለኝ ፡ ጥንቱንም ፡ አላስበው ፡ ነበረ ።

አሳቤም ፡ ይህን ፡ ዓለም ፡ (መጻሕፍትን ፡) በምሥራቅና ፡ በምዕራብ ፤ በሰሜንና ፡ በደቡብ ፡ ለመዞር ፡ እንደሆነ ፡ ታውቃለህ ።

አሁን ፡ ግን ፡ ከተቆጣህ ፡ ይቅርብኝ ፤ እኔም ፡ ባስበው ፡ ይህን ፡ ዓለም ፡ እስከ ፡ ሞቴ ፡ ቀን ፡ እንኳ ፡ ብዞር ፡ የምጨርሰው ፡ አይመስለኝም ። በውነትም ፡ አንተ ፡ እንደ ፡ ነገርከኝ ፡ አንዳንድ ፡ ቀንም ፡ ቢሆን ፡ ጌታዬን ፡ ማገልገል ፡ ይሻለኛል ።

ነገር ፡ ግን ፡ በምሥራቅ ፡ አገር ፡ ያየናቸውን ፡ አገሮች ፡ ስማቸውን ፡ እየጻፍን ፤ ወዲያውም ፡ ዛፉን ፤ ተራራውን ፡ እያየን ፡ ወዳጆቻችንንም ፡ ሁሉ ፡ እየተሰናበትን ፡ ወዳገራችን ፡ እንመለሳለን ።

ደግሞ ፡ አንድ ፡ ነገር ፡ ልንገርህ ። እኔ ፡ ለኑሮ ፡ የምሥራቅን ፡ አገር ፡ መርጫለሁ ። ለምኞትማ ፡ የምዕራብ ፡ አገር ፡ ይመቻል ፤ ግን ፡ ሰዎቹ ፡ ወሬ ፡ ያበዛሉ ።

በሰሜንም ፡ አገር ፡ መኖር ፡ መልካም ፡ ነበረ ። ግን ፡ ሰዎቹ ፡ ሁልጊዜ ፡ ይጣላሉ ። ዘወትርም ፡ እንደ ፡ ተካሰሱ ፡ ይኖራሉ ።

በደቡብም ፡ አገር ፡ መኖር ፡ መልካም ፡ ነበረ ። ግን ፡ የደቡብ ፡ አገር ፡ ሰዎች ፡ ከእውነተኞቹ ፡ ሐሰተኞቹ ፡ ይበዛሉ ።

በምሥራቅ ፡ አገር ፡ መኖር ፡ ግን ፡ ምንም ፡ አገሩ ፡ አስቸጋሪና ፡ አድካሚ ፡ ቢሆን ፡ ሰዎቹ ፡ እጅግ ፡ መልካሞች ፡ ናቸው ፤ ነገራቸውም ፡ አጭርና ፡ እውነት ፡ ነው ።

ዳግመኛ ፡ ብዙ ፡ ወዳጆች ፡ አሉኝና ፡ አገሩ ፡ ባይመቸኝ ፡ ስንኳ ፡ ስለ ፡ ወዳጆቹ ፡ ብዬ ፡ በምሥራቅ ፡ አገር ፡ ለመኖር ፡ አስቤአለሁ ፡ አልሁት ።

ወዳጄ ፡ ልቤ ፡ መለሰ ። ይሁን ፡ መልካም ፡ ነው ፤ አንተማ ፡ አንድ ፡ ስፍራ ፡ ከያዝህልኝ ፡ እኔስ ፡ ለምን ፡ እለይሃለሁ ፤ የሚያስቆጣኝና ፡ የሚያበሳጩኝ ፡ ይህ ፡ አገር ፡ ላገር ፡ መዞርህ ፡ ነው ፡ እንጂ ፡ አንድ ፡ ስፍራ ፡ መያዝህን ፡ መቼ ፡ እጠላለሁ ። አሁንም ፡ ያሰብኸውን ፡ አድርግ ፡ አለኝ ። ወዳጄ ፡ ልቤ ፡ ሆይ ፤ ሁልጊዜ ፡ እኔ ፡ አስቀይምሃለሁ ፡ እንጂ ፡ አንተ ፡ አስቀይመኸኝ ፡ አታውቅም ። እግዚአብሔር ፡ ይባርክህ ፡ የቀናውን ፡ መንገድ ፡ ይምራህ ፡ አልሁትና ፡ መንገዳችንን ፡ ሔድን ።

ምዕራፍ ፡ ፲፱ ።

ስለ ፡ ትልቅ ፡ አዳራሽ ።

በምሥራቅ ፡ አገር ፡ ጥግ ፡ ጥጉን ፡ ስሔድ ፡ አንድ ፡ ታላቅ ፡ አዳራሽ ፡ አየሁና ፡ ቶሎ ፡ ብዬ ፡ ወደዚያ ፡ ሔድሁ ፤ በስተውጭም ፡ እጅግ ፡ ያማረ ፡ ነበረና ፡ ገብቼ ፡ ለማየት ፡ ቸኩልሁ ።

ነገር ፡ ግን ፡ ወደ ፡ በር ፡ በደረስሁ ፡ ጊዜ ፡ ምናልባት ፡ በረኛ ፡ ይኖራል ፡ ብዬ ፡ ደጃ ፡ ሰላሙን ፡ ለመግባት ፡ ስለ ፡ ፈራሁ ፡ አንድ ፡

ሰዓት ፡ ያህል ፡ ተቀመጥሁ ። ቢሆንም ፡ ግባ ፡ የሚል ፤ ወይም ፡ ተመለስ ፡ የሚል ፡ አንድ ፡ ሰው ፡ ስንኳ ፡ አልነበረምና ፡ ወደ ፡ አዳራሹ ፡ ቀረብሁ ። አዳራሹም ፡ ተቆልፎ ፡ ነበረ ። በዚህ ፡ ነገር ፡ ተጨንቄ ፡ ሳለሁ ፡ ከወደ ፡ ጓሮ ፡ አንድ ፡ ብላቴና ፡ መጣ ።

ማን ፡ ትባላለህ ፡ አልሁት ፤
መልካም ፡ አሳብ ፡ እባላለሁ ፡ አለኝ ።
ይህ ፡ አዳራሽ ፡ የማነው ፡ አልሁት ፤
የንጉሡ ፡ ልጅ ፡ የክርስቶስ ፡ ነው ፡ አለኝ ።
ለምን ፡ ጉዳይ ፡ ብሎ ፡ ሠራው ፡ አልሁት ።

ለልብስ ፡ ማጠቢያና ፡ ለመሣሪያ ፡ መስቀያ ፡ ብሎ ፡ ነው ። በስተ ፡ ውስጡ ፡ ሁለት ፡ ክፍል ፡ አለው ፤ ባንድ ፡ ወገኑ ፡ ከሰይጣንና ፡ ከአይሁድ ፡ ጋራ ፡ የተዋጋበት ፡ የጦርነት ፡ መሣሪያ ፡ ተሰቅሎበታል ። በሁለተኛውም ፡ ወገን ፡ አሽከሮቹ ፡ ልብሳቸውን ፡ ያጥቡበታል ፡ አለኝ ። ራእ ፡ ፯ ፡ ፲፫—፲፬ ።

የጦርነቱ ፡ መሣሪያ ፡ ጥሩ ፡ ጥሩ ፡ ነውን ፡ አልሁት ። እንዴታ ፤ ግን ፡ ከባድ ፡ ከባድ ፡ ነው ፤ ክርስቶስ ፡ ኃይለኛ ፡ ነበረና ፡ ሁሉንም ፡ ይዞ ፡ ተሰልፎ ፡ ነበረ ፡ እንጂ ፡ ሌላ ፡ ሰውስ ፡ ቢሆን ፡ አንዱን ፡ መሣሪያ ፡ ስንኳ ፡ ይዞ ፡ ሊሰለፍ ፡ አይችልም ፡ ነበር ፡ አለኝ ።

የጦርነቱ ፡ መሣሪያ ፡ ስንት ፡ ነው ፡ አልሁት ።

እኔ ፡ የማውቀው ፡ አሥራ ፡ ሰባት ፡ ይሆናል ። ቊጥሩም ፡ ከዚህ ፡ እንደሚከተለው ፡ ነው ።

እሥራት ፤ ስድብ ፤ ጥፊ ፤ ግርፋት ፤ የሾህ ፡ አክሊል ፤ መስቀል ፡ ችንካር ፤ ምራቅ ፤ በትር ፤ ልግጫ ፤ ሐሞት ፤ መራራ ፤ ራቂትነት ፤ ውሀ ፡ ጥም ፤ ሞት ፤ በጦር ፡ መወጋት ፤ መቃብር ፤ ስሙን ፡ የማላውቀው ፡ ሌላም ፡ ብዙ ፡ መሣሪያ ፡ አለ ፡ አለኝ ። ማቴ . ፳፯ ፡ ፩—፳፰ ።

ክርስቶስ ፡ ከአይሁድና ፡ ከሰይጣን ፡ ጋራ ፡ ሲዋጋ ፡ ይህን ፡ ሁሉ ፡ የጦርነት ፡ መሣሪያ ፡ ይዞ ፡ ነውን ፡ አልሁት ።

እንዴታ ። ያውስ ፤ አንድ ፡ ሰዓት ፡ ብቻ ፡ ነውን ፡ ከአሙስ ፡ ማታ ፡ ጀምሮ ፡ እስከ ፡ ዓርብ ፡ ዘጠኝ ፡ ሰዓት ፡ ድረስ ፡ ነው ፡ እንጂ ፡ አለኝ ።

ይህንም ፡ ከነገረኝ ፡ በኋላ ፡ ወደ ፡ መጣበት ፡ ዘወር ፡ አለ ።

እኔም ፡ ወደ ፡ አዳራሹ ፡ ውስጥ ፡ ገብቼ ፡ መሣሪያውን ፡ ሁሉ ፡ ለማየት ፡ አሰብሁ ፤ ነገር ፡ ግን ፡ በሩ ፡ ተቆልፎ ፡ ነበርና ፡ ደጅ ፡ ብመታ ፡ የሚከፍትልኝ ፡ አላገኘሁም ።

ከዚህም ፡ በኋላ ፡ በራሴ ፡ እውቀት ፡ የሚባል ፡ መክፈቻ ፡ ነበረኝና ፡ ተኪሴ ፡ አውጥቼ ፡ ወደ ፡ ቁልፉ ፡ ውስጥ ፡ አግብቼ ፡ በል ፡ ና ፡ ተከፈት ፡ እያልሁ ፡ እታገል ፡ ጀመርሁ ።

ነገር ፡ ግን ፡ ብደክም ፡ ብደክም ፡ ማን ፡ ፍንክች ፡ ይበል ።

ያ ፡ መልካም ፡ አሳብ ፡ የሚባል ፡ ብላቴና ፡ በሩቅ ፡ ቆሞ ፡ ይመለከተኝ ፡ ኑሮ ፡ ሲሮጥ ፡ ወደኔ ፡ መጥቶ ፡ ምነው ፡ ምን ፡ ያለህ ፡ ደፋር ፡ ነህ ፤ በሌላ ፡ መክፈቻ ፡ እከፍታለሁ ፡ ብለህ ፡ እንዴህ ፡ ስትታገል ፡ ይህ ፡ ቊልፍ ፡ ቢሰበር ፡ እንዴት ፡ ልትሆን ፡ ኖሯል ። ዘበኞች ፡ አግኝተውህ ፡ ቢሆን ፡ እጅህን ፡ አንጠልጥለው ፡ ወደ ፡ ግዞት ፡ ይሰዱህ ፡ ነበረ ። አሁን ፡ አንተ ፡ ቊልፍህን ፡ ሌላ ፡ ሰው ፡ ቢከፍተው ፤ ወይም ፡ ቢሰብረው ፡ ታንቄ ፡ ልሙት ፡ ትላለህን ፤ አሁንም ፡ የቊልፍን ፡ መክፈቻ ፡ የያዘው ፡ መንፈስ ፡ ቅዱስ ፡ ነውና ፡ እርሱ ፡ መጥቶ ፡ ካልከፈተልህ ፡ እገባለሁ ፡ ብለህ ፡ አታስብ ፤ ከቶ ፡ ብታስብም ፡ አይሆንልህም ፡ አለኝ ። ዮ ፡ ፲፬ ፡ ፳፯ ።

ይህንም ፡ ስንነጋገር ፡ የእኔን ፡ መክፈቻ ፡ ወደ ፡ ቊልፍ ፡ ውስጥ ፡ እንዳገባሁት ፡ ነበረና ፡ ሳላወጣው ፡ ያ ፡ መንፈስ ፡ ቅዱስ ፡ ከተፍ ፡ ማለት ፡ ነዋ ።

በዚያ ፡ ጊዜ ፡ ምን ፡ ይዋጠኝ ። እጄን ፡ እያርገበገብሁ ፡ አይቴኑ ፡ አሐውር ፡ እመንፈስክ ። ወአይቴ ፡ እጐይይ ፡ እምቅድመ ፡ ገጽክ ። እመኔ ፡ ዓረጉ ፡ ውስተ ፡ ሰማይ ፡ ሀየኔ ፡ አንተ ። ወእመኔ ፡ ወረድኩ ፡ ውስተ ፡ ቀላይ ፡ ሀየኔ ፡ ሀሎክ ። ወእመኔ ፡ ነሣእኩ ፡ ክንፈ ፡ ከመ ፡ ርግብ ። ወሰረርኩ ፡ እስክ ፡ ማኅለቅተ ፡ ባሕር ። ሀየኔ ፡ እዴክ ፡ ትመርሐኔ ፡ ወታነብረኔ ፡ የማንክ ። መንክር ፡ ግብርክ ፡ ወነፍስየ ፡ ጥቀ ፡ ትጤይቆ ። ወኢይትኃባእ ፡ እምኔክ ፡ አዕፅምትየ ፡ ዘገበርኩ ፡ በኅቡዕ ። ወኢአካልየ ፡ በመትሕተ ፡ ምድር ። ወዘሂ ፡ ገበርኩ ፡ ርእያ ፡ አዕይንትየ ፡ እያልሁ ፡ መቀባጠር ፡ ሆነ ። መዝ ፡ ፻፴፱ ፡ ፯—፲፯ ።

እኔ ፡ ፈርቼ ፡ እንዲህ ፡ ተጨነቅሁ ፡ እንጂ ፡ እርሱ ፡ ግን ፡ ጥቂትስ ፡ እንኳ ፡ ክፉ ፡ ነገር ፡ አልተናገረኝም ።

መክፈቻዬንም ፡ አውጥቶ ፡ ጥሎ ፡ በርሱ ፡ መክፈቻ ፡ ከፍቶ ፡ አስገባኝ ።

በገባሁም ፡ ጊዜ ፡ አንድ ፡ ነጭ ፡ በግ ፡ ታርዶ ፡ በሳንቃ ፡ እንጨት ፡ ላይ ፡ ወድቆ ፡ አየሁ ፡ ብዙ ፡ ሰዎችም ፡ ልብሳቸውን ፡ እያወለቁ ፡ በደሙ ፡ ያጥባሉ ። ደሙም ፡ ሳያቋርጥ ፡ ይወርዳል ። ልብሳቸውን ፡ ሲነክሩት ፡ ለጊዜው ፡ ደም ፡ ይመስላል ፤ ጠምዝዘው ፡ ሲያወጡት ፡ ግን ፡ ከበረዶ ፡ አሥር ፡ ጊዜ ፡ ይነጣል ። ያነንም ፡ ይለብሱና ፡ ከተሰቀለው ፡ የጦርነት ፡ መሣሪያ ፡ አንዳንድ ፡ እየያዙ ፡ ይወጣሉ ። አንዱ ፡ አጥቦ ፡ ሲወጣ ፡ ሌላው ፡ ይገባል ።

እጅግም ፡ ተደነቅሁ ፡ ለመንገዴ ፡ ባልቸኩልሁ ፡ እነርሱን ፡ ስመለከት ፡ በኖርሁ ፡ ነበረ ።

ባዳራሹም ፡ በስተቀኝ ፡ በኩል ፡ በመዘውር ፡ ገብቶ ፡ የሚፈስ ፡ ውሀ ፡ አየሁ ። የጥሩነቱ ፡ ነገር ፡ እጅግ ፡ ያስደንቃል ፤ በስተላይም ፡

ወገን ፡ ከዚህ ፡ ውሀ ፡ የሚጠጣ ፡ ለዘላለም ፡ አይጠማም ፡ የሚል ፡
ጽፈት ፡ ተሰቅሎ ፡ ይታያል ። ዮሐ . ፬ ፡ ፲፬ ።

እኔ ፡ ግን ፡ መቅጃ ፡ አልነበረኝምና ፡ በእፍኜ ፡ እየዘገንሁ ፡ ፋት ፡
ፋት ፡ አድርጌ ፡ ወጣሁ ።

ምዕራፍ ፡ ፳ ።

ስለ ፡ ትልቅ ፡ ሐዘን ።

በዚያም ፡ ወራት ፡ አንድ ፡ ቀን ፡ ከቀትር ፡ በኋላ ፡ ባንድ ፡ ስፍራ ፡
ተቀምጬ ፡ አንገቴን ፡ ከጉልበቴ ፡ ጋራ ፡ እያስታገልሁ ፡ አዘን ፡
ጀመርሁ ።

ወዳጄ ፡ ልቤም ፡ ወደኔ ፡ ቀርቦ ፡ ምነው ፡ ዛሬ ፡ እንዲህ ፡ አድ-
ርገህ ፡ አዝነሃል ፡ አለኝ ።

ወደ ፡ አዳራሹ ፡ ውስጥ ፡ በገባሁ ፡ ጊዜ ፡ የውኃ ፡ መቅጃ ፡ ባለ
መያዜ ፡ እየተናደድሁ ፡ ነው ፡ አልሁት ።

ተጠምተሃልን ፡ አለኝ ።

መጠማትስ ፡ አልተጠማሁም ፤ ነገር ፡ ግን ፡ ውኃ ፡ መቅጃ ፡
በነበረኝ ፡ እኔም ፡ በብዙ ፡ እጠጣ ፡ ነበር ፤ ደግሞ ፡ በመቅጃው ፡ ይገፍ-
በት ፡ እወጣ ፡ ነበር ፡ አልሁት ።

አንተን ፡ ካልጠማህ ፡ ለማን ፡ ብለህ ፡ ይህን ፡ አስብህ ፡ አለኝ።
ሞኝ ፡ ነህን ፤ አሁን ፡ ባልጠማ ፡ ሌላ ፡ ቀን ፡ መጠማቴ ፡ ይቀራልን ፤
ደግሞስ ፡ ስንቱ ፡ ጎረቤቶቼ ፡ በውኃ ፡ ጥም ፡ ይተላለቁ ፡ ይመስል
ሃል ። ከዚያ ፡ ከውኃ ፡ ቀድቼ ፡ በነበረ ፡ ይህን ፡ ጊዜ ፡ አንዳንድ ፡
ጉንጭ ፡ ሙሉ ፡ አቀምሳቸው ፡ ነበርሁ ። ዘነጋኸውን ፡ ያ ፡ ባለጠጋ ፡
ዘመዳችን ፡ ንጉሡ ፡ አስጠርቶት ፡ በሔደ ፡ ጊዜ ፡ ስለ ፡ በረሃው ፡
ጽናት ፡ ውኃ ፡ ጥም ፡ ይዞት ፡ አንድ ፡ ጠብታ ፡ ውኃ ፡ የሚያቀምሰኝ ፡
ሰው ፡ ባገኘሁ ፡ እያለ ፡ ሲያለቅስ ፡ ወድቆ ፡ አልቀረምን ። ሉቃስ ፡ ፲፮ ፡ ፳፬ ።

የዚህ ፡ ነገር ፡ ትዝ ፡ እያለኝ ፡ ብዙኅ ፡ አዘንሁ ፡ አልሁት ።

ወዳጄ ፡ ልቤም ፡ ይህን ፡ ስነግረው ፡ ስቅቅ ፡ ብሎ ፡ አለቀሰ ፤
እንቦቹም ፡ በጉንጩ ፡ ይወርዱ ፡ ጀመሩ ።

ወዳጄ ፡ ልቤ ፡ ሆይ ፤ ስለ ፡ ምን ፡ ታለቅሳለህ ፤ አሁን ፡ በነገር
ሁህ ፡ ነገር ፡ ነውን ፡ ወይስ ፡ ሌላ ፡ ነገር ፡ ትዝ ፡ ብሎህ ፡ ነው ፡ አልሁት።

ሌላ ፡ ነገር ፡ ትዝ ፡ ብሎኝ ፡ አይደለም ። ነገር ፡ ግን ፡ የባለጠጋ
ጋውን ፡ ነገር ፡ ብታነሣ ፡ የወደቀበት ፡ ስፍራ ፡ ትዝ ፡ አለኝና ፡ ነው ።
ያንን ፡ ስፍራ ፡ በሩቅ ፡ ቁሜ ፡ አይቼዋለሁ ፡ አለኝ ።

እንዴት ፡ ያለ ፡ ነው ፡ አልሁት ።

ስፍራውም ፡ እጅግ ፡ በረሃና ፡ ጎድጓዳ ፡ ስለ ፡ ሆነ ፤ መሬቱ ፡ እንደ ፡ እሳት ፡ ይግላል ። የጸሐይ ፡ ሙቀት ፡ ሲፋጅ ፡ ጸሐይ ፡ ቦታ ሞን ፡ ለቃ ፡ (ትታ) ፡ የወረደች ፡ ይመስላል ።

ዳግመኛ ፡ የምድር ፡ አራዊት ፡ ሁሉ ፡ እባብም ፤ ዘንዶም ፤ ጊን ጥም ፡ በየመንገዱ ፡ ዳር ፡ ተጋድመው ፡ ያሰውን ፡ እግር ፡ ይጠብቃሉ ።

በዚያ ፡ መንገድ ፡ የሚሔዱ ፡ ሰዎች ፡ ሁሉ ፡ ምላሳቸው ፡ በውኃ ፡ ጥም ፡ ይታሠራል ። ጥርሳቸውንም ፡ ያፋጫሉ ። ወዲያም ፡ ወዲህም ፡ ቢመለከቱ ፡ አይዟችሁ ፡ የሚል ፡ አንድ ፡ ሰው ፡ ስንኳ ፡ አያገኙም። መዝ ፡ ፵፱ ፡ ፯—፰ ።

በስተ ፡ ላይ ፡ ወገን ፡ ጥቂቶች ፡ መንደሮች ፡ ይታያሉ ። ነገር ፡ ግን ፡ በዙሪያቸው ፡ እልም ፡ ያለ ፡ ገደል ፡ ነው ። ሰውስ ፡ ይቅርና ፡ አሞራ ፡ ስንኳ ፡ አያልፍበትም ። ኢዮብ ፡ ፳፰ ፡ ፯ ።

እግር ፡ ክፉ ፡ ነውና ፡ ምናልባት ፡ የኛም ፡ መንገድ ፡ ባለጠጋው ፡ በሔደበት ፡ የሆነ ፡ እንደ ፡ ሆነ ፡ እንዴት ፡ እንሆናለን ፡ ብዬ ፡ ያዘንሁበት ፡ ምክንያት ፡ ይህ ፡ ነው ፡ አለኝ ።

በእውነትም ፡ ይህ ፡ ነገር ፡ እጅግ ፡ የሚያሳዝን ፡ ነው ።

ነገር ፡ ግን ፡ ንጉሡ ፡ ባስጠራን ፡ ጊዜ ፡ የክርስቶስ ፡ ሞት ፡ የሚባለውን ፡ ካርታ ፡ ያገኘን ፡ እንደ ፡ ሆነ ፡ ያንን ፡ እያየን ፡ ደጋ ፡ ደጋውን ፡ እንሔዳለን ።

ትልቁስ ፡ ጭንቀት ፡ የክርስቶስ ፡ ሞት ፡ የሚባለውን ፡ ካርታ ፡ ያገኘን ፡ እንደ ፡ ሆነ ፡ ነው ። ካርታውንም ፡ ካገኘን ፡ ወደ ፡ አንዱ ፡ ፈረፈር ፡ ወድቀን ፡ እንቀራለን ፡ እንጂ ፡ ያ ፡ ባለጠጋ ፡ የሔደበትን ፡ በረሃ ፡ እንዘልቃለን ፡ ብለን ፡ አናስብም ፡ አልሁት ።

እውነት ፡ ነው ፤ ግን ፡ ለሁሉም ፡ ነገር ፡ የተቀደሰ ፡ ፈቃዱ ፡ ይሁንልን ፡ አሜን ፡ አለኝ ።

ይህንም ፡ ተነጋግረን ፡ መንገዳችንን ፡ ለመሄድ ፡ ጀመርን ።

ምዕራፍ ፡ ፳፩ ።

ስለ ፡ ዕድሜ ፡ ተራራ ።

ከዚህም ፡ በኋላ ፡ ዕድሜ ፡ የሚባለውን ፡ ተራራ ፡ ለማየት ፡ ሔድሁ ፤ በጥጉ ፡ ቆሜ ፡ ብመለከት ፡ ሄኖክና ፡ ኤልያስ ፡ ወደ ፡ ጫፉ ፡ ወጥተው ፡ ፊጥ ፡ ብለው ፡ ተቀምጠው ፡ ይታያሉ ። ዘፍጥ ፡ ፭ ፡ ፳፬ ። ፪ ፡ ነገ ፡ ፪ ፡ ፲፩ ።

መቼም ፡ አሳብ ፡ አይቀርምና ፡ ምናልባት ፡ እኔም ፡ ብወጣ ፡
እንደርሳቸው ፡ ወደ ፡ ጫፉ ፡ እደርስ ፡ ይሆንን ፡ ብዬ ፡ ወደ ፡ ተራ-
ራው ፡ እግር ፡ ቀረብሁ ።

ነገር ፡ ግን ፡ በዕድሜ ፡ ተራራ ፡ እግር ፡ የስንት ፡ ፍጥረቶች ፡
ሬሳ ፡ አየሁ ፡ ብላችሁ ፡ ታምኑኛላችሁን ። ሰማይና ፡ ምድር ፡ ወረ-
ቀት ፤ መላእክት ፡ ጸሐፊዎች ፤ ባሕር ፡ ቀለም ፡ ሁኖ ፡ ተጽፎና ፡ ተቈ-
ጥሮ ፡ ያልቅ ፡ እንደ ፡ ሆነ ፡ ነው ፡ እንጂ ፡ አንድ ፡ ሰው ፡ ሊጽፈውና ፡
ሊቈጥረው ፡ አይችልም ።

የሰው ፡ ወገን ፡ ሬሳ ፡ ባንድ ፡ ወገን ። የእንስሳ ፡ ወገን ፡ ሬሳ ፡
ባንድ ፡ ወገን ። የአራዊት ፡ ወገን ፡ ሬሳ ፡ ባንድ ፡ ወገን ። የአዕዋፍ ፡
ወገን ፡ ሬሳ ፡ ባንድ ፡ ወገን ፤ የተንቀሳቃሽ ፡ ወገን ፡ ሬሳ ፡ ባንድ ፡
ወገን ፤ እነዚህ ፡ ሁሉ ፡ እንደ ፡ ቅጠል ፡ ረግፈው ፡ ይታያሉ ።

ሬሳውንም ፡ ሁሉ ፡ በየወገኑ ፡ ካየሁ ፡ በኋላ ፡ ቀና ፡ ብዬ ፡ ወደ ፡
ዕድሜ ፡ ተራራ ፡ ብመለከት ፡ እንስሳውም ፤ አራዊቱም ፤ አዕዋፉም ፤
ተንቀሳቃሹም ፤ የሰውም ፡ ወገን ፡ ሁሉ ፡ ወደ ፡ ዕድሜ ፡ ተራራ ፡ ለመ-
ውጣት ፡ ይፍጨረጨራሉ ። ነገር ፡ ግን ፡ ያንን ፡ የዕድሜ ፡ ተራራ ፡
እስከ ፡ ጫፉ ፡ የወጣ ፡ ፍጥረት ፡ የለም ።

እኩሉ ፡ ከተራራው ፡ መካከል ፡ ሲደርሱ ፡ ይወድቃሉ ፤ እኩ-
ሉም ፡ ገና ፡ ጥቂት ፡ ከፍ ፡ እንዳሉ ፡ ይወድቃሉ ፤ እኩሉም ፡ ገና ፡
አንድ ፡ ጊዜ ፡ እንደተራመዱ ፡ ይወድቃሉ ፤ እኩሉም ፡ ገና ፡ እንወ-
ጣለን ፡ ብለው ፡ ሲያስቡ ፡ ይወድቃሉ ።

ይህንም ፡ አይቼ ፡ ብዙ ፡ አለቀስሁ ።

ያ ፡ ወዳጄ ፡ ልቤ ፡ ግን ፡ እጅግ ፡ ቸኩሎ ፡ ነበረና ፡ እንሒድ ፡
እንጂ ፡ በዚህ ፡ ቆመን ፡ እንኖራለን ።

ይህ ፡ አሁን ፡ የምታየው ፡ ሁሉ ፡ ላንተ ፡ እንግዳ ፡ ቢሆንብህ ፡
አታድንቅ ፤ ዓለም ፡ ከተፈጠረ ፡ ጀምሮ ፡ እንዲሁ ፡ ነው ፡ አለኝ ።

ምንስ ፡ ቢሆን ፡ ክርስቲያን ፡ አይደለሁምን ። ስለዚህ ፡ ይህን ፡
ሁሉ ፡ የሰው ፡ ሬሳ ፡ አይቼ ፡ ዝም ፡ ብዬ ፡ ብሔድ ፡ መልካም ፡ አይ-
ሆንምና ፡ ወደ ፡ ዛፉ ፡ እግር ፡ አርፈን ፡ ከዳዊት ፡ መዝሙር ፡ ጥቂት ፡
ልዘምር ፡ አልሁት ።

ከዚህም ፡ በኋላ ፡ ዳዊቱን ፡ በጉልበቱ ፡ ላይ ፡ ዘርግቼ ፡ ልዘ-
ምር ፡ ጀመርሁ ፤ እንዲህ ፡ እያልሁ ።

ምንትኑ ፡ ውእቱ ፡ ሰብእ ፡ ከመ ፡ ትዝክሮ ።

ወምንትኑ ፡ ዕጓለ ፡ እመሕያው ፡ ከመ ፡ ተሐውጾ ።

ሕቀ ፡ አሕፀፀኮ ፡ እመላእክቲከ ። መዝ ፡ ፰ ፡ ፬—፭ ።

እስመ ፡ ሐልቀ ፡ በሕማም ፡ ሕይወትየ ።

ወዓመትየኒ ፡ በገዓር ።

ወደክመ ፡ በተጽናስ ፡ ኃይልየ ።
 ወአንቀልቀለ ፡ ኩሉ ፡ አዕዕምትየ ። መዝ ፡ ፴፩ ፡ ፩ ።
 ወእቤ ፡ በልሳንየ ፡ ንግረኒ ፡ እግዚአ ፡ ደኃሪትየ ።
 ምንት ፡ እማንቱ ፡ ጉልቄን ፡ ለመዋዕልየ ።
 ከመ ፡ አእምር ፡ ለምንት ፡ እዴኃር ፡ አነ ።
 ናሁ ፡ ብሉያተ ፡ ረሰይኮን ፡ ለመዋዕልየ ።
 ወአካልየኒ ፡ ወኢከመ ፡ ምንት ፡ በቅድሚከ ።
 ወባሕቱ ፡ ከንቱ ፡ ኩሉ ፡ ደቂቀ ፡ ዕንላ ፡ እመሕያው ።
 ወከመ ፡ ጽላሎት ፡ ያንሶሱ ፡ ኩሉ ፡ ሰብእ ።
 ወባሕቱ ፡ ከንቶ ፡ ይትሀወኩ ።
 ይዘግቡ ፡ ወኢያአምሩ ፡ ለዘያስተጋብኡ ።
 በተግሣጽከ ፡ በእንተ ፡ ኃጢአቱ ፡ ተዛልፍኮ ፡ ለሰብእ ።
 ወመሰውካ ፡ ከመ ፡ ሣሬት ፡ ለነፍሱ ።
 ወባሕቱ ፡ ከንቶ ፡ ይትሀወኩ ፡ ኩሉ ፡ ሰብእ ። መዝ ፡ ፴፱ ፡
 ፫—፲፩ ።
 ተዘክር ፡ ምንት ፡ ውእቱ ፡ ኃይልየ ።
 ቦኑ ፡ ለከንቱ ፡ ፈጠርኮ ፡ ለዕንላ ፡ እመሕያው ።
 መኑ ፡ ሰብእ ፡ ዘየሐዩ ፡ ወኢይሬእያ ፡ ለሞት ።
 ወመኑ ፡ ዘያድግና ፡ ለነፍሱ ፡ እምእደ ፡ ሲኣል ።
 መዝ ፡ ፹፰ ፡ ፵፯—፵፰ ።
 እስመ ፡ ሐልቀ ፡ ከመ ፡ ጢስ ፡ መዋዕልየ ።
 ወነቅጸ ፡ ከመ ፡ ሣዕር ፡ አዕዕምትየ ።
 ወመዋዕልየኒ ፡ ከመ ፡ ጽላሎት ፡ ሐለፈ ።
 ወአነሂ ፡ ከመ ፡ ሣዕር ፡ የበስኩ ።
 ንግረኒ ፡ ውህዶን ፡ ለመዋዕልየ ።
 ወኢትሰደኒ ፡ በመንፈቀ ፡ ዓመትየ ።
 ወኩሉ ፡ ከመ ፡ ልብስ ፡ ይበሊ ።
 ወከመ ፡ ሞጣሕት ፡ ትዌልጦሙ ፡ ወይትዌለጡ ።
 መዝ ፡ ፻፪ ፡ ፫—፳፯ ።
 ተዘክር ፡ እግዚአ ፡ ከመ ፡ መሬት ፡ ንሕነ ።
 ወሰብእስ ፡ ከመ ፡ ሣዕር ፡ መዋዕሊሁ ።
 ወከመ ፡ ጽኒ ፡ ገዳም ፡ ከማሁ ፡ ይፈሪ ።
 እስመ ፡ መንፈስ ፡ ይወጽእ ፡ እምኔሁ ፡ ወኢይሄሉ ፡ እንከ ።
 ወኢያአምር ፡ እንከ ፡ መካኖ ። መዝ ፡ ፻፲ ፡ ፲፬—፲፯ ።
 ምንትኑ ፡ ውእቱ ፡ ሰብእ ፡ ከመ ፡ ታስተርኢ ፡ ሎቱ ።
 ወዕንላ ፡ እመሕያውሰ ፡ ዘተሐስቦ ።
 ሰብእስ ፡ ከንቶ ፡ ይመስል ።
 ወመዋዕሊሁኒ ፡ ከመ ፡ ጽላሎት ፡ የሐልፍ ። መዝ ፡ ፻፵፬ ፡ ፫ ።

ይህንም : ከጨረስሁ : በኋላ : ቆሜ : የሬሳውን : ብዛት : እያ
የሁ : አደንቅ : ጀመርሁ ።

ወዳጄ : ልቤም : ወደእኔ : ቀርቦ : እንዲህ : የሚያስደንቅህ :
የሞቱት : ሰዎች : ነገር : ነውን : አለኝ ።

አዎን : አንተሳ : አልሁት ።

እኔስ : የሚያስደንቀኝ : የሄኖክና : የኤልያስ : ነገር : ነው :
አለኝ ።

እንደምን : አልሁት ።

የዕድሜ : ተራራን : ወጥተው : ወደ : ጫፉ : ከደረሱ : በኋላ :
ተደላድለው : አይቀመጡምን ። እንዲህ : አጉል : አቀማመጥ : ተቀ
ምጠው : ቍልቍል : ቍልቍል : ሲመለከቱ : ቢወድቁ : እንደምን :
ሊሆኑ : ነው ።

እነዚህ : ሰዎች : ያልወደቁ : እንደሆነ : ምን : ተናገረ : በለኝ :
አለኝ ።

እውነትህ : ነው ፤ አጉል : አቀማመጥ : ተቀምጠዋል ። ነገር :
ግን : ቢወድቁስ : ባይወድቁስ : እኛ : ምንቸገረን : ከወደቁማ : ሥጋ
ቸውስ : ለመቃብር : ይገኛልን ። ደግሞም : እነዚህ : ሰዎች : ይህን :
የዕድሜ : ተራራ : በገዛ : ኃይላቸው : ሊወጡ : ባልቻሉም : ነበር ።
ስለዚህ : ያወጣቸው : ጌታ : ያውቅላቸዋል ። ራእ : ፱ : ፩ ።

ግን : ሁሉንም : በዓይን : ለማየት : ያብቃን ፤ በጀሮም : ለመ
ስማት : ያብቃን ። አሁንስ : መንገዳችንን : እንሒድ ። ምንም :
ቢሆን : የደቡብን : አገር : ሳናይ : ወዳገራችን : አንመለስም : አል
ሁት ።

ምዕራፍ : ፳፪ ።

ስለ : ደቡብ : መንገድ ።

ከዚህም : በኋላ : ወደ : ደቡብ : አገር : ሔድሁ ።

የደቡብ : አገር : ሰፊ : ሜዳ : ነበረና : በእግሬ : ሔጄ : ወደ :
አሰብሁበት : እንዳልደርስ : አወቅሁ ።

ስለዚህ : አንዲት : ሰጋር : በቅሎ : ገዛሁና : ስሟን : ማንበብ :
ብቻ : ብዬ : አወጣሁላት ።

በሁለት : ዓይን : ልገም : ለጉሜ : ወዳጄ : ልቤን : አፈናጥጬ።
አንድ : ጊዜ : ሾጥ : ባደርጋት : የሚበልጠውን : ሜዳ : አሳለፍሁት ።

በዚያም : ምርማሪ : የሚባል : ግር : የበቀለበት : መስክ : አገኘሁ ፤ ይህ : መስክ : የማነው : ብዬ : ብጠይቅ : የባሻ : ማስተዋል : ነው : አሉኝ ፤ እርሳቸውስ : ደግ : ሰው : ናቸው : አንድ : አፍታ : ባግጣት : የሚቈጡኝ : አይመስለኝም : ብዬ : ልንሟገን : አውልቄ : ለቀቅኋት ። ጥቂትም : እንደ : ነጩኝ : እንደ : ገና : ለጉሜ : አሰግር : ጀመርሁ ።

ነገር : ግን : የደቡብ : አገር : እጅግ : ሰፊ : ስለ : ሆነ : ፊት : ለፊት : አልዘልቀውም : ብዬ : ባንድ : ወገን : አቋርጬ : ወደ : ምሥራቅ : ተመለስሁ ። ወዳጅ : ልቤም : ምነው : ባቋራጭ : መንገድ : ተመለስህ ፤ ይህን : ጊዜ : እኔ : ብዬህ : በሆነ : እልክህ : ይመጣ : ነበረ : አለኝ ።

እንኳን : እንኳን : አንተ : እንደ : ሰለቸኸኝ : አውቄ : ወደ : ምሥራቅ : አገር : ሔደን : ወዳጆቻችንን : ሁሉ : ተሰነባብተን : ወዳገራችን : እንድንመለስ : ብዬ : ነው : እንጂ : ለሌላ : ነገር : ብዬ : አይደለም : አልሁት ።

ይህስ : ከሆነ : መልካም : ነው : አለኝ ።

ምዕራፍ : ፳፫ ።

ስለ : መሰነባበት ።

ይህንም : ከተነጋገርን : በኋላ : ወደ : ምሥራቅ : አገር : ደረስሁ ። የምሥራቅ : አገር : ግን : ለበቅሎ : የማይመች : ወጣ : ገባ : መሬት : ነበረና : በቅሎዬን : ማንበብ : ብቻን : ለሊቀ : ካህናት : መራቀቅ : ሸጥሁላቸው ። በእግሬም : ለመሔድ : ጀመርሁ ። ነገር : ግን : ዱሮ : በቅሎ : ተለመደና : እግሬ : ይደካክም : ጀመረ ።

ከዚህም : በኋላ : እያዘገምሁ : ወደ : ድህነት : ቤት : ደረስሁ ። ድህነትም : ባየኝ : ጊዜ : እጅግ : ደስ : አለው ። ከሰላምታም : በኋላ : ስለ : ልጆቼና : ስለ : ሚስቴ : ጤና : ጠየቀኝ ።

ደኅና : ናቸው : እግዚአብሔር : የዕለት : ምግብና : ያመት : ልብስ : አልነሣቸውም : አልሁት ። ፩ : ጢሞ : ፮ : ፰ ።

ከዚህም : በኋላ : ወደ : ቤት : ገባን ። እርሱም : ቶሎ : ብሎ : እንጀራውን : በሌማት ፤ ጐመኑን : በድስት : አድርጎ : አቀረበልኝ ።

እኔም : ባርከህ : ቀድሰህ : ስጠኝ : ብዬ : ፈጣሪዬን : ለምኜ : እስክጠግብ : በላሁ ።

ከበላሁም : በኋላ : ይህን : የበላሁትን : ለጤና : አድርግልኝ ፤ በመንግሥተ : ሰማያትም : መንፈሳዊ : ምግብ : እንድትመግብኝ :

እለምንሃለሁ ፡ ብዬ ፡ ፈጣሪዬን ፡ አመስግኜ ፡ ወደ ፡ መኝታ ፡ ቤቴ ፡ ሔድሁ ።

በነጋም ፡ ጊዜ ፡ ለመሔድ ፡ ተነሣሁ ፤ ድኅነትም ፡ ብዙ ፡ መን ገድ ፡ ሸገኝ ።

ምክርም ፡ መከረኝ ። ምክሩም ፡ እንዲህ ፡ ነበር ።

ብልጥግና ፡ የሚባል ፡ ወምበዴ ፡ ተነሥቶ ፡ ሰውን ፡ ሁሉ ፡ ሊፈጅ ፡ ነው ፤ አሁንም ፡ አንተ ፡ ተጠንቅቀህ ፡ ሒድ ፡ አለኝ ። ፩ ፡ ጢ ፡ ፮ ፡ ፱—፲ ።

እንደ ፡ ምን ፡ አድርጌ ፡ እጠነቀቃለሁ ። እነሆ ፡ አንተ ፡ እንደ ምታየኝ ፡ ባዶ ፡ እጄን ፡ ነኝ ። ቢመጣብኝስ ፡ በምን ፡ እመልሰዋለሁ ፡ አልሁት ።

እርሱም ፡ ወደ ፡ ቤቴ ፡ እየሮጠ ፡ ተመልሶ ፡ ይበቃኛል ፡ የሚባል ፡ አፎቂውን ፡ ይዞልኝ ፡ መጣ ። ያንንም ፡ በጫንቃዬ ፡ ላይ ፡ አድርጌ ፡ እየተጐማለልሁ ፡ ሔድሁ ።

ትሕትናንም ፡ ለመሰናበት ፡ ሔድሁ ። ተሰነባብተንም ፡ ስሔድ ፡ ስለ ፡ መንገዴ ፡ መከረኝ ።

ምክሩም ፡ እንዲህ ፡ ነበር ።

በዚህ ፡ ወራት ፡ ትዕቢት ፡ የሚባል ፡ አንበሳ ፡ ከበረሃ ፡ መጥቶ ፡ መንገደኞችን ፡ ሁሉ ፡ እየሰበረ ፡ ሊጥል ፡ ጀምሯል ። አሁን ፡ ስትሔድ ፡ ስንኳ ፡ ብዙ ፡ ሬሳ ፡ ወድቆ ፡ ታገኛለህ ፤ አንተ ፡ ግን ፡ ተጠንቅቀህ ፡ ሒድ ፡ አለኝ ።

እነሆ ፡ አንተ ፡ እንደምታየኝ ፡ በእጄ ፡ መሣሪያ ፡ የለኝም ፤ እንደምን ፡ ልጠንቀቅ ፡ አልሁት ።

በዚያ ፡ ጊዜ ፡ አላዋቂ ፡ ነኝ ፡ የምትባል ፡ ሽጉጡን ፡ ከወገቡ ፡ አውልቆ ፡ ሰጠኝ ፤ ያንንም ፡ ታጥቄ ፡ ያላሳብ ፡ መንገዴን ፡ ሔድሁ ።

ብላታ ፡ ቸርነትንም ፡ ለመሰናበት ፡ ሔድሁ ። እርሳቸውም ፡ ሸኝተውኝ ፡ ሲመለሱ ፡ ስለ ፡ መንገዴ ፡ መከሩኝ ። ምክሩም ፡ እንዲህ ፡ ነበር ።

ንፍገት ፡ የሚባል ፡ ወቦሸማኔ ፡ (ድብ) ፡ እጅግ ፡ ከፍቷልና ፡ ተጠንቅቀህ ፡ ሒድ ፡ አለኝ ።

ያለ ፡ መሣሪያ ፡ እንዴት ፡ አድርጌ ፡ ለመጠንቀቅ ፡ እችላለሁ ፡ አልኋቸው ።

ያለውን ፡ መስጠት ፡ የሚባል ፡ ጋሻቸውን ፡ ከክንዳቸው ፡ አውልቀው ፡ ሰጡኝ ። እኔም ፡ ያንን ፡ አንግቤ ፡ ያለ ፡ ፍርሃት ፡ ሔድሁ ።

ምዕራፍ ፡ ፳፬ ።

ስለ ፡ ወንጌል ፡ መሰንባበት ።

ከዚህም ፡ በኋላ ፡ የምእመን ፡ ሚስት ፡ የነበረችውን ፡ ወንጌልን ፡ ለመሰናበት ፡ ያለችበትን ፡ ስፍራ ፡ አስጠይቄ ፡ ሔድሁ ። ባየችኝም ፡ ጊዜ ፡ እያለቀሰች ፡ ወደ ፡ እኔ ፡ መጣች ። ከሰላምታም ፡ በኋላ ፡ ወደ ፡ ቤት ፡ እንግባ ፡ አለችኝ ።

እኔ ፡ ግን ፡ ቸዙየ ፡ ነበረና ፡ እዚሁ ፡ ተሰነባብተን ፡ ልሒድ ፡ አልኳት ።

ምነው ፡ ወዳጄ ፤ ይህን ፡ የሚያህል ፡ ዘመን ፡ ተለያይተን ፡ ኖረን ፡ መቼ ፡ ተጫወትንና ፡ ልሒድ ፡ ትላለህ ። ስንኳን ፡ አንተ ፡ ማንም ፡ ወደ ፡ እኔ ፡ ቢመጣ ፡ ሳያድር ፡ አይሔድም ፡ አለችኝ ። ዮሐ ፡ ፮ ፡ ፴፯ ።

እኔም ፡ እሺ ፡ ብዬ ፡ ወደ ፡ ቤት ፡ ገባሁ ። ጨዋታም ፡ ጀመርን ፤ እቴ ፡ ወንጌል ፡ ሆይ ። እንደ ፡ ምን ፡ ነሽ ፡ ተጽናናሽን ፡ አልኳት ።

የሞተ ፡ ተጐዳ ፡ እንጂ ፡ የቆመ ፡ ምን ፡ አለበት ፡ ባሌንም ፡ ከአገር ፡ አስወጥተው ፡ የሰደዱት ፡ ሰዎች ፡ ዋና ፡ ዋናዎቹ ፡ ሲቀሩ ፡ ሁሉም ፡ እየመጡ ፡ እግሬ ፡ ስር ፡ እየወደቁ ፡ ማሪን ፡ አሉኝና ፡ ማርኋቸው ፡ አለች ። ማቴ ፡ ፭ ፡ ፯ ።

ካሣ ፡ እየተቀበልሽ ፡ ነውን ፡ አልኳት ።

አልተቀበልሁም ፡ አለች ።

እንግዲያማ ፡ ስለ ፡ ምን ፡ ማርሻቸው ፡ አልኳት ።

አለቃ ፡ መመለስንና ፡ ቁስ ፡ ገበዝ ፡ ማመንን ፡ አማላጅ ፡ ልከው ፡ ቢያስጨንቁኝ ፡ ማርኋቸው ፡ አለችኝ ።

እነዚያማ ፡ ከመጡ ፡ ምን ፡ ይደረጋል ፤ መቼም ፡ የሞተ ፡ ሰው ፡ ከኋለኛው ፡ ቀን ፡ በቀር ፡ አይነሣም ። ደግ ፡ አድርገሻል ። ከዚያ ፡ ወዲህሳ ፡ ፍቅር ፡ ናችሁን ። ልብሽ ፡ ጥቂትም ፡ ቂም ፡ አልያዘምን ፡ አልኳት ።

አረ ፡ ወዲያ ፡ በስመ ፡ አብ ፡ በል ፡ ወንድሜ ። አንድ ፡ ጊዜ ፡ ከታረቅሁ ፡ በኋላ ፡ ቂም ፡ የሚሉ ፡ ነገር ፡ ወዴት ፡ አውቃለሁ ፤ አባቴ ፡ እግዚአብሔርም ፡ እንዴሁ ፡ ነው ። ኢሳ ፡ ፩ ፡ ፲፰ ።

ከምዕራብ ፡ አገር ፡ የመጣ ፡ ጳውሎስ ፡ የሚባል ፡ ሰው ፡ በደማስቆ ፡ ከተማ ፡ ሸፍቶ ፡ ያባቴን ፡ አሽከሮች ፡ ሁሉ ፡ እያሰረ ፡ ወደ ፡ ኢየሩሳሌም ፡ ይሰዳቸው ፡ ነበረ ።

አባቴም ፡ ይህ ፡ ነገር ፡ ቆጨውና ፡ በከተማው ፡ አጠገብ ፡ መብረቅ ፡ የሚባለውን ፡ መድፍ ፡ ጠምዶ ፡ ቈየው ።

ነገር ፡ ግን ፡ አባቴ ፡ እጅግ ፡ ርኅራሄ ፡ ያበዛ ፡ ነበርና ፡ እንዳይ
ሞት ፡ ብሎ ፡ እርሳሱን ፡ አውጥቶ ፡ ባሩድ ፡ ብቻ ፡ ነበረ ።

ጳውሎስም ፡ ዐሳቡን ፡ ጥሎ ፡ ሲሔድ ፡ ያንን ፡ መብረቅ ፡ የሚ
ባለውን ፡ መድፍ ፡ ተከሰሰበት ።

በዚያ ፡ ጊዜ ፡ በድንጋጤ ፡ እስከ ፡ ፫ ፡ ቀን ፡ ድረስ ፡ ወድቆ ፡
አደረ ። አሽከሮቹም ፡ እንዲሁ ፡ ባንዱ ፡ ላይ ፡ እየተነባበሩ ፡ ወደቁ ።

አባቴም ፡ በቶሎ ፡ ከምድር ፡ አንሥቶ ፡ ይዞ ፡ ብዙ ፡ ወቀሳ ፡
ከወቀሰው ፡ በኋላ ፡ ምሕረት ፡ አደረገለት ። ከዚያ ፡ ወዲህ ፡ የሁለቱ ፡
ፍቅር ፡ ርጥብ ፡ ያቃጥላል ።

ከፍቅራቸውም ፡ ጽናት ፡ የተነሣ ፡ የውጭ ፡ አገር ፡ ሚኒስ
ትር ፡ አድርጎ ፡ ሾመው ። የሐዋ ፡ ፱ ፡ ፩—፲፭ ።

ወዳጄ ፡ ሆይ ፤ ከታረቅን ፡ በኋላ ፡ ቂም ፡ አናውቅም ፡ የዘር ፡
ነው ፡ አለችኝ ።

ወንጌል ፡ ሆይ ፤ ይህስ ፡ ትልቅ ፡ ነገር ፡ ነው ። ይህን ፡ ያህል ፡
ነገር ፡ ሰምቼ ፡ ደስታውንም ፡ አልችለው ። አሁንም ፡ ማደሬ ፡ ካል
ቀረ ፡ ስለ ፡ ደስታዬ ፡ በዘፈን ፡ ሳሞግስሽ ፡ ልደር ፡ አልኋት ።

ከበረታህማ ፡ መልካም ፡ ነው ። ግን ፡ መንገደኛ ፡ ነህና ፡ ይደ
ክምሃል ፡ ብዬ ፡ ዐስባለሁ ፡ አለች ።

ምዕራፍ ፡ ፳፭ ።

ወንጌልን ፡ በዘፈን ፡ ስለ ፡ ማሞገስ ።

ከዚህም ፡ በኋላ ፡ የወንጌል ፡ ቤተ ፡ ሰዎች ፡ ሁሉ ፡ ተጠርተው ፡
መጡ ። እኔም ፡ ልዘፍን ፡ ጀመርሁ ።

በዚህ ፡ ያላችሁ ፡ ልጁም ፡ ዐዋቂውም ፤ አንድ ፡ ጊዜ ፡ እጃች
ሁን ፡ አውጡና ፡ አጨብጭቡ ። ከበሮውንም ፡ ድልቅ ፡ ድልቅ ፡
አድርጉት ፡ እንግዲህ ፡ ያለ ፡ ዛሬ ፡ አንገናኝም ፡ አልኋቸው ።

እነሱም ፡ እጃቸውን ፡ ቸብ ፡ ቸብ ፡ ሲያደርጉ ፡ እኔ ፡ በመካ
ከል ፡ ቆሜ ፡ እንደዚህ ፡ እያልሁ ፡ አወርድላቸው ፡ ጀመርሁ ።

ይገባሽ ፡ ወደ ፡ ሰማይ ።

ይገባሽ ፡ ወደ ፡ ሰማይ ።

አንች ፡ አጋዳይ ።

አንች ፡ አጋዳይ ።

ይገባሽ ፡ ወደ ፡ ሰማይ ።

ሰዎች ፡ በቤታቸው ፡ ሲተማሙ ፡ ዋሉ ፡

ደጅ ፡ ለመታ ፡ ሁሉ ፡ ከፈተች ፡ እያሉ ። ማቴ ፡ ፯ ፡ ፯ ።

ከጌታው ፡ ተጣልቶ ፡ አስታርቂኝ ፡ ሊልሽ ።
ዶሮ ፡ ሲጮህ ፡ መጥቶ ፡ ገባ ፡ ከቤትሽ ። ማር ፡ ፲፬ ፡ ፸፪ ።

ይህን ፡ ወሬ ፡ ሰምቶ ፡ ከገዛ ፡ አሽከርሽ ።
በንጩት ፡ ታንቆ ፡ ሞተ ፡ የፈታሽ ፡ ባልሽ ። ማቴ ፡ ፳፯ ፡ ፭ ።
ቀምበርሽ ፡ ቀላል ፡ ነው ፡ እያሉ ፡ ሲያሙሽ ።
ከሌሎቹ ፡ ይልቅ ፡ በዛ ፡ መከርሽ ። ማቴ ፡ ፲፭ ፡ ፳፬—፴ ።

መከሩስ ፡ ብዙ ፡ ነው ፡ አሁን ፡ እንዳልሁት ።
እንክርዳዱን ፡ ነቅለሽ ፡ ብትጥይለት ። ማቴ ፡ ፲፫ ፡ ፳፯ ።

ለመከሩ ፡ ሥራ ፡ እኔ ፡ እንዳልመጣልሽ ።
አዲስ ፡ ሚስት ፡ አግብቼ ፡ እንዲህ ፡ ቀረሁብሽ ። ሉቃ ፡ ፲፬ ፡ ፳ ።

ሌላ ፡ ስንኳ ፡ አይደለች ፡ ዓለሚቱ ፡ ናት ።
አንችን ፡ የማትወድሽ ፡ ጠላትሽ ፡ ከጥንት ። ዮሐ ፡ ፲፭ ፡ ፲፰ ።

እናንተ ፡ ሁለታችሁ ፡ ብትታረቁልኝ ።
መጥቼ ፡ አይሽ ፡ ነበር ፡ ጊዜ ፡ ሲመሽልኝ ።

ለጩዋ ፡ ላማላጅ ፡ ዕርቅ ፡ እንቢ ፡ ብላችሁ ።
ለልጆቻችሁም ፡ ቂም ፡ አተረፋችሁ ። ፩ ፡ ዮሐ ፡ ፫ ፡ ፲ ።

ለኔስ ፡ ትዝ ፡ የሚለኝ ፡ የናፈቀው ፡ ልቤን ።
ልጅሽን ፡ ጳውሎስን ፡ የዳርሽበት ፡ ዘመን ። ዮሐ ፡ ፳፯ ፡ ፩ ።

ወደ ፡ ሮሜ ፡ ሰዎች ፡ ተልኮ ፡ ነበረ ።

ወደ ፡ ቆሮንቶስም ፡ ተልኮ ፡ ነበረ ።

ወደ ፡ ገላትያም ፡ ተልኮ ፡ ነበረ ።

ወደ ፡ ኤፌሶንም ፡ ተልኮ ፡ ነበረ ።

ወደ ፡ ፊልጵስፎስ ፡ ተልኮ ፡ ነበረ ።

ወደ ፡ ቆላስይስ ፡ ተልኮ ፡ ነበረ ።

ወደ ፡ ተሰሎንቄም ፡ ተልኮ ፡ ነበረ ።

ለጢሞቴዎስም ፡ ተልኮ ፡ ነበረ ።

ደግሞ ፡ ለነቲቶ ፡ ተልኮ ፡ ነበረ ።

ለነፌልሞናም ፡ ተልኮ ፡ ነበረ ።

ለዕብራውያንም ፡ ተልኮ ፡ ነበረ ።

በሐምሌ ፡ አምስት ፡ ቀን ፡ ሮም ፡ ላይ ፡ ተዳረ ። ገድ ፡ ሐዋ ፡ እይ ።

ንጉሥ ፡ ሰጡት ፡ አሉ ፡ የምሥራቹን ።

ነግጭ ፡ ልብስና ፡ የወርቅ ፡ ዘውዱን ። ፪ ፡ ጢሞ ፡ ፬ ፡ ፰ ።

እንግዲህ ፡ ጳውሎስ ፡ ቀረ ፡ መታየቱ ።
ብቅም ፡ አይል ፡ አሉ ፡ ከሙሽራ ፡ ቤቱ ። ዮሐዋ ፡ ፳ ፡ ፳፭ ።

እጅግ ፡ አድጋ ፡ ነበር ፡ የሚያገባት ፡ አጥታ ።
 እርሱ ፡ ጸደቀባት ፡ እንዳትኖር ፡ ገልጸውታ ።
 እርሱ ፡ ከሚስቱ ፡ ጋራ ፡ ሁል ፡ ጊዜ ፡ ደስታ ።
 እናቱ ፡ ስታለቅስ ፡ የሚጠራት ፡ አጥታ ።
 ጴጥሮስ ፡ ይመስለኛል ፡ ከሰው ፡ ሁሉ ፡ አጭር ።
 ጳውሎስ ፡ ሲያገባ ፡ መዝሙር ፡ ሲዘምር ።
 ባንገቱ ፡ ሲዘፍን ፡ የሮም ፡ ወታደር ።
 በንጩት ፡ ላይ ፡ ተሰቅሎ ፡ ቀላቀላል ፡ ያይ ፡ ነበር ።

ገድለ ፡ ሐዋርያት ፡ ተመልከት ።

ታናሽ ፡ ታላቅ ፡ ሥጋ ፡ ሞልቶልሽ ፡ በቤትሽ ።
 ምላስ ፡ ሥጋ ፡ ብቻ ፡ ምነው ፡ ማስቈረጥሽ ። ስንክሣር ፡ እይ ።
 የቤትሽን ፡ ሥራት ፡ ኖሯል ፡ ባላውቀው ።
 ሰምበር ፡ ሥጋ ፡ ለካ ፡ በስተኋላ ፡ ነው ። ስንክሣር ፡ እይ ።
 ለዚያ ፡ ለወታደር ፡ ማን ፡ ነገረው ፡ ብላት ።
 ምላስ ፡ አምጡ ፡ ይላል ፡ ታናሽ ፡ ሲያቀርቡለት ። ስንክሣር ፡ እይ ።
 ከጀርመኖች ፡ ጋራ ፡ ቁይታ ፡ አደረግሽ ።
 ከንግሊዞችም ፡ ጋራ ፡ ቁይታ ፡ አደረግሽ ።
 ከፈረንሳይ ፡ ሰዎች ፡ ቁይታ ፡ አደረግሽ ።
 ከሮሞችም ፡ ጋራ ፡ ቁይታ ፡ አደረግሽ ።
 ከግሪኮችም ፡ ጋራ ፡ ቁይታ ፡ አደረግሽ ።
 ከመስኮቶች ፡ ጋራም ፡ ቁይታ ፡ አደረግሽ ።
 ከስዊድኖችም ፡ ቁይታ ፡ አደረግሽ ።
 ከአሜሪኮችም ፡ ጋራ ፡ ቁይታ ፡ አደረግሽ ።
 ባሕሩንም ፡ ሁሉ ፡ በመርከብ ፡ ዞረሽ ።
 ካገኘሽው ፡ ጋራ ፡ ቁይታ ፡ አደረግሽ ።
 ከምስሮችም ፡ ጋራ ፡ ቁይታ ፡ አደረግሽ ።
 ከኢትዮጵያም ፡ ጋራ ፡ ቁይታ ፡ አደረግሽ ።
 ከአፍሪቃም ፡ ክፍሎች ፡ ቁይታ ፡ አደረግሽ ።
 ወዳጅሽ ፡ የቱ ፡ ነው ፡ ደግሞስ ፡ ጠላትሽ ።
 የልብሽን ፡ ምሥጢር ፡ ከመረመሩሽ ። ማቴ . ፳፰ ፡ ፲፱ ።
 ለነገሩ ፡ አልሁ ፡ እንጂ ፡ አንቺማ ፡ ምን ፡ ዕዳሽ ።
 ለሁሉ ፡ የሚሆን ፡ ብዙ ፡ ስፍራ ፡ ሳለሽ ። ዮሐ . ፲፬ ፡ ፩—፪ ።
 አንችን ፡ ተማምኜ ፡ ተጣላሁ ፡ ከሰይጣን ።
 ዕዳ ፡ እንኳ ፡ ብገባ ፡ ጌታሽ ፡ ይክፈልልኝ ።
 ወዳጅሽን ፡ እኔን ፡ አሥሮ ፡ እንዳያኖረኝ ። ማቴ ፡ ፭ ፡ ፳፭—፳፮ ።
 ከዚህ ፡ ቀድሞ ፡ አባቴን ፡ ከነገር ፡ አግብቶት ።
 ብዙ ፡ ዕዳ ፤ ብዙ ፡ ዕዳ ፤ ጌታሽ ፡ ከፈለለት ። ኤፌ . ፪ ፡ ፲፯ ።

ብትረኽው ፡ ነው ፡ እንጂ ፡ የጌታሽ ፡ ባሪያ ፡ ነኝ ።
 በጲላጦስ ፡ ሹመት ፡ ዓርብ ፡ ቀን ፡ የገዛኝ ፡ ገላ ፡ ፫ ፡ ፲፫ ።
 እፈራለሁ ፡ እንጂ ፡ ሚስቴን ፡ ዓለሚቱን ።
 አገባሽ ፡ ነበረ ፡ አንችን ፡ በቃል ፡ ኪዳን ፡ ፩ ፡ ጢሞ ፡ ፲፮ ።
 ዘመድ ፡ ወዳጆቹ ፡ ጥንቱን ፡ ግን ፡ ሲመክሩኝ ።
 እርሷን ፡ ብታገባ ፡ ዕድሜህ ፡ ያጥራል ፡ አሉኝ ። ማቴ ፡ ፲ ፡ ፳፩ ።
 አግባት ፡ ባሉኝ ፡ እንጂ ፡ የዚያ ፡ መች ፡ ቸገረኝ ።
 ካንች ፡ ተጋብቼ ፡ ብሞትም ፡ ግድ ፡ የለኝ ። ማቴ ፡ ፲ ፡ ፳፰ ።
 ከባሪያ ፡ መጋባት ፡ ነውር ፡ መስሎኝ ፡ ነወይ ።
 እኔ ፡ ባንች ፡ ገንዘብ ፡ ጌታ ፡ እሆን ፡ የለሞይ ። ዮሐ ፡ ፰ ፡ ፴፪ ።
 በጌታሽም ፡ መንግሥት ፡ በምትወጅው ።
 እኩል ፡ ናቸው ፡ አሉ ፡ ባሪያና ፡ ጌታው ። ቆላ ፡ ፫ ፡ ፲፩ ።
 ካመት ፡ ዓመት ፡ ድረስ ፡ ግብር ፡ እየበሉ ።
 የጌታሽ ፡ ቤት ፡ ሥጋ ፡ አያልቅም ፡ ይላሉ ። ፩ ፡ ቆሮ ፡ ፲፩ ፡ ፳፮ ።
 ሥጋ ፡ ከነደሙ ፡ አትብሉ ፡ ይላሉ ።
 ባንች ፡ ጌታ ፡ ቤት ፡ ግን ፡ አይለኝም ፡ አሉ ። ዮሐ ፡ ፮ ፡ ፶፬ ።
 ሥጋ ፡ አትብሉ ፡ ያለው ፡ ማናቸው ፡ ሐኪም ፡ ነው ።
 ሥጋማ ፡ ካልበላ ፡ ምን ፡ ጤና ፡ አለው ፡ ለሰው ። ዮሐ ፡ ፮ ፡ ፶፫ ።
 እኔ ፡ ስነግራችሁ ፡ ብትሰሙ ፡ ምነው ።
 ሥጋ ፡ አትብሉ ፡ ማለት ፡ ያጣ ፡ ወሬ ፡ እንጂ ፡ ነው ። ዮሐ ፡ ፮ ፡ ፶፪ ።
 እኔስ ፡ ከሐኪሞች ፡ ያገኘሁት ፡ ጥበብ ።
 የእጅን ፡ እድፍ ፡ ሁሉ ፡ ቶሎ ፡ ቶሎ ፡ ማጣብ ። ፩ ፡ ፲፩—፳፰ ።
 እጅግ ፡ ያስጠይፋል ፡ ያሰኛል ፡ በሞትሁት ።
 እጅን ፡ ሳያጠሩ ፡ ሥጋ ፡ ቁርጠ ፡ መብላት ። ፩ ፡ ቆሮ ፡ ፲፩ ፡ ፳፱ ።
 የከላ ፡ የነጣ ፡ አትወጅሞይ ፡ ከቶ ።
 መልኩን ፡ ካላየሽው ፡ ተኩሎ ፡ ተቀብቶ ። ማቴ ፡ ፮ ፡ ፲፯ ።
 እመቤት ፡ ናት ፡ ብሎ ፡ ሲያወራ ፡ ሰው ፡ ሁሉ ።
 ተሰውረሽ ፡ ውለሽ ፡ ተመጸወትሽ ፡ አሉ ። ማቴ ፡ ፮ ፡ ፫—፬ ።
 የብርሸን ፡ ሣጥን ፡ ብል ፡ እንዳይበላው ።
 ከምድሩ ፡ ወደ ፡ ላይ ፡ ከፍ ፡ ከፍ ፡ አድርጊው ። ማቴ ፡ ፮ ፡ ፳ ።
 ተበልቶ ፡ የማያልቅ ፡ ድግስ ፡ ደግሰሽ ።
 ያገሩን ፡ ሰው ፡ ሁሉ ፡ ግብረኝ ፡ ብለሽ ።
 ያደባባዩን ፡ በር ፡ እንዲህ ፡ አጥብባሽ ።
 ልግባ ፡ ልግባ ፡ ሲሉ ፡ ሁሉም ፡ ሞቱልሽ ። ማቴ ፡ ፮ ፡ ፲፬—፳፪ ።
 ፩ ፡ ፲፬ ።
 የነዚያ ፡ ሰዎች ፡ ደም ፡ ፍዳው ፡ ደረሰብሽ ።
 እዬው ፡ ዛሬ ፡ አንድ ፡ ሰው ፡ አይገባ ፡ በበርሽ ። ፩ ፡ ጢሞ ፡
 ፬ ፡ ፩—፫ ።

አንድ ፡ ዐይን ፡ ነሽ ፡ አሉ ፡ መልክሽ ፡ አያምር ።
 ይዘሻል ፡ መሰለኝ ፡ የመስተፋቅር ፡ ማቴ ፡ ፳፱ ።
 ባላገሮች ፡ ሁሉ ፡ ተማማሉብሽ ።
 ወደ ፡ አረመኔ ፡ አገር ፡ ወስደው ፡ ሊጥሉሽ ፡ የሐዋ . ፲፫ ፡ ፴፯ ።
 እኒያስ ፡ ባያውቁ ፡ ነው ፡ ባይጠረጥሩሽ ።
 ካረመኔ ፡ ወገን ፡ ትውልድ ፡ እንዳለሽ ፡ ማቴ . ፳፰ ፡ ፲፱ ።
 ወዴት ፡ ባገኘሁት ፡ እንደጠይቀው ።
 ጳውሎስ ፡ ነው ፡ አሉ ፡ ዘርሽን ፡ የሚያውቀው ፡ ሮሜ ፡ ፲፩ ፡ ፲፫ ።
 ትውልድሽ ፡ ቢጠፋኝ ፡ ምንም ፡ ባላውቀው ።
 መጀመሪያው ፡ ግንዱ ፡ ቆርነሌዎስ ፡ ነው ፡ የሐዋ . ፲ ፡ ፩—፴፰ ።
 ይገኛሽ ፡ ወደ ፡ ሰማይ ።
 ይገኛሽ ፡ ወደ ፡ ሰማይ ።
 አንች ፡ አጋዳይ ።
 ይገኛሽ ፡ ወደ ፡ ሰማይ ።
 እንዲህም ፡ ስንዘፍን ፡ ሌሊቱ ፡ ወለል ፡ አለ ። በነጋም ፡ ጊዜ ፡
 ለመሔድ ፡ ተነሣሁ ። ከወንጌልም ፡ ጋራ ፡ ለመሰነባበት ፡ ስንነጋገር ፡
 ወዳጄ ፡ ሆይ ፤ ስንቅ ፡ ይዘሃልን ፡ አለችኝ ። ምንም ፡ የለኝም ፡ አል
 ኋት ።

እንዴት ፡ ያለህ ፡ ክፉ ፡ ሰው ፡ ነህ ፤ ብዙ ፡ ምሥጢር ፡ ተጫው
 ተን ፡ ሳለን ፡ እንደ ፡ ሌላ ፡ ሰው ፡ ሁሉ ፡ ዝም ፡ ብለህ ፡ ትሔዳለህን ፤
 እንግዲህ ፡ ወዲህ ፡ እንደዚህ ፡ ያለ ፡ የልግም ፡ ሥራ ፡ አትሥራ ።

አሁንም ፡ አንድ ፡ አፍታ ፡ ቈየኝ ፡ አለችኝና ፡ ወደ ፡ ቤቷ ፡ እየ
 ሮጠች ፡ ሔዳ ፡ የስንዴ ፡ እንጀራና ፡ ጥቂት ፡ የወይን ፡ ጠጅ ፡ ይዛ
 ልኝ ፡ መጣች ። በዚህ ፡ አገር ፡ የስንዴ ፡ እንጀራ ፡ ውድ ፡ ነው ፤ ባደ
 ርህበትም ፡ ስፍራ ፡ ለሥጋ ፡ ብትለውጠው ፡ ይለወጣል ፡ እያለች ፡
 በልብሴ ፡ አስቋጥራ ፡ ሰደደችኝ ።

ምዕራፍ ፡ ፳፯ ።

ስለ ፡ ፍቅር ፡ መሰነባበት ።

ከዚህም ፡ በኋላ ፡ ፍቅር ፡ ታም ፡ ወደ ፡ ነበረበት ፡ አገር ፡ ሔድሁ ።
 እርሱም ፡ ትንሽ ፡ የሸማ ፡ ቍራጭ ፡ በራሱ ፡ ላይ ፡ አስሮ ፡ ባደባባይ ፡
 ኩርምት ፡ ብሎ ፡ ተቀምጦ ፡ ነበር ።

እኔንም ፡ ባየ ፡ ጊዜ ፡ ባንድ ፡ እጁ ፡ ምርኩዙን ፡ ባንድ ፡ እጁ ፡
 ምድሩን ፡ ይዞ ፡ በግድ ፡ ተነሣና ፡ ሊቀበለኝ ፡ መጣ ። መልኩም ፡
 ሁሉ ፡ ተለዋውጦአል ።

እኔም ፡ ፍቅር ፡ መሆኑን ፡ አጣሁት ፡ እንዲያውም ፡ ከብቶች ፡ የሚመለከት ፡ ሽማግሌ ፡ መስሎኝ ፡ ነበረ ።

እርሱ ፡ ግን ፡ ወደኔ ፡ ቀርቦ ፡ አንገቴን ፡ አቅፎ ፡ ይስመኝ ፡ ጀመረ ።

እረ ፡ ማን ፡ ትባላለህ ፡ አልሁት ።

ምነው ፡ ዘነጋኸኝን ፤ እኔ ፡ ፍቅር ፡ አይደለሁምን ። አንተ ፡ እንዴህ ፡ የዘነጋኸኝ ፡ ሌላውማ ፡ ያለሁም ፡ የሌለሁም ፡ አያስበኝም ፡ አለኝ ።

በዚያ ፡ ጊዜ ፡ ራሴን ፡ ይገፍ ፡ እጮህ ፡ ጀመርሁ ።

ዋ ፡ ወንድሜ ፡ ሆይ ፤ የእኔ ፡ መከራ ፡ በቁም ፡ ተነጋግረነው ፡ አያልቅምና ፡ ይልቅ ፡ ጥቂት ፡ ዐረፍ ፡ ብለህ ፡ እንግዳውት ፡ አለኝ ።

ከዚህም ፡ በኋላ ፡ ወዳንድ ፡ ስፍራ ፡ ሔደን ፡ ተቀመጥንና ፡ ወዳጄ ፡ ፍቅር ፡ ሆይ ፤ ዛሬ ፡ እንደምን ፡ ነህ ፡ አልሁት ። እግዚአብሔር ፡ ይመስገን ፡ ዛሬ ፡ ደኅና ፡ ነኝ ።

ነገር ፡ ግን ፡ ያን ፡ ጊዜ ፡ ራሴን ፡ ሲመቱኝ ፡ ሹመት ፡ የሚባለው ፡ አጥንት ፡ በራሴ ፡ ውስጥ ፡ ተሰብሮ ፡ ቀርቶ ፡ ነበርና ፡ ጤና ፡ የሚያሳጣኝ ፡ እርሱ ፡ ብቻ ፡ ነው ። በተረፈ ፡ ደኅና ፡ ነኝ ፡ አለኝ ።

ታነክሳለህና ፡ አልሁት ።

አዎን ፤ ሐሜት ፡ በሚባል ፡ ሾተል ፡ ቋንቋዬን ፡ መትተውኝ ፡ ነበረና ፡ እርሱ ፡ እንደገና ፡ እያመረቀዘ ፡ ያስነክሰኛል ። ደግሞ ፡ ጉቦ ፡ በሚባል ፡ ክርናቸው ፡ ልቤን ፡ አሽተውኝ ፡ ነበረና ፡ እርሱ ፡ ሳል ፡ ተክሎብኝ ፡ ሔደ ፡ አለኝ ።

ምነው ፡ መተው ፡ የሚባለውን ፡ ቅቤ ፡ እየጠጣሁ ፡ አትሞክረውምን ፡ አልሁት ።

ወንድሜ ፡ ሆይ ፤ መቼ ፡ ሳልሞክረው ፡ ቀረሁ ።

ነገር ፡ ግን ፡ ይኸ ፡ መተው ፡ የሚባል ፡ ቅቤ ፡ ብዙ ፡ ቀን ፡ የኖረ ፡ ሆነና ፡ ገና ፡ ሲሸተኝ ፡ ያንገፈግፈኛል ፡ አለኝ ።

እንኪያውማ ፡ እንደምን ፡ ትሆናለህ ፡ አልሁት ።

ቅጣት ፡ የሚባል ፡ ሰው ፡ መድኅኒቱን ፡ ያውቀዋል ፡ ሲሉ ፡ ሰምቻለሁ ። ስለዚህ ፡ ወደርሱ ፡ ሔጄ ፡ አንድ ፡ ዓመት ፡ ያህል ፡ ወህኒ ፡ በሚባል ፡ እልፍኙ ፡ አግብቶ ፡ እስራት ፡ የሚባለውን ፡ መድኅኒት ፡ እያጠጣ ፡ ነቅሎ ፡ ቢጥልልኝ ፡ ይሻለኝ ፡ ይሆናል ፡ ብዬ ፡ አስባለሁ ፡ አለኝ ። መልካም ፡ ነው ። ይህ ፡ ካልሆነ ፡ አትድንም ፡ አልሁት ።

ፍቅር ፡ መለሰ ። ወንድሜ ፡ ሆይ ፤ ከሁሉም ፡ ይልቅ ፡ እጅግ ፡ የሚያመኝ ፡ በራሴ ፡ ውስጥ ፡ ተሰብሮ ፡ የቀረ ፡ ሹመት ፡ የሚበላው ፡ አጥንት ፡ ነው ፡ አለኝ ።

እየሠሩ ፡ መብላት ፡ ለሚባለው ፡ ሀኪም ፡ አታሳየውምን ፡
አልሁት ።

ወደ ፡ ሀኪም ፡ ከመሔድማ ፡ አንድነት ፡ በሚባለው ፡ ወረንጦ ፡
ይዞ ፡ ሳብ ፡ ቢያደርጉት ፡ በገዛ ፡ እጁ ፡ ወጥቶ ፡ ይወድቅ ፡ አልነበ
ረምን ፡ አለኝ ።

እስከዚያ ፡ እንደምን ፡ ትሆናለህ ፡ አልሁት ።

እየተበሳበሰ ፡ በገዛ ፡ እጁ ፡ ቢወጣልኝ ፡ ነዋ ፡ አለኝ ።

አሁን ፡ እኔ ፡ በዚህ ፡ አንድነት ፡ በሚባለው ፡ ወረንጦ ፡ ይገር ፡
ብስበው ፡ ይወጣ ፡ እንደሆነ ፡ ልምክርልህ ፡ አልሁት ። ተው ፡ ተው ፡
ብቻህን ፡ አይሆንልህም ።

እንዲያውም ፡ ይናጋና ፡ እንደ ፡ ገና ፡ ያመኛል ፡ እግዚአብሔር ፡ በፊ
ቀደ ፡ ጊዜ ፡ ቢወጣልኝ ፡ ይሻለኛል ፡ አለኝ ።

ከዚህም ፡ በኋላ ፡ ተሰነባብተን ፡ መንገዴን ፡ ሔድሁ ።

ምዕራፍ ፡ ፳፯ ።

ስለ ፡ ፍቅር ፡ ምክር ።

ከፍቅርም ፡ ተሰነባብቼ ፡ ጥቂት ፡ መንገድ ፡ ከሔድሁ ፡ በኋላ ፡
ፍቅር ፡ እንደ ፡ ገና ፡ ሲጣራ ፡ ሰማሁና ፡ ዘወር ፡ ብል ፡ ምርኩዙን ፡
ይዞ ፡ እንክል ፡ እንክል ፡ ሲል ፡ አየሁት ።

እኔም ፡ ድምጤን ፡ ከፍ ፡ አድርጌ ፡ ሸረ ፡ ምን ፡ ሆነሃል ፡ ብለው ፡
ጥቂት ፡ ጉዳይ ፡ ረስቻለሁና ፡ አንድ ፡ ጊዜ ፡ መለስ ፡ በል ፡ አለኝ ።

እኔም ፡ በቶሎ ፡ ተመልሼ ፡ አሁን ፡ ባሁን ፡ ምን ፡ ጉዳይ ፡ አገ
ኘህ ፡ አልሁት ።

ትንሽ ፡ ምክር ፡ ልምክርህ ፡ ብዬ ፡ ነው ፡ አለኝ ።

ወዳጄ ፡ ሆይ ። እግዚአብሔር ፡ ያስብልህ ።

እንደምን ፡ ያለ ፡ ምክር ፡ ትመክረኛለህ ፡ አልሁት ።

ከሰው ፡ ጋራ ፡ አትጣላ ፤ ሰውን ፡ ስለ ፡ ሃይማኖቱና ፡ ስለ ፡ ምግ
ባሩ ፡ አትንቀፈው ። እርሱም ፡ ያንተን ፡ ሃይማኖትና ፡ ያንተን ፡ ምግ
ባር ፡ ይነቅፈዋልና ። ሮሜ ፡ ፫ ፡ ፳ ።

ክፉ ፡ ለተናገረህ ፡ ክፉ ፡ አትመልስ ። ፩ ፡ ጴጥ ፡ ፫ ፡ ፱ ።

ጥበብን ፡ እሻት ፤ ታገኛታለህም ። ምሳ ፡ ፪ ፡ ፩—፯ ።

ከቅዱስ ፡ መጽሐፍ ፡ ባልተገኘ ፡ በማይረባ ፡ ነገር ፡ አትከራከር ።

፪ ፡ ጢሞ ፡ ፪ ፡ ፳፫ ።

ከሁሉ ፡ ጋራ ፡ ተፋቀር ። ፩ ፡ ጴጥሮስ ፡ ፬ ፡ ፰ ።
እውነቱን ፡ በሐሰት ፡ አትለውጥ ። ዕብ ፡ ፲ ፡ ፳፯ ።

ከሚያለቅስ ፡ ጋራ ፡ አልቅስ ፤ ደስ ፡ ከሚለው ፡ ጋራ ፡ ደስ ፡
ይበልህ ። ሮሜ ፡ ፲፪ ፡ ፲፭ ።

ከሁሉ ፡ የሚበልጥ ፡ እግዚአብሔርን ፤ ሞትንና ፡ መቃብርን ፤
መንግሥተ ፡ ሰማያትንና ፡ ዙነኔን ፡ ሁል ፡ ጊዜ ፡ አስባቸው ፡ አለኝ ።

ሁሉም ፡ ይሆናል ፤ ነገር ፡ ግን ፡ ከሁሉ ፡ ጋራ ፡ ተፋቀር ፡ ስላ
ልኸው ፡ ነገር ፡ በሃይማኖት ፡ የማይመስሉኝ ፤ በምግባር ፡ የማይተ
ባበሩኝ ፡ ብዙ ፡ ሰዎች ፡ አሉ ። እነዚያን ፡ ሁሉ ፡ መውደድ ፡ እንደ
ምን ፡ ይሆንልኛል ፡ አልሁት ።

ይህንስ ፡ የሚያስረዳ ፡ ነገር ፡ ከቅዱስ ፡ መጽሐፍ ፡ ክፍል ፡ ላን
ብብልህ ፡ ብሎ ፡ ሊያነብ ፡ ጀመረ ። መንግሥተ ፡ ሰማያት ፡ በርሻው ፡
መልካም ፡ ዘር ፡ የዘራ ፡ ሰውን ፡ ትመስላለች ፤ ሰዎቹም ፡ በተኙ ፡
ጊዜ ፡ ጸላቱ ፡ መጣ ።

እንክርዳድም ፡ በስንዴው ፡ መካከል ፡ ዘርቶ ፡ ሔደ ።

ስንዴውም ፡ በበቀለና ፡ ባፈራ ፡ ጊዜ ፡ በዚያ ፡ እንክርዳድ ፡
ደግሞ ፡ ታየ ።

የባለቤቱም ፡ አገልጋዮች ፡ መጥተው ፡ ጌታችን ፡ ሆይ ፤ በር
ሻህ ፡ መካከል ፡ መልካም ፡ ዘር ፡ ዘርተህ ፡ አልነበረምን ፤ እንክር
ዳዱ ፡ ከወዴት ፡ መጣ ፡ አሉት ።

እርሱ ፡ ግን ፡ ጸላት ፡ ሰው ፡ ይህን ፡ አደረገ ፡ አላቸው ፤ ሔደን ፡
ብንለቅመው ፡ ትወዳለህን ፡ አሉት ።

እርሱ ፡ ግን ፡ እንክርዳዱን ፡ ስትለቅመው ፡ ስንዴውን ፡ ትነ
ቅለብኛላችሁ ፡ አይሆንም ፤ ተዋቸው ፡ እስከ ፡ መከር ፡ ድረስ ፡
ባንድ ፡ ይደጉ ። በመከርም ፡ ወራት ፡ አጫጆችን ፡ እንክርዳዱን ፡
ቀድማችሁ ፡ ሰብስቡ ። እንዲቃጠልም ፡ በየነዶ ፡ እሠሩት ፤ ስን
ዴዬን ፡ ግን ፡ በጎተራዬ ፡ አከማቹ ፡ እላቸዋለሁ ፡ አላቸው ። ማቴ .
፲፫ ፡ ፳፬—፴ ።

ደግሞም ፡ ይህን ፡ የመሰለ ፡ ቃል ፡ ከቅዱስ ፡ መጽሐፍ ፡ በብዙ ፡
ክፍል ፡ ይገኛል ፡ አለኝ ። ፩ ፡ ቆሮ . ፱ ፡ ፭ ። ማቴ . ፭ ፡ ፵፬—፵፰ ።

ወዳጄ ፡ ፍቅር ፡ ሆይ ፡ መልካም ፡ ምክር ፡ መክረኸኛል ። ግን ፡
ይህን ፡ ሁሉ ፡ ለማድረግ ፡ የእኔ ፡ ፈቃድ ፡ ብቻ ፡ አይበቃኝምና ፡
የጌታዬ ፡ የተቀደሰ ፡ ፈቃዱ ፡ ይሁንልኝ ፡ አልሁት ።

ይህስ ፡ እውነት ፡ ነገር ፡ ነው ። አሁንም ፡ በደህና ፡ ስንብት ።

ድንገት ፡ ወደ ፡ እኔ ፡ የሚመጣ ፡ ሰው ፡ ያገኘህ ፡ እንደ ፡ ሆነ ፡
ሰላምታ ፡ እንድትልክብኝ ፡ አለኝ ።

ካገኘሁማ ፡ ምን ፡ ከፋኝ ፤ ነገር ፡ ግን ፡ መጣላት ፡ የሚባል ፡
 አውሬ ፡ ተነሥቶ ፡ መንገድ ፡ አላፈውን ፡ ሁሉ ፡ ሊፈጀው ፡ ነው ።
 ስለዚህ ፡ ወዳንተ ፡ የሚመጣ ፡ ሰው ፡ መገኘቱን ፡ እንጂ ፡ ብዬው ፡
 መንገዴን ፡ ሔድሁ ። ፍቅርም ፡ እያዘገመ ፡ ወደ ፡ ጎጆው ፡ ተመለስ ።
 ወዳጄ ፡ ልቤም ፡ ወደ ፡ እኔ ፡ ቀርቦ ፡ በምሥራቅ ፡ አገር ፡ ካየ
 ናቸው ፡ ሰዎች ፡ ሁሉ ፡ እንደ ፡ ፍቅር ፡ ያለ ፡ መልካም ፡ ሰው ፡ የለም ፡ አለኝ።
 ሸረ ፡ መቼ ፡ አየኸውና ፡ ከርሱ ፡ ጋራ ፡ አንድ ፡ ወር ፡ ብትቀ
 መጥ ፡ ዓለምን ፡ ከነክብሩ ፡ አታስበውም ፡ ነበር ፡ አልሁት ።

ምዕራፍ ፡ ፳፰ ።

ስለ ፡ መንግሥተ ፡ ሰማያት ፡ ወሬ ።

ከዚህም ፡ በኋላ ፡ ወደ ፡ ሀገራችን ፡ ለመመለስ ፡ ቁርጥ ፡ ምክር ፡
 መክረን ፡ ጨረስን ። ወዳጄ ፡ ልቤም ፡ እጅግ ፡ ደስ ፡ አለው ። ነገር ፡
 ግን ፡ እኔን ፡ ጥቂት ፡ ቅርታ ፡ ገብቶብኝ ፡ ነበረና ፡ ወዳጄ ፡ ልቤ ፡
 ቅርታ ፡ እንደገባብኝ ፡ አይቶ ፡ ምነው ፡ አዝነሃል ፡ አለኝ ።

ወደ ፡ ሀገራችን ፡ ለመመለስ ፡ መክረን ፡ ጨረስን ። ነገር ፡ ግን ፡
 ባለፈው ፡ ወራት ፡ አንተ ፡ ለጌታ ፡ ማደሬን ፡ አሳስበኸኝ ፡ ነበርህ ።
 እርሱ ፡ የንጉሥ ፡ ልጅ ፡ መሆኑን ፡ አይቼ ፡ ባድርለት ፡ የሚገዛው ፡
 አገር ፡ ለምም ፤ ጠፍም ፡ እንደሆነ ፡ አላውቀውምና ፡ ያን ፡ አገር ፡
 የሚያውቁት ፡ የምሥራቅ ፡ ሰዎች ፡ ስለ ፡ ሆኑ ፡ ወደ ፡ መንደር ፡ ገብ
 ተን ፡ ወሬ ፡ ጠይቀን ፡ ብንሔድ ፡ መልካም ፡ ነው ፡ ብዬ ፡ ነዋ ፡ አልሁት።

ይህስ ፡ መልካም ፡ ነገር ፡ ነው ፡ አለኝ ።

ከዚህ ፡ በኋላ ፡ ወደ ፡ መንደር ፡ ገባሁ ፤ ብዙ ፡ ሰዎችም ፡ ተሰ
 ብስበው ፡ አገኘሁ ።

ጌቶቼ ፡ ሆይ ፤ መንግሥተ ፡ ሰማያት ፡ የሚባለውን ፡ አገር ፡ ታው
 ቁታላችሁን ፡ አልኳቸው ።

እንዴታ ። ነገር ፡ ግን ፡ በወሬና ፡ በጋዜጣ ፡ ነው ፡ እንጂ ፡ ባይ
 ናችን ፡ አላየነውም ፡ አለኝ ። ዕብ . ፲፩ ፡ ፴፱—፵ ።

ያወራላችሁ ፡ ሰው ፡ እውነተኛ ፡ ነውን ፤ ጋዜጣውንስ ፡ ጨር
 ሳችሁ ፡ አንብባችሁታልን ፡ አልኳቸው ።

ወሬውን ፡ ያወሩልን ፡ የንጉሡ ፡ ልጅ ፡ አሽከሮች ፡ ናቸው ። ጋዜ
 ጣውም ፡ በየዕለቱ ፡ የሚጻፈው ፡ የዚያው ፡ አገር ፡ ነገር ፡ ነው ፡ አለኝ ።
 እንዴት ፡ እንዴት ፡ ብለው ፡ አወሩላችሁ ፡ አልኳቸው ። መንግሥተ ፡ ሰማ
 ያት ፡ ወደሚባለው ፡ አገር ፡ የሚወስድ ፡ የባቡር ፡ መንገድ ፡ ተሠርቷል ። በ
 ባቡሩ ፡ የሚሔዱ ፡ ሰዎች ፡ ሁሉ ፡ ደስ ፡ እያላቸው ፡ ወደ ፡ ከተማው ፡ ይገባሉ።

ወደ ፡ ከተማውም ፡ በገቡበት ፡ ቀን ፡ ከንጉሡ ፡ ጋራ ፡ ይገናኛሉ ። በከተማውም ፡ ውስጥ ፡ ዘወትር ፡ ተድላ ፡ ደስታ ፡ ነው ። በሩም ፡ በቀንና ፡ በሌሊት ፡ አይዘጋም ። ራእ ። ፳፩ ፡ ፳፭ ።

በዚያ ፡ የሚራብ ፤ የሚጠማ ፤ የሚያዝን ፤ የሚያለቅስ ፤ የሚታመም ፤ የሚሞት ፡ የለም ። በዚያ ፡ ንፍገትን ፤ ቅናትን ፤ ምቀኝነትን ፤ ድፍረትን ፤ ተንኮልን ፤ ፀብን ፤ መሠሪነትን ፤ መክሰስን ፤ መውቀስን ፡ የሚያስብ ፡ የለም ።

በዚያ ፡ ጨለማና ፡ የሞት ፡ ጽላ ፡ የለም ።

በዚያ ፡ መብራትና ፡ የጸሐይ ፡ ብርሃን ፡ አይፈለግም ። የሀገሩ ፡ ብርሃን ፡ እርሱ ፡ እግዚአብሔር ፡ ነውና ። ራእ ፡ ፳፩ ፡ ፳፫ ። ባዳራሹም ፡ ውስጥ ፡ ልዩ ፡ ልዩ ፡ የሆነ ፡ የመብረቃ ፡ ዜማ ፡ ይሰማል ። ራእ ፡ ፲፬ ፡ ፫ ።

ወደዚያ ፡ ሀገር ፡ የደረሱ ፡ ሁሉ ፡ ነጫጭ ፡ ልብስ ፡ እየለበሱ ፡ ከጽሩ ፡ ወርቅ ፡ የተሠራ ፡ ዘውድ ፡ በራሳቸው ፡ እየደፉ ፡ ባደባባዩ ፡ ይመላለሳሉ ።

ወደዚያ ፡ ሀገር ፡ የደረሱ ፡ ሁሉ ፡ ቀድሞ ፡ ወደ ፡ ነበሩበት ፡ ስፍራ ፡ ለመመለስ ፡ አይመኙም ።

ደግሞ ፡ በዚህ ፡ ዓለም ፡ ስለ ፡ ጽድቅ ፡ የተበደሉ ፡ ሰዎች ፡ የተሰደቡም ፤ ገንዘባቸውንም ፡ የተወረሱ ፤ የታሠሩም ፤ የተገረፉም ፤ የተሰደዱም ፤ ለአራዊትም ፡ የወደቁ ፤ በእሳትም ፡ የተቃጠሉ ፤ በሰይፍም ፡ የታረዱ ፤ ሌላም ፡ ብዙ ፡ መከራ ፡ የተቀበሉ ፡ ሁሉ ፡ ወደ ፡ ንጉሡ ፡ እየገቡ ፡ በደላቸውን ፡ ይናገራሉ ። ንጉሡም ፡ በእውነት ፡ ይፈርድላቸዋል ። ጠላቶቻቸውንም ፡ ያጠፋላቸዋል ።

የንጉሡን ፡ ደግነት ፤ የሀገሩን ፡ ውበት ፡ ማን ፡ ተናግሮ ፡ ይጨርሰዋል ፡ አሉኝ ።

ከዚህም ፡ በኋላ ፡ ጌቶቹ ፡ ሆይ ፤ ቸር ፡ ወሬ ፡ ያሰማችሁ ፡ በዚያው ፡ አገር ፡ ለመገናኘት ፡ ያብቃን ፡ ብያቸው ፡ መንገዴን ፡ ሔድሁ ።

ምዕራፍ ፡ ፳፱ ።

ስለ ፡ ጸሎት ፡ መጸለይ ።

በዚያ ፡ ጊዜ ፡ ወዳጄ ፡ ልቤ ፡ ወደ ፡ እኔ ፡ ቀርቦ ፡ ያሰብኸውን ፡ ሁሉ ፡ ጨረሰህ ፤ እንግዲህ ፡ ወዲህ ፡ ወደ ፡ ሀገራችን ፡ አንመለስምን ፡ አለኝ ።

ወዳጄ ፡ ሆይ ፤ እሺ ፡ እንመለሳለን ፡ ነገር ፡ ግን ፡ ወደ ፡ ቤተ ፡ ክርስቲያን ፡ ሔጄ ፡ ጸሎት ፡ አድርጌ ፡ ልመለስ ፡ አልሁትና ፡ ከዚያ ፡ ቶሎ ፡ ብዬ ፡ ወደ ፡ ቤተ ፡ ክርስቲያን ፡ ሔድሁ ፤ ጸሎትም ፡ ጀመርሁ ።

አቤቱ ፡ እጅግ ፡ የተፈራህና ፡ ሁሉን ፡ ማድረግ ፡ የምትችል ፡
እኔን ፡ ኃጢአተኛውን ፡ ሰው ፡ ስለ ፡ ታገሥኸኝ ፡ እጅግ ፡ አመሰግ
ንሃለሁ ፡ ።

እንደ ፡ ኃጢአቴና ፡ እንደ ፡ ክፋቴ ፡ መጠን ፡ ሞትና ፡ የዘላለም ፡
ኩነጌ ፡ ይገባኝ ፡ ነበረ ።

አንተ ፡ ግን ፡ ኃጢአተኛውን ፡ መመለሱን ፡ እንጂ ፡ ጥፋቱንና ፡
ሞቱን ፡ አትወድምና ፡ እስካሁን ፡ አቁየኸኝ ። ከማርና ፡ ከወተት ፡
የሚጣፍጥ ፡ ክቡር ፡ የወንጌል ፡ ቃልህን ፡ አቀመስኸኝ ፤ እስካሁን ፡
ድረስ ፡ ጣዕሙ ፡ በጉረርዬ ፡ አለ ። ባለፈው ፡ ዘመኔ ፡ ሁሉ ፡ አንድ ፡
ቀን ፡ ስንኳ ፡ ፈቃድህን ፡ ፈጽሜ ፡ አላውቅም ። ኃጢአት ፡ የሚሠራ ፡
ሁሉ ፡ የኃጢአት ፡ ሎሌ ፡ መሆኑን ፡ እያወቅሁ ፡ ከሕግህ ፡ አርነት ፡
ወጥቼ ፡ ነበርሁ ።

አንተ ፡ ግን ፡ ይህን ፡ ሁሉ ፡ እያየህ ፡ ስለ ፡ ታገሥኸኝ ፡ ፈጽሜ ፡
አመሰግንሃለሁ ፤ ዳግመኛም ፡ እለምንሃለሁ ።

የቀደሙ ፡ አባቶች ፡ የሔዱበትን ፡ ቅኑን ፡ መንገድ ፡ መርተህ ፡
የሰማያዊ ፡ ከነዓን ፡ ወራሽ ፡ ታደርገኝ ፡ ዘንድ ።

በሕጻንነቴም ፡ የበደልሁህን ፡ በደል ፡ አታስብብኝ ። አቤቱ ፡
አትጣላኝ ፤ ብትጣላኝ ፡ ስንኳ ፡ እንደተጣላኸኝ ፡ አትቅር ። ይቅር
ታህን ፡ አብዛልኝ ፤ ሰላምህን ፡ ስጠኝ ።

ከኅጢአት ፡ ባርነት ፡ አርነት ፡ አውጣኝ ።

ዓለምንና ፡ ሰይጣንን ፤ ኅጢአትንም ፡ የማሸንፍበት ፡ ዕቃ ፡
ጦር ፡ አልብሰኝ ። አቤቱ ፡ ለዚህም ፡ ሁሉ ፡ የተቀደሰ ፡ ፈቃድህ ፡
ይሁን ፡ አሜን ።

ምዕራፍ ፡ ፴ ።

ስለ ፡ ፪ተኛው ፡ ዘፈን ።

ጸሎቴንም ፡ ከጨረስሁ ፡ በኋላ ፡ ከቤተ ፡ ክርስቲያን ፡ ስወጣ ፡
በደጄ ፡ ሰላሙ ፡ የቆሙት ፡ ዘበኞች ፡ ያዙኝ ።

ጌቶቼ ፡ ሆይ ፤ ምን ፡ ጥፋት ፡ አገኛችሁብኝ፡ አልኋቸው ።

ጥፋትስ ፡ አልተገኘብህም ። ነገር ፡ ግን ፡ ወደዚህ ፡ የሚገቡ ፡
ሰዎች ፡ ሁሉ ፡ የንጉሡን ፡ ልጅ ፡ በዘፈን ፡ ሳያሞግሱ ፡ እንዳይወጡ ፡
ክልክል ፡ ነውና ፡ አንተም ፡ እንደ ፡ ደንቡ ፡ አሞግስና ፡ ውጣ ፡ አሉኝ ።
ከበሮ ፡ የሚመቱና ፡ ዘፈኑን ፡ የሚቀበሉ ፡ ሰዎች ፡ አሉን፡ አልኋቸው።

ለዚህስ ፡ አታስብ ፡ ብለው ፡ ብዙ ፡ ሕዝብ ፡ ወደ ፡ ተሰበሰቡ
በት ፡ ስፍራ ፡ ወሰዱኝ ።

እነዚያም ፡ ባዩኝ ፡ ጊዜ ፡ ለዘፈን ፡ መሆኑን ፡ አውቀው ፡ ኖረው ፡
ከበሮውን ፡ እየመቱ ፡ ያጩበጭቡ ፡ ጀመሩ ።

ልዘፍንም ፡ ጀመርሁ ።

የሰቀለህ ፡ ማነው ፡ የሰቀለህ ፡ ማነው ።

ዘመድ ፡ ምቀኛ ፡ ነው ።

እስኪ ፡ ሰላም ፡ ብዬ ፡ ምስጋና ፡ ላቅርብ ።

አንተ ፡ አይደለህምይ ፡ የርሀባን ፡ ምግብ ። ማቴ ፡ ፮ ፡ ፴—፩ ።

እስኪ ፡ ሰላም ፡ ብዬ ፡ አንተን ፡ ላምግስ ።

አንተ ፡ አይደለህምይ ፡ የዕሩቃን ፡ ልብስ ። ፮ ፡ ፳፰ ።

እስኪ ፡ ሰላም ፡ ብዬ ፡ ስምህን ፡ ልጀምር ።

አንተ ፡ አይደለህምይ ፡ ያንካሳ ፡ በትር ።

እስኪ ፡ ሰላም ፡ ብዬ ፡ ልጀምር ፡ ውዳሴ ።

አንተ ፡ አይደለህምይ ፡ ቤዛዋ ፡ የነፍሴ ። ፩ ፡ ፳፯ ፡ ፬ ፡ ፩ ።

እንደምን ፡ ብርቱ ፡ ነህ ፡ እንደምን ፡ ለመድከው ።

የአዳምን ፡ መከር ፡ አንድ ፡ ቀን ፡ ጨረሰከው ። ዮሐ ፡ ፲፱ ፡ ፴ ።

ከማጪዱ ፡ ይልቅ ፡ የጐዳህ ፡ አንተን ።

መቃረሙ ፡ እንጂ ፡ ነው ፡ የረገፈውን ። ዮሐ ፡ ፲፩ ፡ ፶፪ ።

ያንተ ፡ ማጭድ ፡ ሥልጣን ፡ ጠንካራ ፡ ነው ፡ ብርቱ ።

ስንዴውን ፡ ከንክርዳድ ፡ ቶሎ ፡ መለየቱ ። ማቴ ፡ ፲፫ ፡ ፴ ።

ጥንቱን ፡ ግን ፡ ሲዘራ ፡ ነጭ ፡ ስንዴ ፡ ነበረ ።

ይህ ፡ እንክርዳድ ፡ ደግሞ ፡ መቼ ፡ ተጨመረ ። ዘፍጥ ፡ ፩ ፡ ፳፯ ።

እኔንስ ፡ አቃተኝ ፡ መቆም ፡ መነሣት ።

የተሰቀለ ፡ ዕቃም ፡ አውርዶ ፡ ማየት ። ገላ ፡ ፫ ፡ ፩ ።

በርትቼ ፡ ብነሣ ፡ አውርጀም ፡ ባየው ።

ለካ ፡ ምግብ ፡ ኖሯል ፡ የተሰቀለው ። ሉቃ ፡ ፳፪ ፡ ፲፱ ።

ያባቱ ፡ ጠላቶች ፡ ቢከሱኝ ፡ ድንገት ።

በወምበሮችም ፡ ላይ ፡ እንዳልሟገት ።

ይግባኝ ፡ ብዬ ፡ መጣሁ ፡ ካንተ ፡ ዳኝነት ። መዝ ፡ ፹ ፡ ፪—፫ ።

ነገሩም ፡ እንዲህ ፡ ነው ፡ ልንገርህ ፡ ከስሩ ።

ቦታ ፡ ላይሆናቸው ፡ በውስጡም ፡ ላይኖሩ ።

አባቱን ፡ አታለው ፡ ነቀሉት ፡ ከምድሩ ። ዘፍጥ ፡ ፫ ፡ ፳፫ ፡ ፳፬ ።

ዝም ፡ ብሎ ፡ ከኖረ ፡ ፴ ፡ ዓመት ፡ ሙሉ ።

ርስቱን ፡ ይነቀል ፡ ወምበሮች ፡ ይላሉ ። ፍትሐ ፡ ነገሥት ፡ እይ ።

አሁን ፡ የት ፡ ይገኛል ፡ እንዳንት ፡ ያለ ፡ ቃል ።

በጄሺህ ፡ ዘመን ፡ ይመለስ ፡ የሚል ። ፩ ፡ ፳፯ ፡ ፫ ፡ ፲፱—፳ ።

ምንድነው : አመልህ : ምንድነው : ግብርህ ።
 ዓቃቢ : ይመስል : ልብ : መውደድህ ። ፩ : ሳሙ : ፲፮ : ፲፮ ።
 ዓቃቢስ : ለመሆን : የተገባህ : ነህ ።
 ሁሉን : አጠጣኝነው : ያርብ : ውኃ : ቀድተህ ። የሐ : ፲፱ : ፴፬ ።
 ታላቅ : ታናሽ : ሥጋ : አትቀምስም : አሉኝ ።
 እገዛልሃለሁ : ልብ : ሥጋ : ባገኝ ። ማቴ : ፲፪ : ፴፭ ።
 የእኔ : እየመሰለኝ : ሳላስበው : ድንገት ።
 ያንን : ልብ : ሥጋ : ለውሻ : ጣልሁለት ። ማቴ : ፲፪ : ፴፭ ።
 ውሻው : እንኳን : ወስዶ : በልቶም : አልበላው ።
 ላንተም : እንዳልሰጥህ : ባፉ : አረከሰው ። ማቴ : ፯ : ፯ ።
 ትሰማኝ : እንደሆን : ምክር : ልምክርህ ።
 ባርከህ : ብትበላው : ምንም : አይጐዳህ ። ኢሳ : ፩ : ፲፯—፲፱ ።
 ምነው : ከጠቢቦች : ዝምድና : በኖረኝ ።
 ሥጋው : ሞልቶ : ሳለ : መቀረጫው : ቸገረኝ ፤ ፩ : ቆሮ : ፲፩ : ፲፰ ።
 እንደምን : ከራሳችን : ጠቢቦቹ : ሁሉ ።
 ሥሩልኝ : ብላቸው : ይሰድቡናል : አሉ ። የሐ : ፯ : ፵፪ ።
 ምነው : በተሾምሁት : በሆንሁ : ሚኒስትር ።
 እንዳይሳደቡ : አድርጋቸው : ነበር ። ፩ : ቆሮ : ፲፩ : ፴፩ : ፴፬ ።
 የጠቢቦች : አባት : አንተ : መሰልክኝ ።
 መልካም : ዐይነት : ጥበብ : እንድትሠራልኝ ። ፩ : ቆሮ : ፩ : ፰ ።
 ጃኖማ : ሁልጊዜ : እለብስ : የለሞይ ።
 ብርቅ : ይሆንብኛል : ጥበብ : ለብሰው : ሳይ ። መክ . ፱ : ፲፫ ።
 ወዳንተ : ስመጣ : መንገዱ : ጠፍቶኝ ።
 መልሶ : መልሶ : ዕንቅፋት : መታኝ ። ምሳ . ፳፬ : ፲፮ ።
 አዝግሜ : መጥቼ : ካንተ : እንዳልገናኝ ።
 ውስጥ : እግሬን : ሆነና : አላስኬድህ : አለኝ ። ዘፍ . ፯ : ፭ ።
 ያለመንገድህ : ስሑድ : ድንገት : ቢያገኘኝ ።
 ለዚያ : ለዱር : አውሬ : ያፉ : ጉርሻ : ነኝ ። ፩ : ጴጥ . ፭ : ፰ ።
 ለመምሬ : ዓለሙ : ባማክራቸው ።
 ሀብት : የለህም : አለኝ : እርሱን : ካልተውከው : ዕብ . ፲፩ : ፴፯ : ፵ ።
 ጥንቱን : ሳድርልህ : ብንግራቸው : ምሥጢር ።
 መምሬ : ዓለማየሁ : ገዝተውኝ : ነበር ። ሮሜ . ፯ : ፲፭—፳፭ ።
 በመምሬ : ዓለሙ : የተገዘተ : ሰው ።
 እንኳን : በምድርና : በሰማይ : እሥር : ነው ። ያዕ . ፬ : ፬ ።
 አንተ : እስካሸከሮችህ : እንዲህ : ብትንቋቸው ።
 መምሬ : ዓለማየሁ : ጉዳይም : የላቸው ። ማቴ . ፲፱ : ፳፯ ።
 በኢጣልያ : አገር : የከበሩ : ናቸው ።
 በመስኮብም : አገር : የከበሩ : ናቸው ።

በጀርመንም : አገር : የከበሩ : ናቸው ።
 በእንግሊዝም : አገር : የከበሩ : ናቸው ።
 በፈረንሳይ : አገር : የከበሩ : ናቸው ።
 በምስሮችም : አገር : የከበሩ : ናቸው ።
 በቱርኮችም : አገር : እንደ : ጳጳስ : ናቸው ።
 እስከ : ጊዜው : ድረስ : ምንም : አትጎዷቸው ። መዝ . ፴፱ : ፯ ።
 ወዳንተ : ስመጣ : ጊዜ : መሸቶብኝ ።
 መምሬ : ዓለማየሁ : ቈየኝ : ብለውኝ ።
 ብጠብቅ : ብጠብቅ : ወዲያው : ቀሩብኝ ። ያዕ : ፬ : ፪—፫ ።
 እንዲህ : ቀጠሮ : አፍራሽ : ከሆኑ : እርሳቸው ።
 ቢሻሩ : መልካም : ነው : ከቅስናቸው ። ሉቃ . ፲፮ : ፲፯ ።
 መምሬ : ዓለማየሁ : ቅስና : ሳላቸው ።
 ምነው : የነፍስ : አባት : አለመሆናቸው ። ማቴ . ፲፮ : ፳፮ ።
 እኔስ : አንድ : ነገር : ሰማሁባቸው ።
 ጥንቱንም : ሲመጡ : ቆበጣል : ናቸው ። ዘፍጥ . ፫ : ፳፫ ።
 አልተሰማም : ብለው : እንዲህ : ሲቀድሱ ።
 የት : ይደርሱ : ይሆን : ሲመጣ : ንጉሡ ። ማቴ . ፳፬ : ፴፭ ።
 ዳፊን : እከፍላለሁ : ቅዳሴም : አልቀድስ ።
 መምሬ : ዓለማየሁ : ካልወጡ : ከመቅደስ ። ፩ : ቆሮ . ፲፩ : ፳ : ፳፫ ።
 መምሬ : ዓለማየሁ : ምነው : ኩራታቸው ።
 ድሀ : ባዩ : ጊዜ : ሰውም : አይመስላቸው ። ያዕ . ፪ : ፪—፫ ።
 መምሬ : ዓለማየሁ : ታላቅ : ሀብታም : ናቸው ።
 ከልጅ : እስካዋቂ : ጠላትም : የላቸው ።
 መምሬ : ዓለማየሁ : ተጣሉኝ : አጥብቀው ።
 ወይዘሮ : ደስታን : አላገባህ : ብለው : ዮሐ . ፲፮ : ፲፬ ።
 ምናቸው : ናት : ብዬ : ብጠይቅ : ሰዎች ።
 የንጀራ : ልጃቸው : ሆና : ተገኘች ።
 ወይዘሮ : ደስታን : አግብቶ : ከመኖር ።
 ይሻል : ይመስለኛል : ሞትና : መቃብር ። ምሳ . ፯ : ፩—፭ ።
 ገንዘብም : ቢኖራት : ብታበላም : ሥጋ ።
 ሴሰኛ : ናት : አሉ : ባንድ : የማትረጋ ። ፩ : ነገ . ፩ : ፶፫ ።
 እርስዋን : አላገባም : አልደክምም : ዝም : ብሎ ።
 ዮሐንስ : ነግሮኛል : ትሞታለች : ብሎ ። ፩ : ዮሐ . ፪ : ፲፯ ።
 የሰቀለህ : ማነው : የሰቀለህ : ማነው ።
 ዘመድ : ምቀኛ : ነው ።
 ከዚህ : በኋላ : ከሰዎቹ : ተሰነባብቼ : መንገዴን : ሔድሁ ።
 ወደ : ሀገራችንም : የመመለሳችን : ነገር : እርግጥ : ስለ : ሆነ :
 ወዳጄ : ልቤን : ደስ : አለው ።

ምዕራፍ ፡ ፴፩ ።

ስለ ፡ ሀገራችን ፡ መንገድ ።

ከብዙ ፡ ቀን ፡ በኋላ ፡ ንብረት ፡ ወደሚባል ፡ አገራችን ፡ ደረስን ። ዘመዶቻችን ፡ እነአሳብ ፤ እነውዝዋዜ ፤ እነአድር ፡ ብዬ ፤ የነዚህ ፡ የልጅ ፡ ልጅ ፡ ሁሉ ፡ እየመጡ ፡ ሰላምታ ፡ ሰጡን ። እህል ፡ የምንቀምስበት ፡ ጊዜ ፡ አላገኘንም ። ሌሊት ፡ ስንኳ ፡ ወደ ፡ ተኛን በት ፡ ስፍራ ፡ እየመጡ ፡ እንኳን ፡ ደኅና ፡ ገባችሁ ፡ ይሉን ፡ ነበር ።

ያ ፡ ወዳጄ ፡ ልቤም ፡ ስልችት ፡ አለው ። ከዚያው ፡ አገር ፡ በኖርን ፡ ይሻለን ፡ ኑሯልን ፡ አለኝ ።

አላስቆም ፡ አላስቀምጥ ፡ ብለህ ፡ ከዚህ ፡ ያደረስከኝ ፡ አንተ ፡ አይደለህምን ፤ ይኸውም ፡ ሲያንስህ ፡ ነው ፡ አልሁት ።

ወንድሜ ፡ ሆይ ፡ እኔ ፡ አንተን ፡ እጐዳለሁ ፡ ብዬ ፡ የሠራሁት ፡ ሥራ ፡ የለም ። ሲሆን ፡ ቢውል ፡ በራሴ ፡ ክፉ ፡ እመክራለሁን ፤ ያንተ ፡ መከራ ፡ የእኔ ፡ ሳይሆን ፡ ቀርቶ ፡ ነውን ። ይልቅስ ፡ እንግዲህ ፡ ወዲህ ፡ በሆነ ፡ ባልሆነው ፡ እየተበሳጩ ፡ ከመቀመጥ ፡ የመጣውን ፡ ነገር ፡ ሁሉ ፡ በምስጋና ፡ መቀበል ፡ ይሻላል ፡ አለኝ ።

ለሁሉም ፡ ነገር ፡ የጌታዬ ፡ የተቀደሰ ፡ ፈቃዱ ፡ ይሁን ፡ አልሁት ።

ከዚህም ፡ በኋላ ፡ ወዳጄ ፡ ልቤ ፡ እንደመከረኝ ፡ ለክፉውም ፤ ለመልካሙም ፡ ነገር ፡ ለእግዚአብሔር ፡ ምስጋና ፡ እየሰጠሁ ፡ ንብረት ፡ በሚባለው ፡ አገራ ፡ ተቀመጥሁ ።

ከዚህ ፡ ላደረስን ፡ ለእግዚአብሔር ፡ ምስጋናና ፡ ክብር ፡ ይሁን ፡ ዛሬም ፤ ዘወትርም ፡ ለዘላለም ።

አሜን ።



፪ኛ : ለ ል ጅ : ም ክ ር :

ለአባት : መታሰቢያ ።

በግርማዊ ፡ ቀዳማዊ ፡ ኃይለ ፡ ሥላሴ ፡ ንጉሠ ፡ ነገሥት ፡ ዘኢትዮጵያ ፡
በአርባኛው ፡ ዓመተ ፡ መንግሥት ፡ ፲፱፻፷፫ ፡ ዓመተ ፡ ምሕረት ፡
ይህ ፡ መጽሐፍ ፡ ታተመ ።



ይህ ፡ መጽሐፍ ፡ የተደረሰለት ፡ ፈቃደ ፡ ሥላሴ ፡ የተባለ ፡ ልጄ
 ቸው ፡ የብላቴን ፡ ጌታ ፡ ጎሩይ ፡ ልጅ ፡ በስተቀኝ ፡ ያለ ፡ ነው ። በጣሊ
 ያን፡ወረራ፡ጊዜ፡ በምዕራብ፡ኢትዮጵያ፡በኩል፡ከልዑል፡ራስ፡እምሩ፡
 ኃይለ ፡ ሥላሴ ፡ ጋር ፡ ሆኖ ፡ ሲዋጋ ፡ ተማርኮ ፡ ታስሮ ፡ ነበር ። የካ
 ቲት ፡ ፲፪ ፡ ቀን ፡ ፲፱፻፳፱ ፡ ዓ ፡ ም ፡ ግራዚያኒ ፡ ከአስፈጃቸው ፡ ወጣ
 ቶች ፡ አንዱ ፡ ነው ።

መቅድም ።

የተወደድህ ፡ ልጄ ፡ ወዳጄ ፡ ፈቃደ ፡ ሥላሴ ፡ ሆይ ፤ እግዚአብሔር ፡ ብዙ ፡ ተባዙ ፡ ብሎ ፡ በተናገረው ፡ ቃል ፡ ኪዳን ፡ አባቴ ፡ እኔን ፡ ከወለዱኝ ፡ በኋላ ፡ እንዳይርበኝ ፡ አብልተው ፤ እንዳይጠማኝ ፡ አጠጥተው ፡ እንዳይበርደኝ ፡ አልብሰው ፤ ሌላውንም ፡ በሕፃንነቴ ፡ ወራት ፡ የሚያስፈልገኝን ፡ ሁሉ ፡ ሰጥተው ፡ ይልቁንም ፡ ካደግሁ ፡ በኋላ ፡ ሰውነቴን ፡ የምረዳበት ፤ ንብረት ፡ የምይዝበት ፤ የንባብና ፡ የጽሕፈት ፡ ትምህርት ፡ እያስተማሩ ፡ ስለ ፡ አሳደጉኝ ፡ እኔም ፡ በእርጅናቸው ፡ ወራት ፡ በሚቻለኝ ፡ ነገር ፡ ሁሉ ፡ እየረዳሁና ፡ እየጦርሁ ፡ ብድራቸውን ፡ መመለስ ፡ ይገባኝ ፡ ነበረ ።

ነገር ፡ ግን ፡ እኔ ፡ ከሕፃንነት ፡ ወደ ፡ ጉልማሳነት ፡ ሳልደርስ ፡ እርሳቸው ፡ ከዚህ ፡ ዓለም ፡ በሞት ፡ ተለይተው ፡ ስለ ፡ ሔዱ ፡ ብድራቸውን ፡ ሳልመልስ ፡ ቀረሁ ።

የተወደድህ ፡ ልጄ ፡ ሆይ ፤ አባቴ ፡ እስካሁን ፡ በሕይወተ ፡ ሥጋ ፡ ቈይተው ፡ እኔ ፡ ልጃቸው ፡ ሚስት ፡ ሳገባ ፤ ንብረት ፡ ስይዝ ፤ ልጆችም ፡ ስወልድ ፡ አይተውኝ ፡ ቢሆን ፡ ያ ፡ በዕድሜ ፡ ያረጀው ፡ ሰውነታቸው ፡ በደስታ ፡ ይታደስ ፡ ነበረ ።

እኔም ፡ ጧት ፡ ስወጣ ፡ ማታ ፡ ስገባ ፡ በረከታቸውን ፡ እየተቀበልሁ ፡ ልቤ ፡ እንደ ፡ መልካም ፡ አምባ ፡ ይታመንባቸው ፡ ነበረ ።

ነገር ፡ ግን ፡ የእግዚአብሔር ፡ አሳብና ፡ የሰው ፡ አሳብ ፡ እንደ ፡ ሰማይና ፡ እንደ ፡ ምድር ፡ የተራራቀ ፡ ነውና ፡ እርሱ ፡ የተቀደሰውን ፡ አሳቡን ፡ አድርጎ ፡ በኋለኛው ፡ ቀን ፡ እስክንገኛኝ ፡ ድረስ ፡ በዚህ ፡ ዓለም ፡ ተለያይተን ፡ ቀረን ።

የተወደድህ ፡ ልጄ ፡ ሆይ ፤ አባቴ ፡ በሕይወተ ፡ ሥጋ ፡ ሳሉ ፡ ስለ ፡ እኔ ፡ በደከሙት ፡ ድካም ፡ ሁሉ ፡ እኔ ፡ አሁን ፡ በሰማይ ፡ ወሮታቸውን ፡ ለመመለስ ፡ የማይቻለኝ ፡ ነገር ፡ ሆነ ።

ስለዚህ ፡ ቀድሞ ፡ በእርሳቸው ፡ ብርታትና ፡ ድካም ፡ ተምሬ ፡ ባገኘሁት ፡ ዕውቀት ፡ ላንተ ፡ ለልጄ ፡ የጸፍሁልህን ፡ ይህን ፡ መጽሐፍ ፡ በዚህ ፡ ዓለም ፡ ለሰማቸው ፡ መታሰቢያ ፡ እንዲሆንልኝ ፡ ብዬ ፡ ጽፌዋለሁ ።

ስለ ፡ አንተም ፡ ይህን ፡ መጽሐፍ ፡ መጻፌ ፡ እግዚአብሔር ፡ ያሰበልህ ፡ ዘንመ ፡ ባጭሩም ፡ እንደ ፡ ሆነ ፡ በረጅሙም ፡ እንደ ፡ ሆነ ፡ አውቄው ፡ አይደለም ።

ነገር ፡ ግን ፡ እኔ ፡ ያሰብሁልህን ፡ ላድርግልህና ፡ እግዚአብሔር ፡ ደግሞ ፡ ያሰበውን ፡ ያድርግልህ ፡ ብዬ ፡ ነው ።

መቅደም ።

ይህም ፡ አሳቤ ፡ ስለ ፡ ወንድሞችህና ፡ ስለ ፡ እኅቶችህም ፡ ሁሉ ፡ ነው ፡ እንጂ ፤ ስለ ፡ አንተ ፡ ብቻ ፡ አይደለም ።

የተወደድህ ፡ ልጄ ፡ ሆይ ፤ ሰው ፡ ሁሉ ፡ በዚህ ፡ ዓለም ፡ የሚኖር በት ፡ ዘመኑ ፡ እጅግ ፡ አጭር ፡ ነው ። ከዚያውም ፡ የሚበዛው ፡ በመከራና ፡ በጎዘን ፡ ይፈጸማል ።

ይህንንም ፡ መከራና ፡ ጎዘን ፡ አንዳንድ ፡ ሰዎች ፡ በገዛ ፡ እጃቸው ፡ ፈልገው ፡ ያመጡታል ። አንዳንድ ፡ ሰዎች ፡ ግን ፡ ሳያስቡት ፡ በድንገት ፡ ይመጣባቸዋል ። መከራና ፡ ጎዘን ፡ በገዛ ፡ እጃቸው ፡ ፈልገው ፡ የሚያመጡ ፡ እንዴት ፡ ያሉ ፡ ሰዎች ፡ ናቸው ፡ ትላኝ ፡ እንደ ፡ ሆነ ፡ ስማኝ ፡ ልንገርህ ።

አንዳንድ ፡ ሰዎች ፡ የሰው ፡ ገንዘብ ፡ ሊሠርቁ ፡ ሔደው ፡ እዚያው ፡ ይሞታሉ ። ወይም ፡ ተይዘው ፡ ይቀጣሉ ።

አንዳንድ ፡ ሰዎች ፡ የሰው ፡ ሚስት ፡ ለመቀማት ፡ ሔደው ፡ እዚያው ፡ ላይ ፡ ይሞታሉ ፡ ወይም ፡ ይቁስላሉ ።

አንዳንድ ፡ ሰዎች ፡ ሰውን ፡ ለማጥፋት ፡ የሐሰት ፡ ነገር ፡ ይዘው ፡ ይነሡና ፡ ባወጡት ፡ ዳኛ ፡ በቁጠሩት ፡ ምስክር ፡ ተረተው ፡ ይቀጣሉ። አንዳንድ ፡ ሰዎች ፡ የሰው ፡ ማኅተም ፡ አስመለስው ፡ ቀርጸው ፡ አትመው ፡ በውስጡም ፡ የሐሰት ፡ ቃል ፡ ጽፈው ፡ ይገኙና ፡ ይቀጣሉ ።

✕ አንዳንድ ፡ ሰዎች ፡ አይታወቅብንም ፡ አይሰማብንም ፡ ብለው ፡ ንጉሥ ፡ ለመግደል ፡ መንግሥት ፡ ለማጥፋት ፡ ሲመክሩ ፡ ይገኙና ፡ ብርቱ ፡ ቅጣት ፡ ይቀጣሉ ።

አንዳንድ ፡ ሰዎች ፡ ለክራትና ፡ ለትዕቢት ፡ ብለው ፡ አንበሳና ፡ ዝኅን ፡ ለመግደል ፡ በረሃ ፡ ይወርዱና ፡ በበረሃ ፡ በሽታ ፡ ይሞታሉ ። ወይም ፡ ያው ፡ ለመግደል ፡ የፈለጉት ፡ አውሬ ፡ ይገድላቸዋል ።

እነዚህን ፡ የመሰሉ ፡ በገዛ ፡ እጃቸው ፡ መከራንና ፡ ጎዘንን ፡ በራሳቸው ፡ የሚያመጡ ፡ ብዙ ፡ ሰዎች ፡ አሉ ።

ደግሞ ፡ ሳያስቡት ፡ በድንገት ፡ መከራና ፡ ጎዘን ፡ የሚመጣቸው ፡ እንዴት ፡ ያሉ ፡ ሰዎች ፡ ናቸው ፡ ትላኝ ፡ እንደ ፡ ሆነ ፡ ስማኝ ፡ ልንገርህ።

አንዳንድ ፡ ሰዎች ፡ መሬታቸውን ፡ ሲያርሱ ፡ ሲዘሩ ፡ ከርመው ፡ አዝመራቸውን ፡ በረዶ ፡ የሚመታባቸው ፡ አንበጣ ፡ የሚበላባቸው ፡ ናቸው ።

አንዳንድ ፡ ሰዎች ፤ ሲነግዱ ፡ ከርመው ፡ ወደ ፡ ሀገራቸው ፡ ሲመለሱ ፡ በበረሃ ፡ ወምበዴ ፡ የሚነሣባቸው ፤ በባሕር ፡ መርከብ ፡ የሚሰበርባቸው ፡ ናቸው ።

መቅድም ።

አንዳንድ ፡ ሰዎች ፡ በንግድም ፡ በእርሻም ፡ ቢሆን ፡ ወይም ፡ በማናቸውም ፡ ሥራ ፡ ቢሆን ፡ የሰበሰቡትን ፡ ገንዘብ ፡ እሳት ፡ የሚያቃጥልባቸው ፤ ሌባ ፡ የሚሰርቅባቸው ፡ ዘራፊ ፡ የሚዘርፍባቸው ፡ ናቸው ።

አንዳንድ ፡ ሰዎች ፡ ባልሠሩት ፡ ሥራ ፡ ይከሰሱና ፡ ቆሞ ፡ የሚሟገት ፡ ጠበቃ ፤ ተቀምጦ ፡ የሚፈርድ ፡ ዳኛ ፡ ያጡና ፡ የሚታሰሩ ፡ ወይም ፡ ገንዘብ ፡ የሚከፍሉ ፡ ናቸው ።

አንዳንድ ፡ ሰዎች ፡ የወለዱት ፡ የማያድግ ፤ የዘሩት ፡ የማይበቅል ፤ ያረቡት ፡ የማይባረክ ፡ የሆነባቸው ፡ ናቸው ።

እነዚህን ፡ የመሰሉ ፡ ሳያስቡት ፡ በድንገት ፡ መከራና ፡ ኀዘን ፡ የሚመጣባቸው ፡ ብዙ ፡ ሰዎች ፡ አሉ ።

ላንተ ፡ ግን ፡ ይህን ፡ መጽሐፍ ፡ የጻፍሁልህ ፡ በፊት ፡ እንደ ፡ ተናገርኋቸው ፡ ሰዎች ፡ በገዛ ፡ እጅህ ፡ መከራንና ፡ ኀዘንን ፡ ፈልገህ ፡ እንዳታመጣ ፤ ደግሞ ፡ ጥቅም ፡ ለማታገኝበትና ፡ ለማታገኘው ፡ ነገር ፡ ሰውነትህን ፡ እንዳታደክም ፡ ብዬ ፡ ነው ። ሳያስቡት ፡ በድንገት ፡ ከሚመጣው ፡ መከራና ፡ ኀዘን ፡ ግን ፡ እግዚአብሔር ፡ ይጠብቅህ ፡ እንጂ ፡ ሌላ ፡ የምጽፍልህና ፡ የምመክርህ ፡ ነገር ፡ የለኝም ።

ደግሞ ፡ በገዛ ፡ እጃቸው ፡ መከራንና ፡ ኀዘንን ፡ ፈልገው ፡ የሚያመጡ ፡ ሁለት ፡ ወገን ፡ ሰዎች ፡ አሉ ።

አንደኛው ፡ ወገን ፡ ሃይማኖታችሁን ፡ ካዱ ፡ ለጣዖት ፡ ስገዱ ፡ የሚል ፡ ጠላት ፡ የመጣባቸው ፡ እንደ ፡ ሆነ ፡ ስለ ፡ ሰማያዊ ፡ መንግሥት ብለው ፡ በትዕግሥት ፡ ሆነው ፡ አንገታቸውን ፡ ለስለት ፡ ጀርባቸውን ፡ ለግርፋት ፡ የሚሰጡ ፡ ሰዎች ፡ ናቸው ።

ሁለተኛው ፡ ወገን ፡ አገራችሁን ፡ ልቀቁ ፡ የሚል ፡ ጠላት ፡ የመጣ ፡ እንደ ፡ ሆነ ፡ አገራችንን ፡ ለባዕድ ፡ አሳልፈን ፡ አንስጥም ፡ ብለው ፡ ሰይፋቸውን ፡ መዘው ፡ ጋሻቸውን ፡ መክተው ፡ ጠመንጃቸውን ፡ አንግተው ፡ በሰልፍ ፡ መካከል ፡ ገብተው ፡ የሚዋጉ ፡ ሰዎች ፡ ናቸው ። የነዚህ ፡ የሁለቱ ፡ ወገኖች ፡ መንገድ ፡ ፍሬ ፡ ያለበትና ፡ የሚያስመስግን ፡ ነው።

ነገር ፡ ግን ፡ በማናቸውም ፡ ምክንያት ፡ ቢሆን ፡ ይህንኑ ፡ አጭሩን ፡ ዘመናቸውን ፡ ያለ ፡ መከራና ፡ ያለ ፡ ኀዘን ፡ በደስታ ፡ የሚጨርሱ ፡ አንዳንድ ፡ የታደሉ ፡ ሰዎች ፡ አሉና ፡ እግዚአብሔር ፡ ቁጥርህን ፡ ከነዚያ ፡ ጋራ ፡ ያድርግልህ ።

የተወደድህ ፡ ልጄ ፡ ሆይ ፤ ይህን ፡ አሁን ፡ ወደ ፡ ፊት ፡ የምጽፍልህን ፡ መጽሐፍ ፡ ልብ ፡ ወለድ ፡ የጻፍሁልህ ፡ መስሎህ ፡ እንዳትነቅፈው ፡ እለምንሃለሁ ፤ ነገር ፡ ግን ፡ ከመጸሕፍት ፡ ያነበብሁትንና ፡ ከሽማግሎችም ፡ ከዐዋቆችም ፡ ሰዎች ፡ በየጊዜው ፡ የሰማሁትን ፡ ነገር ፡

መቅድም ።

ሁሉ ፡ ጽፌልሃለሁና ፡ አክብረህ ፡ ተቀበለው ። በልብህም ፡ አስበው ።
ለወንድሞችህና ፡ ለእናቶችህም ፡ ይህንኑ ፡ ነገር ፡ ንገራቸው ።

ምናልባት ፡ እግዚአብሔር ፡ ፈቃዱ ፡ ሆኖ ፡ መጻሕፍትን ፡ ለማን
በብና ፡ ከሽማግሎች ፡ ነገርን ፡ ለመጠየቅ ፡ ያበቃህ ፡ እንደ ፡ ሆነ ፡ የጸፍ
ሁልህን ፡ ነገር ፡ ሁሉ ፡ ልብ ፡ ወለድ ፡ አለመሆኑን ፡ ታገኘውና ፡ ያን ፡
ጊዜ ፡ ታመሰግነኛለህ ።

ደግሞም ፡ ከዚሁ ፡ ከምጽፍልህ ፡ ነገር ፡ አንዳንዱ ፡ ባንተ ፡ በራ
ስህ ፡ ላይ ፡ ወይም ፡ በወዳጆችህ ፡ ላይ ፡ ሳይደርስ ፡ አይቀርምና ፡ ያን ፡
ጊዜ ፡ ለካ ፡ አባቴ ፡ የነገረኝ ፡ ነገር ፡ እውነት ፡ ኑርዋል ፡ ብለህ ፡ እኔን ፡
ሳታስብኝ ፡ አትቀርም ። ነገር ፡ ግን ፡ ይህ ፡ ሳይሆንብህ ፡ አስቀድመህ ፡
የኔን ፡ ምክር ፡ ብትቀበል ፡ ይሻልሃልና ፡ ልዑል ፡ እግዚአብሔር ፡ አስተ
ዋይ ፡ ልብና ፡ ሰሚ ፡ ጆሮ ፡ ይሰጥህ ።

አሜን ።

በአብና ፡ በወልድ ፡ በመንፈስ ፡ ቅዱስ ፡ አንድ ፡ አምላክ ፡ አሜን ።

መጀመሪያ ፡ ክፍል ።

ልጄ ፡ ሆይ ፡ ፈቃድ ፡ ሥላሴ ፤ አሳብ ፡ አታብዛ ፡ ወደፊትም ፡ ምን ፡ ነገር ፡ ይመጣ ፡ ይሆን ፡ ብለህ ፡ አትጨነቅ ፤ ምንም ፡ አሳብና ፡ ጭንቀት ፡ ብታብዛ ፡ የሚሆን ፡ ነገር ፡ ሳይሆን ፡ አይቀርም ።

ወደ ፡ ፊትም ፡ እሾማለሁ ፡ እሾለማለሁ ፡ ብለህ ፡ በአሳብህ ፡ ደስ ፡ አይበልህ ። ለሰውም ፡ አትናገር ፤ ምናልባት ፡ ከተናገርህ ፡ በኋላ ፡ ሳታገኘው ፡ የቀረህ ፡ እንደ ፡ ሆነ ፡ ታላቅ ፡ ኅፍረት ፡ ይሆንብሃልና ።

ወደ ፡ ፊት ፡ የሚያናድድ ፡ ሥራ ፡ አትሥራ ። በገዛ ፡ እጅህም ፡ በሠራሽውና ፡ ባለፈው ፡ ሥራ ፡ አትናደድ ።

ልጄ ፡ ሆይ ፤ ጌታ ፡ ለመሆን ፡ ትፈልግ ፡ እንደ ፡ ሆነ ፡ ጌትነት ፡ ማለት ፡ ያለ ፡ አሳብና ፡ ያለ ፡ ጭንቀት ፡ መኖር ፡ ነው ።

አሳብህም ፡ ሁሉ ፡ ከሞትህ ፡ በኋላ ፡ በወዲያኛው ፡ ዓለም ፡ ስለሚሆነው ፡ ስለ ፡ ነፍስህ ፡ ነገር ፡ ይሁን ፡ እንጂ ፤ በዚህ ፡ ዓለም ፡ በሥጋህ ፡ ስለሚሆነው ፡ ነገር ፡ እጅግ ፡ አትጨነቅ ።

በዚህ ፡ ዓለም ፡ ኑሮህ ፡ ሁሉ ፡ እንደ ፡ እንስሳ ፡ ወይም ፡ እንደ ፡ ዛፍ ፡ ነው ፡ እንጂ ፤ ከእነዚህ ፡ የበለጠ ፡ ኑሮ ፡ የለህም ። እንደ ፡ ምን ፡ ትለኝ ፡ እንደ ፡ ሆነ ፤ እነሆ ፡ እንስሳ ፡ ተወልዶ ፡ ሣር ፡ እየበላ ፡ ውኃ ፡ እየጠጣ ፡ ያድጋል ፤ ኋላም ፡ ያረጅና ፡ ይሞታል ። ወይም ፡ ገና ፡ ሳያረጅ ፡ ሰው ፡ ይገድለዋል ። ዛፍም ፡ ከመሬት ፡ ይበቅላል ፡ ያድጋል ፤ ኋላም ፡ ያፈራል ፤ ከብዙ ፡ ዘመን ፡ በኋላ ፡ ግን ፡ ያረጅና ፡ በገዛ ፡ እጁ ፡ ነግሎ ፡ ይወድቃል ፡ ወይም ፡ ገና ፡ ሳያረጅ ፡ ለቤት ፡ ሥራ ፡ ወይም ፡ ለማንደድ ፡ አንድ ፡ ሰው ፡ ይቁርጠዋል ።

ሰውም ፡ እንደዚሁ ፡ ከአባት ፡ ከእናቱ ፡ ተወልዶ ፡ ያድጋል ፤ ልጆችም ፡ ይወልዳል ። ካደገ ፡ በኋላ ፡ ግን ፡ ያረጅና ፡ ይሞታል ፤ ወይም ፡ ገና ፡ ሳያረጅ ፡ ባንድ ፡ በሽታ ፡ ወይም ፡ በጠላቱ ፡ እጅ ፡ ይሞታል ።

ደግሞ ፡ ከእንስሳና ፡ ከዛፍ ፡ ወገን ፡ ለክብር ፡ የሚሆን ፡ ለኅሳርም ፡ የሚሆን ፡ አለ ።

ከእንስሳ ፡ ወገን ፡ ለክብር ፡ የሚሆነው ፡ በነገሥታትና ፡ በመኳንንት ፡ ቤት ፡ ገብቶ ፡ በወርቅና ፡ በብር ፡ ዕቃ ፡ እየተጫነ ፡ ግምጃ ፡ እየለበሰ ፤ ጨው ፡ እየላሰ ፡ ደንገሎ ፡ እየዋጠ ፡ ይኖራል ። ለኅሳር ፡ የሚሆነው ፡ ግን ፡ በነጋዴ ፡ እጅ ፡ ገብቶ ፡ ጀርባው ፡ እስቲመለጥ ፡ እየተጫነ ፡ በደጅ ፡ እየቆመ ፡ መሬት ፡ ሲግጥ ፡ እያደረ ፡ ገለባ ፡ እየቃመ ፡ ይኖራል ።

ከዛፍም ፡ ወገን ፡ ለክብር ፡ የሚሆነው ፡ የቤተ ፡ መንግሥት ፡ ሠረገላና ፡ ዐምድ ፡ ሁኖ ፡ ቀለም ፡ እየተቀባ ፤ በግምጃ ፡ እየተሸፈነ ፡ ይኖራል ።

ለኅሳር ፡ የሚሆነው ፡ ግን ፡ ላጥር ፡ ለቅጥር ፡ ወይም ፡ ለማገዶ ፡ ተቈርጦ ፡ በእሳት ፡ እየተቃጠለ ፡ ዐመድና ፡ ከሠል ፡ እየሆነ ፡ ይቀራል ።

ከሰውም ፡ ወገን ፡ እንዲሁ ፡ ለክብር ፡ የሚሆን ፡ ለኅሳርም ፡ የሚሆን ፡ አለ ። ለክብር ፡ የሚሆን ፡ ነግጂ ፡ አተረፍሁ ። አርሼ ፡ አመረትሁ ። ዘምቼ ፡ ማረክሁ ፡ ሳይል ፡ ሥራ ፡ ሳይሠራ ፤ ሳይደክም ፡ እንዲያው ፡ በድንገት ፡ ጌታ ፡ ሆኖ ፡ በተድላና ፡ በደስታ ፡ ይኖራል ። ለኅሳር ፡ የሚሆነው ፡ ሰው ፡ ግን ፡ ቢነግድ ፡ ትርፍ ፡ ያጣል ፤ ቢያርስ ፡ አንበጣ ፡ ይበላበታል ፤ በረዶ ፡ ይመታበታል ። ከብት ፡ ቢያረባ ፡ ይሞትበታል ። ቢዘምት ፡ ይቈስላል ። በመጨረሻውም ፡ ሁሉም ፡ ከመሬት ፡ የተገኙ ፡ ናቸውና ፡ ሁሉም ፡ ወደ ፡ መሬት ፡ ይመለሳሉ ። ስለዚህ ፡ በዚህ ፡ ዓለም ፡ በሚሆነው ፡ ነገር ፡ ሁሉ ፡ አትመካ ።

ልጄ ፡ ሆይ ፤ የሆነውን ፡ ነገር ፡ ተናገር ፡ እንጂ ፤ ገና ፡ የሚሆነውን ፡ ነገር ፡ አትናገር ። ሌሎችም ፡ ሰዎች ፡ ገና ፡ የሚሆነውን ፡ ነገር ፡ ቢነግሩህ ፡ አትመናቸው ። ክፉ ፡ የሚሠራ ፡ እንዲጐዳ ፡ ደግ ፡ የሚሠራ ፡ ግን ፡ እንዲጠቀም ፡ የታወቀ ፡ ነውና ፤ ደግ ፡ ሥራ ፡ እየሠራህ ፡ ብቻ ፡ ወደፊት ፡ የሚሆነውን ፡ ነገር ፡ ጠብቅ ። ነገር ፡ ሁሉ ፡ ጊዜው ፡ ሲደርስ ፡ በግድ ፡ ይፈጸማል ፡ እንጂ ፤ ጊዜው ፡ ሳይደርስ ፡ አይፈጸምምና ፡ ለማናቸውም ፡ ነገር ፡ ቢሆን ፡ አትቸኩል ።

ልጄ ፡ ሆይ ፤ ወደ ፡ ፊት ፡ እንደዚህ ፡ ያለ ፡ መከራ ፡ ያገኘኛል ፡ ብለህ ፡ አትጨነቅ ። ነገር ፡ ሁሉ ፡ የሚሆነው ፡ በእግዚአብሔር ፡ ፈቃድ ፡ ነውና ፡ እርሱ ፡ በፈቃዱ ፡ ያመጣው ፡ አይቀርልህም ፤ ያለ ፡ እርሱ ፡ ፈቃድ ፡ የሚመጣው ፡ አይገኝህም ፤ እነሆ ፡ ይህንንም ፡ በምሳሌ ፡ አስረዳግለሁ ፤ ከገደል ፡ አፋፍ ፡ በሚወጣ ፡ ምንጭ ፡ ላይ ፡ አፈር ፡ ወይም ፡ ጉድፍ ፡ ቢጨምሩበት ፡ ምንጩ ፡ ከውስጥ ፡ እየገፋ ፡ ውኃው ፡ እየጠራ ፡ ይወርዳል ፡ እንጂ ፡ አይደፈርስም ። እንደዚሁ ፡ ሁሉ ፡ የውስጥህን ፡ የሚያውቅ ፡ እግዚአብሔር ፡ ካልፈረደብህ ፡ ንብረትህ ፡ እየሰፋ ፡ ጠላትህ ፡ እየጠፋ ፡ ይሔዳል ፡ እንጂ ፡ ምን ፡ ክፉ ፡ ነገር ፡ አይመጣብህምና ፡ አትጨነቅ ።

ደግሞ ፡ በኩሬ ፡ ውኃ ፡ ወይም ፡ በጉድጓድ ፡ ውኃ ፡ ውስጥ ፡ አፈር ፡ ወይም ፡ ጉድፍ ፡ ቢጨምሩበት ፡ የውኃው ፡ ሽታ ፡ እየተለወጠ ፡ ውኃው ፡ እየደረቀ ፡ ይሔዳል ፡ እንጂ ፡ ውኃው ፡ ጥሩ ፡ አይሆንም ።

እንደዚሁ ፡ ሁሉ ፡ በእግዚአብሔር ፡ ፍቃድ ፡ የመጣውን ፡ መከራ ፡ በጉልበቴ ፡ ወይም ፡ በዕውቀቴ ፡ አስቀረዋለሁ ፡ ብሎ ፡ መጣጣር ፡ በመከራ ፡ ላይ ፡ መከራ ፡ ለመጨመር ፡ ነው ፡ እንጂ ፡ ሌላ ፡ ትርፍ ፡ ነገር ፡ አይገኝበትም ።

ሁለተኛ ፡ ክፍል ።

ልጄ ፡ ሆይ ፤ ይህ ፡ ዓለም ፡ ቀድሞ ፡ ከወዴት ፡ መጣ ፡ ኋላስ ፡
ወዴት ፡ ይሔድ ፡ ይሆን ፡ ብለህ ፡ ለመመርመር ፡ አትጨነቅ ። እንኳን ፡
የዓለምን ፡ ነገር ፡ የራስህንም ፡ ነገር ፡ መርምረህ ፡ ለማወቅ ፡ አትች
ልም ። አሳብህም ፡ ሁሉ ፡ ለዛሬ ፡ ብቻ ፡ ይሁን ፡ እንጂ ፡ ላለፈው ፡
ቀን ፡ ለትናቱ ፤ ወይም ፡ ለሚመጣው ፡ ቀን ፡ ለነገ ፡ አታስብ ።

ልጄ ፡ ሆይ ፤ ወዳጅ ፡ ማለት ፡ ሰው ፡ አይምሰልህ ። ነገር ፡ ግን ፡
ወዳጅ ፡ ማለት ፡ ጊዜ ፡ ነውና ፡ በጊዜህ ፡ ሁሉ ፡ ይወድግል ፡ አለ ፡ ጊዜህ ፡
ግን ፡ ወዳጅህ ፡ እንኳ ፡ ይጠላል ። ጊዜ ፡ ማለትም ፡ ቀንና ፡ ሌሊት ፡
አይምሰልህ ። ነገር ፡ ግን ፡ ጊዜ ፡ ማለት ፡ የእግዚአብሔር ፡ አሳብ ፡ የሚ
ፈጸምበት ፡ ነው ፡ ስለዚህ ፡ በሆነውም ፡ በሚሆነውም ፡ ነገር ፡ ሁሉ ፡
የእግዚአብሔር ፡ ፈቃድ ፡ ይሁን ፡ እያልህ ፡ ተቀመጥ ።

ልጄ ፡ ሆይ ፤ ብዙ ፡ ተድላና ፡ ደስታ ፡ ለማድረግ ፡ አትጨነቅ ፤
ይህንን ፡ ለማድረግ ፡ የፈለግህ ፡ እንደ ሆነ ፡ ግን ፡ ለሰው ፡ መራራትና ፡
ደግነትን ፡ አታገኛቸውም ። ስለዚህ ፡ ተድላና ፡ ደስታህ ፡ በልክ ፡ ይሁን፤
ዕድሜህንም ፡ ያለ ፡ ኀዘንና ፡ ያለ ፡ መከራ ፡ በደስታ ፡ ብቻ ፡ ለመጨረስ ፡
አይሆንልህም ። ነገር ፡ ግን ፡ ኀዘንና ፡ ደስታ ፡ ከባሕርይህ ፡ ጋራ ፡ ባንድ
ነት ፡ ተዋሕደው ፡ የሚኖሩ ፡ ናቸውና ፡ በዕድሜህ ፡ ሙሉ ፡ ሁለቱንም ፡
በየተራ ፡ ታገኛቸዋለህ ፤ ካልሞትህም ፡ በቀር ፡ ከኀዘንና ፡ ኀዘኦት ፡
ከመሥራት ፡ አትድንም ።

ልጄ ፡ ሆይ ፤ መቅሠፍት ፡ ይመጣብኛል ፡ ብለህ ፡ አትጨነቅ ።
ትልቅ ፡ መቅሠፍት ፡ ማለት ፡ አሳብ ፡ ማብዛት ፡ ነው ።

ልጄ ፡ ሆይ ፤ የሰውን ፡ ነገር ፡ ችሎ ፡ ለማይኖርና ፡ አሳብ ፡ ለሚያ
በዛ ፡ ከኀዘኦቱም ፡ ለማይመለስ ፡ ሰው ፡ ቶሎ ፡ መሞት ፡ ይሻለዋል ።

ልጄ ፡ ሆይ ፤ ደጉን ፡ ሰው ፡ ለማጥፋት ፡ አታስብ ፤ ደጉን ፡ ሰው ፡
ለማጥፋት ፡ ብታስብ ፡ ግን ፡ ራስህን ፡ ጨምረህ ፡ ታጠፋለህ ። ለሌላ ፡
ሰውም ፡ የክፋትን ፡ መንገድ ፡ አታስተምር ። ፈጣሪህም ፡ እግዚአብሔር
እንደ ሆነ ፡ እመን ።

ነገር ፡ ግን ፡ የርሱን ፡ መጀመሪያና ፡ መጨረሻ ፡ መርምራ ፡ አገኘ
ዋለሁ ፡ ብለህ ፡ አትጨነቅ ።

ልጄ ፡ ሆይ ፤ ሰው ፡ ባጭሩም ፡ ቢሆን ፡ በረጅሙም ፡ ቢሆን ፤ በዚ
ያው ፡ በዘመኑ ፡ ለራሱ ፡ ደስ ፡ ብሎት ፡ ካልኖረ ፡ ከእርሱ ፡ በኋላ ፡ ለሚ
ነሡት ፡ ለልጆቹ ፤ ወይም ፡ ለዘመዶቹ ፤ ገንዘብ ፡ ቢሰበስብ ፡ ምንም ፡
ትርፍ ፡ የለውም ።

ሰው ፡ ሁሉ ፡ እርሱ ፡ ራሱ ፡ ከሞተ ፡ በኋላ ፡ በሰማይ ፡ በሚያገኘው ፡
ነገር ፡ ደስ ፡ ይለዋል ፡ እንጂ ፤ ደክሞ ፡ ሰብስቦ ፡ በዚህ ፡ ዓለም ፡ በተ
ወው ፡ ገንዘብ ፡ ደስታ ፡ የለውም ።

ልጄ ፡ ሆይ ፤ ለንስሐ ፡ ዕድሜ ፡ ስጠኝ ፡ ብሎ ፡ ወደ ፡ እግዚአብሔር ፡ መለመን ፡ ደግነት ፡ ወይም ፡ ክርስቲያንነት ፡ አይምሰልህ ።

ነገር ፡ ግን ፡ ለንስሐ ፡ ዕድሜ ፡ ስጠኝ ፡ ብሎ ፡ መለመን ፡ በሕፃን ነቴ ፡ ወራት ፡ እንደ ፡ ልቤ ፡ ኅጢአትን ፡ ሁሉ ፡ ስሠራ ፡ ኖራ ፡ ስሸመ ግልና ፡ ኅጢአትን ፡ ለመሥራት ፡ ጉልበቴ ፡ ሲደክም ፡ ያንጊዜ ፡ ንስሐ ፡ እገባለሁ ፡ ማለት ፡ ነው ።

ትርጓሜውንም ፡ ገልጬ ፡ ብነግርህ ፤ ለንስሐ ፡ ዕድሜ ፡ ስጠኝ ፡ ብሎ ፡ መለመን ፡ የዚህን ፡ ዓለም ፡ ተድላና ፡ ደስታ ፡ ፍትወትንም ፡ ሁሉ ፡ ሳልጠግበው ፡ አትግደለኝ ፡ ማለት ፡ ነው ።

ልጄ ፡ ሆይ ፤ አንተ ፡ ግን ፡ ከሚስትህና ፡ ከልጆችህ ፡ ከዘመዶችህና ፡ ከወዳጆችህ ፡ ጋራ ፡ በዚህ ፡ ዓለም ፡ ደስ ፡ ብሎህ ፡ እንድትኖር ፡ ዕድሜ ፡ ስጠኝ ፡ ብለህ ፡ ለምን ፡ እንጂ ፤ ለንስሐ ፡ ዕድሜ ፡ ስጠኝ ፡ ብለህ ፡ አትለምን ። ሲሸመግሉና ፡ ሲደክሙም ፡ ኅጢአት ፡ መሥራትን ፡ መተው ፡ የሚያጸድቅ ፡ አይምሰልህ ።

ሰውም ፡ ተወልዶ ፡ እስኪሞት ፡ ድረስ ፡ ምንም ፡ ቢሆን ፡ ከኅጢአት ፡ ንጹሕ ፡ ሆኖ ፡ አይገኝምና ፡ በየጊዜው ፡ ንስሐ ፡ ግባ ፡ እንጂ ፡ ለንስሐ ፡ የሸመግልና ፡ ጊዜ ፡ ብቻ ፡ አትጠብቅ ።

ልጄ ፡ ሆይ ፤ ለባሕርይህ ፡ የሚያስፈልግህን ፡ ሁሉ ፡ አድርግ ፤ ለሌላውም ፡ ሰው ፡ ለባሕርዩ ፡ የሚያስፈልገውን ፡ አትከልክል ። ለሰው ፡ ባሕርይ ፡ ከሚያስፈልገው ፡ ነገር ፡ ሁሉ ፡ ዋናቹ ፡ ሶስት ፡ ናቸው ። መጀመሪያው ፡ ምግብና ፡ መጠጥ ፡ ነው ። ሁለተኛው ፡ ልብስ ፡ ነው ። ሶስተኛው ፡ ሚስት ፡ ናት ፤ ሰው ፡ እነዚህን ፡ ሶስቱን ፡ ካላገኘ ፡ ኑሮው ፡ ሁሉ ፡ ጉድሎ ፡ ይሆናል ።

ደግሞ ፡ ሰው ፡ ምንም ፡ ክፉ ፡ አድራጊ ፡ ቢሆን ፡ ምግብና ፡ መጠጥ ፡ ከልክሎ ፡ መቅጣት ፡ አይገባም ።

ልጄ ፡ ሆይ ፤ ጠላትህ ፡ ሲሞት ፡ ወይም ፡ ሌላ ፡ መከራና ፡ ጭንቀት ፡ ሲያገኘው ፡ ደስ ፡ አይበልህ ። እርሱ ፡ ሞቶ ፡ አንተ ፡ በዚህ ፡ ዓለም ፡ አትቀርምና ፤ አንተ ፡ ደግሞ ፡ በሠራሽው ፡ ሥራ ፡ እንደ ፡ እርሱ ፡ መከራና ፡ ጭንቀት ፡ ሳያገኝህ ፡ አይቀርም ፤ በመከራና ፡ በሞትም ፡ የሰው ፡ ሁሉ ፡ ድርሻው ፡ ትክክል ፡ እንደ ፡ ሆነ ፡ ዕወቅ ።

ልጄ ፡ ሆይ ፤ ነውርህን ፡ ለብቻህ ፡ የሚነግርህ ፡ ሰውን ፡ አትጥላው ፤ አንተም ፡ በወዳጅህ ፡ ላይ ፡ ነውር ፡ የሚሆን ፡ ነገር ፡ ያየህበት ፡ እንደ ፡ ሆነ ፡ ለብቻው ፡ አድርገህ ፡ ንገረው ፡ ለሌላ ፡ ሰው ፡ ግን ፡ አትንገርበት ።

ልጄ ፡ ሆይ ፤ በየጊዜው ፡ በሰውነትህ ፡ ውስጥ ፡ የሚነሳውን ፡ አሳብ ፡ ደግና ፡ ክፉ ፡ መሆኑን ፡ ሳትመረምር ፡ ያሰብሽውን ፡ ሁሉ ፡ ለመፈጸም ፡ አትቸኩል ። በዚህም ፡ ዓለም ፡ እግዚአብሔር ፡ የሚሰጠን ፡ በረከት ፡ ሁሉ ፡ እጅግ ፡ መልካም ፡ ነው ።

ነገር ፡ ግን ፡ ከስጦታው ፡ ሁሉ ፡ ሚስትና ፡ ልጆች ፡ መስጠቱ ፡ እንዲበልጥ ፡ ዕውቅ ።

ልጄ ፡ ሆይ ፤ አንተ ፡ ራስህ ፡ የምትጠቀምበት ፡ ወይም ፡ ወዳጅህ ፡ የሚጠቀምበት ፡ ነገር ፡ ካልሆነ ፡ በቀር ፡ ሰው ፡ እንዲያመሰግነኝ ፡ ብለህ ሰውነትህን ፡ አታድክም ። ሰውም ፡ በከንቱ ፡ ቢያመሰግንህ ፡ ደስ ፡ አይበልህ ። አመስጋኙም ፡ ተመስጋኙም ፡ ሁለቱም ፡ ይሞታሉና ፡ ደስ ፡ አይበልህ ።

ልጄ ፡ ሆይ ፤ በነገርህ ፡ ሁሉ ፡ የታመንህ ፡ ሁን ። ባነጋገርህም ፡ ደማም ፡ ሁን ። ሰውን ፡ የሚያስፈራና ፡ ሰውን ፡ የሚያሳዝን ፡ ነገር ፡ ለመናገር ፡ አትድፈር ። በልዝብ ፡ መላስ ፡ ሰውን ፡ አታታል ። ሰውንም ፡ ከሚያሙ ፡ ሰዎች ፡ ጋራ ፡ አትደባለቅ ።

ልጄ ፡ ሆይ ፡ ንብረትህ ፡ በልክ ፡ ይሁን ። ቤተ ፡ ሰዎችም ፡ አታብዛ ፤ የቀንድ ፡ ከብትና ፡ የጋማ ፡ ከብትም ፡ በብዙ ፡ አታርባ ። ላንተ ፡ የማይገባህን ፡ ነገር ፡ ከማንም ፡ ቢሆን ፡ አትቀበል ።

አንተም ፡ ለማንም ፡ ቢሆን ፡ የማይገባውን ፡ ነገር ፡ አትስጥ ።

የማታገኘውንም ፡ ነገር ፡ አትመኝ ፤ ባይንህ ፡ ካላየህና ፡ እርግጥ ፡ መሆኑን ፡ ካልተረዳኸው ፡ በቀር ፡ በማንም ፡ ሰው ፡ ላይ ፡ የሚወራውን ፡ ወሬ ፡ እውነት ፡ ነው ፡ ብለህ ፡ አትቀበል ።

ለሰውነትህ ፡ የሚያስፈልገውን ፡ ነገር ፡ ለማግኘት ፡ አስብ ፡ እንጂ ፤ ሰው ፡ የሚጠፋበትን ፡ ሰው ፡ የሚጨነቅበትን ፡ ነገር ፡ አታስብ ።

ልጄ ፡ ሆይ ፤ ሮጠህ ፡ ለማታመልጠው ፡ ነገር ፡ አትሸሽ ። እርሱም ፡ ሞት ፡ ነው ። ደጋ ፡ ብትወጣ ፤ ቈላ ፡ ብትወርድ ፤ ወንዝ ፡ ተሻግረህ ፡ ብትሄድ ፤ በዋሻ ፡ ብትደበቅ ፤ ጠመንጃና ፡ መድፍ ፡ ይዘህ ፡ ብትሰለፍ ፡ ምንም ፡ ቢሆን ፡ ከሞት ፡ ለማምለጥ ፡ አትችልም ።

እግዚአብሔርንም ፡ ፍራ ፡ በሥጋና ፡ በነፍስህ ፡ ላይ ፡ ሥልጣን ፡ አለውና ።

ንጉሥንም ፡ አክብር ፡ እግዚአብሔር ፡ ሰይፍን ፡ አስታጥቆታልና።

ባንተም ፡ ላይ ፡ የሹመት ፡ ሥልጣን ፡ ያላቸውን ፡ አገረ ፡ ገዢዎችን ፡ ሁሉ ፡ አክብራቸው ፡ ታዘዝላቸው ። አባትና ፡ እናትህን ፡ የእግዚአብሔርን ፡ ቃል ፡ የሚያስተምሩ ፡ መምህሮችህን ፡ ያገር ፡ ሽማግሎችና ፡ ባልቴዎችን ፡ ሁሉ ፡ በሚቻልህ ፡ ነገር ፡ ርዳቸው ።

ልጄ ፡ ሆይ ፤ ካረጀህ ፡ በኋላ ፡ እንደ ፡ ገና ፡ ተመልሼ ፡ ምነው ፡ ልጅ ፡ በሆንሁ ፡ ብለህ ፡ አትመኝ ። ምንም ፡ ቢሆን ፡ አታገኘውምና ።

ወደ ፡ ፊትም ፡ ምነው ፡ በሞትሁ ፡ ብለህ ፡ አትመኝ ፡ ምንም ፡ ቢሆን ፡ አይቀርልህምና ።

ልጄ ፡ ሆይ ፤ ገንዘብህን ፡ እገሌ ፡ ቸር ፡ ነው ፡ ይበሉኝ ፡ ብለህ ፡ ለማንም ፡ አትስጥ ። ለወዳጅ ፡ ከመስጠት ፡ ለዘመድ ፡ መስጠት ፡ ይሻ ላል ። ለጠላትም ፡ ከመስጠት ፡ ለወዳጅ ፡ መስጠት ፡ ይሻላል ። ከሁሉ ፡

ይልቅ ፡ ለተቸገሩ ፡ ድኅኖች ፡ መስጠት ፡ ይበልጣል ። ለድኅኖች ፡ የሰጠ ፡ ሰው ፡ ብድሩን ፡ በሰማይ ፡ ያገኛል ። ልጄ ፡ ሆይ ፡ ማናቸውንም ፡ ነገር ፡ ቢሆን ፡ ለመስማት ፡ እንጂ ፤ ለማውራት ፡ አትቸኩል ። ከወዳጅህም ፡ ጋራ ፡ በተጣለህ ፡ ጊዜ ፡ ቀድሞ ፡ በወዳጅነታችሁ ፡ ጊዜ ፡ የነገረህን ፡ ምስጢር ፡ አታውጣበት ።

ከወዳጅህም ፡ ጋራ ፡ አንድ ፡ ጊዜ ፡ ጠብ ፡ ከጀመርህ ፡ በኋላ ፡ ምንም ፡ ብትታረቅ ፡ ሁለተኛ ፡ ምስጢርህን ፡ ለእርሱ ፡ ለመናገር ፡ አትድፈር ። ቂምህንም ፡ አትርሳ ። ቂምህን ፡ አትርሳ ፡ ማለቱ ፡ ከታረቅህ ፡ በኋላ ፡ ክፉ ፡ አድርግበት ፡ ማለቱ ፡ አይደለም ። ነገር ፡ ግን ፡ እርሱ ፡ ሞትንና ፡ ኩነቱን ፡ የሚያስብ ፡ ክፉ ፡ ሰው ፡ የሆነ ፡ እንደ ፡ ሆነ ፡ ዕርቅ ፡ አፍርሶ ፡ እንዳያጠፋህ ፡ ሳትዘነጋ ፡ ተጠንቅቀህ ፡ ተቀመጥ ፡ ማለቱ ፡ ነው ።

ልጄ ፡ ሆይ ፤ ከሚያሸንፍህ ፡ ሰው ፡ ጋራ ፡ አትጣላ ። ሐሰት ፡ ነገርም ፡ ይዘህ ፡ በዳኛ ፡ ፊት ፡ አትቅረብ ።

ልጄ ፡ ሆይ ፤ ሰው ፡ አንድ ፡ ጊዜ ፡ ከሞተ ፡ በኋላ ፡ ሁለተኛ ፡ አይገኝምና ፡ ምንም ፡ ቢሆን ፡ ሰውን ፡ ለማጥፋት ፡ አታስብ ።

አካሉም ፡ ከተቈረጠ ፡ በኋላ ፡ ሁለተኛ ፡ እንደ ፡ ዛፍ ፡ አያቈጠ ቀጥሎምና ፡ የሰውን ፡ አካል ፡ ለማበላሸት ፡ አታስብ ። በማንም ፡ ሰው ፡ ላይ ፡ አትቈጣ ።

ስለ ፡ ሃይማኖቱና ፡ ስለ ፡ ምግባሩም ፡ ቢሆን ፡ ስለ ፡ ምግቡና ፡ ስለ ፡ ልብስ ፡ ልዩነትም ፡ ቢሆን ፡ በማናቸውም ፡ ምክንያት ፡ ቢሆን ፡ አትቆጣ ።

እግዚአብሔር ፡ ለሁሉም ፡ ፀሐይን ፡ አውጥቶ ፡ ዝናሙን ፡ አዝንሞ ፡ ሁሉንም ፡ እንደ ፡ ጠባያቸው ፡ ያኖራቸዋልና ፤ አንተም ፡ የእግዚአብሔር ፡ ልጅ ፡ እንድትባል ፡ ሁሉንም ፡ እንደ ፡ ጠባዩ ፡ ውደደው ፡ እንጂ ፤ አትጥላው ።

ልጄ ፡ ሆይ ፤ ለልጆቹና ፡ ለዘመዶቹ ፡ ላሽከሮቹና ፡ ለገረዶቹ ፡ ደስ ፡ ይበላቸው ፡ ብለህ ፡ ድኃ ፡ እያስለቀስህ ፡ የግፍ ፡ ገንዘብ ፡ እየሰበሰበህ ፡ አትስጣቸው ። እነዚህ ፡ ሁሉ ፡ አንተ ፡ ደክመህ ፡ የሰበሰብኸውን ፡ የግፍ ፡ ገንዘብ ፡ ይበላሉ ፡ እንጂ ፤ በወዲያኛው ፡ ዓለም ፡ በነፍስህ ፡ ላይ ፡ ከሚመጣው ፡ መከራ ፡ አያግዙህምና ፡ የግፍ ፡ ገንዘብ ፡ እየሰበሰበህ ፡ አትስጣቸው ።

ልጄ ፡ ሆይ ፤ ማንም ፡ ሰው ፡ ቢሆን ፡ ባንተ ፡ ላይ ፡ የሐሰት ፡ ወሬ ፡ ሲያወራብህ ፡ የሰማህ ፡ እንደ ፡ ሆነ ፡ ታገሠው ። መታገሥ ፡ ባትችል ፡ ግን ፡ ጠብህን ፡ በግልጥ ፡ አድርገውና ፡ ሰው ፡ ሁሉ ፡ ይወቀው ። ጠብህን ፡ ካስታወቅህ ፡ በኋላ ፡ ምንም ፡ ክፉ ፡ ወሬ ፡ ቢያወራብህ ፡ እውነት ፡ ነው ፡ ብሎ ፡ የሚቀበለው ፡ ሰው ፡ አይገኝም ።

ማነንም ፡ ሰው ፡ ቢሆን ፡ በአግቦና ፡ በሽሙጥ ፡ አትናገረው ።
አንተንም ፡ በአግቦና ፡ በሽሙጥ ፡ ቢናገርህ ፡ ወደ ፡ ዳኛ ፡ ሔደህ ፡ አት
ክሰስ ። ርስትና ፡ ጉልትህን ፡ የሚነቅል ፤ ገንዘብህን ፡ የሚቀማ ፤ ሰውነ
ትህን ፡ የሚያጠፋ ፡ ነገር ፡ ካልመጣብህ ፡ በቀር ፡ በማናቸውም ፡ ባለባ
ልታ ፡ ነገር ፡ ወደ ፡ ዳኛ ፡ አትሒድ ።

በወዳጅህም ፡ ላይ ፡ በቶሎ ፡ አትቈጣ ። ነገር ፡ ግን ፡ ብዙ ፡ ጊዜ ፡
እያሳለፍህ ፡ መጨረሻውን ፡ ተመልከተው ።

ልጄ ፡ ሆይ ፤ ነገርህ ፡ እረጅም ፡ አይሁን ። ለማድረግም ፡ የማትች
ለውን ፡ ነገር ፡ አደርጋለሁ ፡ አትበል ። ከጎረቤቶችህ ፡ ጋራ ፡ ተስማም
ተህ ፡ ኑር ።

ልጄ ፡ ሆይ ፤ ሰልፍ ፡ ለጎይለኞች ፤ ሩጫም ፡ ለፈጣኖች ፤ ባለጠግ
ነትም ፡ ለሠራተኞች ፡ አይደለም ። ነገር ፡ ግን ፡ ሁሉንም ፡ ጊዜ ፡ ያጋጥ
ማቸዋል ። ስለዚህ ፡ ሰውን ፡ ከመመልከትና ፡ ሰውን ፡ ከመጠበቅ ፡
ጊዜን ፡ መመልከትና ፡ ጊዜን ፡ መጠበቅ ፡ ይሻላል ።

ልጄ ፡ ሆይ ፤ የአንበሳና ፡ የነብር ፡ የሌሎቹንም ፡ አራዊት ፡ ግርማ ፡
ከመፍራት ፡ ይልቅ ፡ እግዚአብሔርን ፡ የማይፈሩ ፡ የክፉ ፡ ሰዎችን ፡
ፊት ፡ ፍራ ። የዱር ፡ አራዊት ፡ ለመግደል ፡ ካልፈለጓቸው ፡ እነርሱ ፡
ፈልገው ፡ አይመጡም ። ክፉ ፡ ሰዎች ፡ ግን ፡ ሰውን ፡ ፈልገው ፡ ካላ
ጠፉ ፡ እንቅልፍ ፡ አይወስዳቸውም ። ከተሳለ ፡ ጦር ፡ ይልቅ ፡ የክ
ፉዎች ፡ ሰዎች ፡ መላስ ፡ ጠልቆ ፡ ይወጋል ።

ሦስተኛ ፡ ክፍል ።

ልጄ ፡ ሆይ ፤ ለባዕድ ፡ አትበለጥ ። ምንም ፡ ቢከፋ ፡ ዘመድ ፤
ምንም ፡ ቢጠም ፡ መንገድ ፡ የተባለውን ፡ ምሳሌ ፡ አትርሳ ። የባዕድ ፡
ፍቅር ፡ እስከ ፡ ጊዜው ፡ ነው ። የዘመድ ፡ ፍቅር ፡ ግን ፡ እስከ ፡ ጊዜ ፡
ሞት ፡ ድረስ ፡ ነው ።

ልጄ ፡ ሆይ ፤ ለሁሉ ፡ ጊዜ ፡ አለው ፡ ብሎ ፡ ሰሎሞን ፡ የተናገረውን ፡
አትርሳ ። ይህንም ፡ ነገር ፡ ለማስረዳት ፡ ሌላውን ፡ ነገር ፡ ሁሉ ፡ ትቼ ፡
የጌታችንን ፡ ነገር ፡ እጽፍልሃለሁ ።

አይሁድ ፡ በጌታችን ፡ ላይ ፡ በቅናት ፡ የተነሡበት ፡ ገና ፡ ሲጸነስ ፡
ጀምሮ ፡ ነው ። ከዚያ ፡ ቀን ፡ ጀምሮ ፡ እስከ ፡ ሠላሳ ፡ ሦስት ፡ ዓመት ፡
ከሦስት ፡ ወር ፡ ድረስ ፡ ጌታችንን ፡ ለመግደል ፡ ያስቡና ፡ ይመክሩ ፡
ነበረ ።

ጌታችንም ፡ በየምኞራባቸውና ፡ በቤተ ፡ መቅደሳቸው ፡ በግልጥ ፡
ሲያስተምር ፡ ነበረ ፤ ግን ፡ ጊዜው ፡ እስቲደርስ ፡ በርሱ ፡ ላይ ፡ እጁን ፡
ያነሣበት ፡ ሰው ፡ አልነበረም ።

ጊዜው ፡ በደረሰ ፡ ጊዜ ፡ ግን ፡ እውነቱን ፡ ሐሰት ፤ ጽድቁን ፡ ኀጢአት ፤ ብርሃኑን ፡ ጨለማ ፡ አድርገው ፡ ቢነሡ ፡ ነገሩ ፡ በቶሎ ፡ ተፈጸመላቸው ። ይህም ፡ ጊዜው ፡ ስለደረሰ ፡ ነው ።

ጌታችንም ፡ አይሁድ ፡ ሊይዙት ፡ በመጡ ፡ ጊዜ ፡ እንደዚህ ፡ ብሎ ፡ መለሰላቸው ። ሁልጊዜ ፡ በመቅደስ ፡ ከናንተ ፡ ጋራ ፡ ነበርሁ ፡ እጃችሁንም ፡ አልዘረጋችሁብኝም ፡ ነገር ፡ ግን ፡ ይህች ፡ ጊዜያችሁ ፡ ናት ፡ የጨለማውም ፡ ሥልጣን ። ሉቃስ ፡ ምዕራፍ ፡ ፳፪ ፡ ቁጥር ፡ ፶፫ ።

ጌታችን ፡ እንዲህ ፡ ማለቱ ፡ ማናቸውም ፡ ነገር ፡ ቢሆን ፡ በጊዜው ፡ ይፈጸማል ፡ እንጂ ፤ ከጊዜው ፡ አያልፍም ፡ ሲል ፡ ነው ። ስለዚህ ፡ ጊዜን ፡ አልፋለሁ ፡ ብለህ ፡ አታስብ ፤ ግን ፡ በኀጢአት ፡ የመጣውን ፡ ክፉ ፡ ጊዜ ፡ በንስሐ ፡ ለማሳለፍ ፡ ይቻላል ። ልጄ ፡ ሆይ ፤ እኔ ፡ ደግ ፡ ሰው ፡ ነኝና ፡ ጠላት ፡ የለብኝም ፡ ብለህ ፡ አትናገር ። ጠላቶችም ፡ የሚነሡ ፡ በክፉ ፡ ሰው ፡ ላይ ፡ ብቻ ፡ አይምሰልህ ። ግን ፡ አንተ ፡ ደግ ፡ ሰው ፡ ሆነህ ፡ ጠላቶች ፡ ቢነሡብህ ፡ እግዚአብሔር ፡ ይረዳሃልና ፡ ምንም ፡ አትፍራ ። ለጊዜው ፡ እንኳ ፡ ባይረዳህ ፡ ሊፈትንህ ፡ ነውና ፡ እግዚአብሔርን ፡ አትጠራጠር ።

እግዚአብሔርን ፡ ከማይፈሩ ፡ ሰዎች ፡ ጋራ ፡ ባልንጀርነት ፡ አታድርግ ። በክፉ ፡ ምክራቸውም ፡ አትደባለቅ ። ምንም ፡ ብትጨነቅ ፡ አገርህ ፡ የሚጠፋበትን ፡ ምክር ፡ አትምከር ። ልጄ ፡ ሆይ ፤ በሠራሁት ፡ ሥራ ፡ ትርፍ ፡ ነገር ፡ አላገኘሁበትም ፡ ብለህ ፡ ሥራህን ፡ አትተው ።

ነገር ፡ ግን ፡ ባንዱ ፡ ወገን ፡ እንቢ ፡ ቢልህ ፡ በሌላው ፡ ወገን ፡ ፈትን ።

ለሥራው ፡ ሁሉ ፡ ዕድል ፡ አለውና ፡ እግዚአብሔር ፡ ድካምህን ፡ አይቶ ፡ ባንዱ ፡ ወገን ፡ ሳይረዳህ ፡ አይቀርም ።

ልጄ ፡ ሆይ ፤ ጦርነት ፡ ይመጣብኛል ፡ ብለህ ፡ አትፍራ ። ጦርነት ፡ በሰው ፡ ሁሉ ፡ ላይ ፡ ይመጣል ፡ እንጂ ፡ ባንተ ፡ ብቻ ፡ አይመጣብህም ።

ነገር ፡ ግን ፡ ዋና ፡ ጦርነት ፡ ማለት ፡ እግዚአብሔርን ፡ በማይፈሩ ፡ ንጉሥን ፡ በማያክብሩ ፡ የራሳቸውን ፡ ጥቅም ፡ ብቻ ፡ በሚፈልጉ ፡ ሰዎች መካከል ፡ መኖር ፡ ነውና ፡ እንደዚህ ፡ ያለውን ፡ ጦርነት ፡ ፍራ ።

ልጄ ፡ ሆይ ፤ ክፉ ፡ ሕልም ፡ አለምሁ ፡ ብለህ ፡ አትደንግጥ ። ደግ ፡ ሕልምም ፡ አየሁ ፡ ብለህ ፡ ደስ ፡ አይበልህ ።

ሕልም ፡ ማለት ፡ የሰው ፡ አሳብ ፡ እንደ ፡ ሆነ ፡ ዕወቅ ። እንኳን ፡ ሌሊት ፡ በሕልም ፤ ቀንም ፡ ባይን ፡ የታየ ፡ ነገር ፡ ሳይደረግ ፡ ይቀራል ።

ደግሞ ፡ ሌሊት ፡ በሕልም ፤ ቀንም ፡ ባይን ፡ ያልታየ ፡ ነገር ፡ እንዲያው ፡ በድገንት ፡ ይደረጋል ። እግዚአብሔር ፡ ይሁን ፡ ያለው ፡ ነገር ፡ ጊዜውን ፡ ይጠብቃል ፡ እንጂ ፡ ምንም ፡ ቢሆን ፡ ሳይሆን ፡ አይቀርም ።

ልጄ ፡ ሆይ ፤ አካልህና ፡ ልብስህ ፡ ዘወትር ፡ ንጹሕ ፡ ይሁን ፤ እጅህን ፡ ለሥራ ፤ ዐይንህን ፡ ለማየት ፤ ጆሮህን ፡ ለመስማት ፡ ፈጣኖች ፡

አድርግ ። አፍህን ፡ ግን ፡ በጠንካራ ፡ ልንም ፡ ለጉመህ ፡ ያዝ ። አረጋ
ገጥህ ፡ በዝግታ ፤ አነጋገርህ ፡ በለዘብታ ፡ ይሁን ። ያልነገሩህን ፡ አት
ስማ ፤ ያልሰጡህን ፡ አትቀበል ። ያልጠየቁህን ፡ አትመልስ ። ሽቅር
ቅር ፡ አትሁን ፤ ንብረትህ ፡ ጠቅላላ ፡ ይሁን ፤ ምግብህና ፡ መጠጥህ ፡
በልክ ፡ ሆኖ ፡ ያው ፡ የጠዳና ፡ የጣፈጠ ፡ ይሁን ። ምግብህና ፡ መጠጥ
ህም ፡ የሚቀርብበት ፡ ዕቃ ፡ ሁሉ ፡ ንጹሕ ፡ ይሁን ። የምትተኛበት ፡
አልጋና ፡ የምትቀመጥበት ፡ ስፍራ ፡ ከእድፍና ፡ ከጉድፍ ፡ ንጹሕ ፡
ይሁን ። በእውነትና ፡ በሚገባ ፡ ነገር ፡ ሁሉ ፡ ይሉኝታ ፡ አትፍራ ።
የምትሠራው ፡ ሥራ ፡ ሁሉ ፡ የመንግሥት ፡ ሥራ ፡ ካልሆነ ፡ በቀር ፡
ፖለቲከኛ ፡ አትሁን ። ልጄ ፡ ሆይ ፤ በዚህ ፡ ዓለም ፡ ነግሦ ፡ በሥጋትና ፡
በአሳብ ፡ ከሚኖር ፡ ንጉሥ ፡ እግዚአብሔር ፡ የሰጠውን ፡ ዘመን ፡ ያለ ፡
ሥጋትና ፡ ያለ ፡ አሳብ ፡ የሚጨርስ ፡ ድኃ ፡ ይበልጣል ።

ልጄ ፡ ሆይ ፤ እግዚአብሔር ፡ የሚቀየምበትን ፤ ንጉሥ ፡ የሚቆ
ጣበት ፤ ሰው ፡ የሚጠፋበት ፡ ነገር ፡ ካልሆነ ፡ በቀር ፡ ያስብኸውን ፡
ከማድረግ ፡ አትመለስ ። ነገር ፡ ግን ፡ በዚህ ፡ ዓለም ፡ ለሥጋህ ፡ ጥቅም ፤
በወዲያኛው ፡ ዓለም ፡ ለነፍስህ ፡ ጥቅም ፡ የሚሆን ፡ ነገር ፡ ካልሆነ ፡
በቀር ፡ ለስሜ ፡ መጠሪያ ፡ ይሆናል ፡ ብለህ ፡ ሰውነትህን ፡ እጅግ ፡
አታድክም ።

ልጄ ፡ ሆይ ፤ ወደቅሁ ፡ ብለህ ፡ እጅግ ፡ አትዘን ፤ ደግ ፡ ሰው ፡ የሆ
ንህ ፡ እንደ ፡ ሆነ ፡ ከወደቅህ ፡ በኋላ ፡ ትነሣለህና ።

ደግሞ ፡ ተነሣሁ ፡ ብለህ ፡ በጣም ፡ ደስ ፡ አይበልህ ። ክፉ ፡ ሰው ፡
የሆንህ ፡ እንደ ፡ ሆነ ፡ ከተነሣህ ፡ በኋላ ፡ ትወድቃለህና ።

ልጄ ፡ ሆይ ፤ በሚስትህና ፡ በልጆችህ ፡ በቤተ ፡ ሰዎችህም ፡ ላይ ፡
ጨካኝና ፡ ቊጡ ፡ አትሁን ። ያለ ፡ ሥርዐትም ፡ ሲኖሩ ፡ ዝም ፡ አትበ
ላቸው ። ዝም ፡ ብትላቸው ፡ ግን ፡ አንተም ፡ ሰነፍ ፡ ትባላለህ ። በነዚ
ያም ፡ ላይ ፡ ቅጣትን ፡ ታመጣባቸዋለህ ። ወረተኛም ፡ አትሁን ፤ የሠራ
ተኛም ፡ ደመወዝ ፡ አታስቀር ። የንጉሥን ፡ ትእዛዝ ፡ ጠብቅ ፤ በቀላ ፡
አገር ፡ አትኑር ። ብዙ ፡ ሥራም ፡ አትጀምር ፤ ነገር ፡ ግን ፡ ልብህ ፡
የወደደውን ፡ አንዱን ፡ ብቻ ፡ አጠንክረህ ፡ ሥራ ።

ልጄ ፡ ሆይ ፤ ጨቅጫቃና ፡ እልከኛ ፡ ሚስት ፤ ትዕቢተኛ ፡ ልግ
መኛ ፡ አሽከር ፡ በቤትህ ፡ አታኑር ። የዕለት ፡ ምግብና ፡ ልብስ ፡ ካልቸ
ገረህ ፡ በቀር ፡ ሥጋና ፡ ቅቤ ፡ ለመብላት ፤ ጠጅና ፡ ጠላ ፡ ለመጠጣት ፤
ጌጥ ፡ ለማጌጥ ፡ ገንዘብ ፡ አትበደር ። በኋለኛውም ፡ ወዳጅህ ፡ ፊት ፡
የቀድሞውን ፡ ወዳጅህን ፡ አትማ ። በእኔም ፡ ጊዜ ፡ ይኸው ፡ ነው ፡
ብሎ ፡ ይታዘብሃልና ።

ልጄ ፡ ሆይ ፤ የዚህን ፡ ዓለም ፡ ብልጥግና ፡ ወይም ፡ ክብረት ፡ ለማ
ግኘት ፡ እጅግ ፡ አትድክም ። ይህንንም ፡ ለማግኘት ፡ እጅግ ፡ አትሩጥ ።

እንኳን ፡ የዚህ ፡ ዓለም ፡ ክብር ፡ የወዲያኛውም ፡ ቢሆን ፡ እግዚአብሔር ለመረጠውና ፡ ለታደለ ፡ ነው ፡ እንጂ ፡ ለሮጠ ፡ አይሆንምና ።

ልጄ ፡ ሆይ ፤ ክፉ ፡ ሰው ፡ ሳለ ፡ ደግ ፡ ሰው ፡ በመሞቱ ፤ ሥራ ፡ የሚሠራ ፡ ሳለ ፡ ሰነፍ ፡ ሰው ፡ በመክበሩ ፤ እግዚአብሔር ፡ አድላዊ ፡ ነው ፡ ብለህ ፡ አትናገር ።

በዚህም ፡ ነገር ፡ የጠለቀውን ፡ የእግዚአብሔርን ፡ ፍርድ ፡ ለመመርመር ፡ አታስብ ። ነገር ፡ ግን ፡ በማናቸውም ፡ ምክንያት ፡ ቢሆን ፡ የተሰወረውን ፡ ነገር ፡ ሁሉ ፡ ለእግዚአብሔር ፡ ብቻ ፡ ተውለት ።

ልጄ ፡ ሆይ ፤ ከጌታህ ፡ ጋራ ፡ ሳለህ ፡ በፍጹም ፡ ልብህ ፡ አገልግለው ፡ ትእዛዙንም ፡ ጠብቅ ። በፍጹም ፡ ልብህ ፡ ለማገልገልና ፡ ትእዛዙን ፡ ለመጠበቅ ፡ የማትችል ፡ የሆንህ ፡ እንደ ፡ ሆነ ፡ ግን ፡ ተሰናብተህ ፡ ሒድ ፡ እንጂ ፡ ጌታህን ፡ አታስቀይመው ። ያለዚያ ፡ ጌታህ ፡ ይቆጣና ፡ ይቀጣሃል ። ወይም ፡ ደመወዝህን ፡ ቈርጦ ፡ ያስቀርብሃል ።

ልጄ ፡ ሆይ ፤ በቤተ ፡ ክህነት ፡ ለመኖር ፡ የወደድህ ፡ እንደ ፡ ሆነ ፡ መልካም ፡ ወደድህ ፤ ነገር ፡ ግን ፡ ቁስ ፡ ወይም ፡ ዲያቆን ፡ ለመሆን ፡ አስብ ፡ እንጂ ፤ ደብተራ ፡ ለመሆን ፡ አታስብ ። ጠንቋይና ፡ አስማተኛም ፡ አትሁን ። ምንም ፡ ጥንቄላ ፡ ብታበዛ ፡ እግዚአብሔር ፡ ይሁን ፡ ብሎ ፡ የፈቀደውን ፡ ነገር ፡ ለማስቀረት ፤ ወይም ፡ አይሁን ፡ ብሎ ፡ የተናገረውን ፡ ነገር ፡ ለማድረግ ፡ አትችልም ።

ወደ ፡ ጠንቋይና ፡ ወደ ፡ አስተማተኛም ፡ አትሒድ ። እግዚአብሔር ፡ መልካምም ፡ ያደርግልህ ፡ እንደ ፡ ሆነ ፤ ክፉም ፡ ያደርግልህ ፡ እንደ ፡ ሆነ ፤ ጊዜው ፡ ሲደርስ ፡ ሁሉም ፡ አይቀርም ።

አራተኛ ፡ ክፍል ።

ልጄ ፡ ሆይ ፤ እግዚአብሔር ፡ በምድር ፡ ላይ ፡ የፈጠረውን ፡ ፍጥረት ፡ በምሉ ፡ ባይሆን ፡ እንደ ፡ ተቻለህ ፡ መጠን ፡ በጥቂቱ ፡ መርምር ። ፍጥረትንም ፡ በመመርመር ፡ ብዙ ፡ ዕውቀት ፡ ታገኛለህ ። እነሆ ፡ መልካምና ፡ መጥፎ ፡ መሬት ፡ አለ ፤ ከመልካም ፡ መሬት ፡ ወርቅ ፤ ዕንቁ ፤ ብር ፤ ናስ ፤ ብረት ፤ ሌላም ፡ ይህን ፡ የመሰለ ፡ ሁሉ ፡ ይገኝበታል ።

ደግሞ ፡ ለልብስና ፡ ለቤት ፡ ጌጥ ፡ የሚሆን ፡ ቀይና ፡ ጥቅና ፤ አረንጓዴና ፡ ብጫ ፤ ነጭና ፡ ሰማያዊ ፡ ቀለም ፡ ሁሉ ፡ ይገኝበታል ።

ቢዘሩበት ፡ ያበቅላል ። ቢተክሉበትም ፡ ያለመልማል ። መጥፎ ፡ መሬት ፡ ግን ፡ ቢዘሩበት ፡ አያበቅልም ፤ ቢተክሉበትም ፡ አያለመልም ። በላዩም ፡ ከእሾህና ፡ ከመጥፎ ፡ ደንጊያ ፡ በቀር ፡ አይገኝበትም ። ከደንጊያም ፡ ወገን ፡ ለጌጥ ፡ የሚሆን ፡ ክቡር ፡ ደንጊያ ፡ ይገኛል ። ደግሞ ፡ ለግንብ ፡ ወይም ፡ ለቅጥር ፡ የሚሆን ፡ ደንጊያ ፡ አለ ። ደግሞ ፡

ለማናቸውም ፡ ጉዳይ ፡ የማይሆን ፡ ደንጊያ ፡ አለ ። ከሣርም ፡ ወገን ፡ ለሽቱ ፡ ለጉዝጓዝም ፡ ለከብት ፡ ምግብም ፡ ለቤት ፡ ክዳንም ፡ የሚሆን ፡ መልካም ፡ ሣር ፡ አለ ። ደግሞ ፡ ቢያሸቱት ፡ የሚገማ ፡ ቢገብዝጉዙት ፡ የሚዋጋ ፡ ለከብት ፡ ምግብም ፡ ቢያቀርቡት ፡ የሚረክስ ፡ ለቤት ፡ ክዳንም ፡ ቢያደርጉት ፡ የሚያፈስ ፡ መጥፎ ፡ ሣር ፡ አለ ።

ከወፎችም ፡ ወገን ፡ ድምጣቸው ፡ ያማረ ፡ ጠጉራቸው ፡ የለሰለሰ ፡ ይገኛሉ ። ደግሞ ፡ ሲጮሁ ፡ እለቁ ፡ እለቁ ፡ ያሉ ፡ የሚመስሉ ፡ ጠጉራቸውም ፡ ለማየት ፡ የሚያስጠይፍ ፡ ወፎች ፡ አሉ ።

ከእንስሳም ፡ ወገን ፤ የኋላ ፡ እግሩን ፡ እንኳ ፡ ቢይዙት ፡ የማይራገጥ ፡ ወይም ፡ የማይዋጋ ፡ ገራም ፡ እንስሳ ፡ አለ ። ደግሞ ፡ ባጠገቡ ፡ ሰው ፡ የማያስቀርብ ፡ ተራጋጭና ፡ ተዋጊ ፡ እንስሳ ፡ አለ ።

ከአራዊትም ፡ ወገን ፡ እንዲሁ ፡ ደግና ፡ ክፉ ፡ አይታጣም ።

ከመላእክትም ፡ ወገን ፡ ደግና ፡ ክፉ ፡ አለ ። ደጉ ፡ እንደ ፡ ሚካኤል ፡ እንደ ፡ ገብርኤል ፡ ክፉው ፡ እንደ ፡ ዲያብሎስና ፡ እንደ ፡ ጭፍሮቹ ።

ከሰውም ፡ ወገን ፤ ደግና ፡ ክፉ ፡ አለ ። ደጉ ፡ እንደ ፡ ኖሳ ፡ እንደ ፡ ኤርምያስ ፡ እንደ ፡ ዮሐንስ ፡ መጥምቅ ፡ እንደ ፡ ድንግል ፡ ማርያም ። ክፉው ፡ እንደ ፡ ቃየል ፡ እንደ ፡ ኤሳው ፡ እንደ ፡ ይሁዳ ፡ አስቆሮታዊ ።

ከመሬትና ፡ ከደንጊያ ፡ ከወፍም ፡ ከእንስሳም ፡ ከአራዊትም ፡ ከመላእክትና ፡ ከሰውም ፡ ወገን ፡ ደግና ፡ ክፉ ፡ መኖሩ ፡ እግዚአብሔር ፡ ደግና ፡ ክፉ ፡ እያደረገ ፡ ፈጥሮት ፡ ነውን ። ወይስ ፡ ከተፈጠረ ፡ በኋላ ፡ ካንዱ ፡ ይልቅ ፡ ላንዱ ፡ እያደላ ፡ ነውን ፤ ወይስ ፡ ፍጥረት ፡ ሁሉ ፡ በገዛ ፡ ራሱ ፡ ደግና ፡ ክፉ ፡ ለመሆን ፡ ይችላልን ፡ ትላችኋል ፡ እንደ ፡ ሆነ ፤ ይህ ፡ እጅግ ፡ የጠለቀ ፡ ጉድጓድና ፡ የረቀቀ ፡ ምስጢር ፡ ነውና ፡ እኔ ፡ መርምሬ ፡ ላውቀው ፡ አልችልም ። አንተም ፡ ይህን ፡ መርምሬ ፡ አውቃለሁ ፡ ብለህ ፡ አትድከም ።

ልጄ ፡ ሆይ ፤ ዘመዶችህና ፡ ወዳጆችህ ፡ ጎረቤቶችህና ፡ አሽከሮችህ ፡ በጠላትነት ፡ በተነሡበህ ፡ ጊዜ ፡ በራስህና ፡ በጊዜው ፡ እዘን ፡ እንጂ ፡ በነዚያ ፡ አትዘን ። ጎጢአትህ ፡ ካልበዛ ፤ ጊዜው ፡ ካልደረሰ ፡ እንኳን ፡ ወዳጆችህ ፡ ጠላቶችህም ፡ ቢነሡ ፡ አይገቡዱም ።

ልጄ ፡ ሆይ ፤ ሰው ፡ ምንም ፡ ብልህና ፡ ዐዋቂ ፡ ቢሆን ፡ በራሱ ፡ ሥራ ፡ ብቻ ፡ ራሱን ፡ ችሎ ፡ እንዳይኖር ፡ ዕወቅ ። ነገር ፡ ግን ፡ ሁሉም ፡ በየሥራው ፡ ጸንቶ ፡ እርስ ፡ በርሱ ፡ በሥራ ፡ ይፈላለጋል ። ስለዚህ ፡ ሰውን ፡ ሁሉ ፡ አክብረህ ፡ ኑር ፡ እንጂ ፡ ሰውን ፡ አትናቅ ፤ ሥራውንም ፡ አትንቀፍ ።

ገበሬውን ፡ አትንቀፍ ፤ ከነቀፍኸውም ፡ እህሉንና ፡ አታከልቱን ፡ ከእርሱ ፡ አትፈልግ ።

ነጋዴውን ፡ አትንቀፍ ። ከነቀፍኸውም ፡ ሐሩን ፡ ምንጣፉን ፡ ሌላውንም ፡ የንግድ ፡ ዕቃ ፡ ሁሉ ፡ ከእርሱ ፡ አትፈልግ ።

ወታደሩን ፡ አትንቀፍ ፤ ከነቀፍኸውም ፡ አገርህን ፡ የሚያጠፋ ፤ ነፍስህን ፡ የሚገድል ፡ ጠላትህ ፡ ሲመጣ ፡ ተዋጋልኝ ፡ አትበለው ።

ካህኑን ፡ አትንቀፍ ፤ ከነቀፍኸውም ፡ አስተምረኝ ፡ አጥምቀኝ ፡ አቁርቦኝ ፡ አትበለው ።

እረኛውን ፡ አትንቀፍ ፤ ከነቀፍኸውም ፡ ከብት ፡ ጠብቅልኝ ፡ ወተት ፡ እለብልኝ ፡ አትበለው ።

ፋቂውን ፡ አትንቀፍው ፤ ከነቀፍኸውም ፡ በቁርባቱ ፡ አትተኛ ።

ሸክላ ፡ ሠራውን ፡ አትንቀፍ ፤ ከነቀፍኸውም ፡ የሸክላውን ፡ ዕቃ ፡ ሁሉ ፡ ከርሱ ፡ አትፈልግ ።

ብረት ፡ ሠራውን ፡ አትንቀፍ ፤ ከነቀፍኸውም ፡ የብረቱን ፡ ዕቃ ፡ ሁሉ ፡ ከርሱ ፡ አትፈልግ ።

ሸማኔውን ፡ አትንቀፍ ፤ ከነቀፍኸውም ፡ ልብስ ፡ ሥራልኝ ፡ አትበለው ።

ሌላውንም ፡ ይህንን ፡ የመሰለውን ፡ ሠራተኛ ፡ ሁሉ ፡ አትንቀፍ። ሁሉም ፡ እንደ ፡ ዕድሉ ፡ በየሥራው ፡ ጸንቶ ፡ ንብረቱን ፡ ጠብቆ ፡ እግዚአብሔርን ፡ አመስግኖ ፡ ይኖራል ፡ እንጂ ፡ አንተን ፡ የሚጐዳ ፡ ነገር ፡ የለበትም ።

ልጄ ፡ ሆይ ፤ ዋዘኛና ፡ ቀልደኛ ፡ አትሁን ። በመከራ ፡ ለሚኖሩ ፡ ሰዎች ፡ ሁሉ ፡ የምታዝንና ፡ የምትራራ ፡ ሁን ፡ በድኃ ፡ ላይ ፡ አትጨክን ። ርስቱንና ፡ ቤቱንም ፡ በምክንያት ፡ አትውሰድበት ። ለመጨረስም ፡ የማትችለውን ፡ ነገር ፡ አትጀምር ። እሳትና ፡ የሞላ ፡ ውኃ ፡ አትድፈር ። በማናቸውም ፡ ነገር ፡ ከሚበልጥህ ፡ ሰው ፡ ጋራ ፡ ባልንጀርነት ፡ አትያዝ ። ከዳኛ ፡ ጋራ ፡ ወዳጅ ፡ ሁን ። በፊቱ ፡ በቆምህ ፡ ጊዜ ፡ እውነቱን ፡ እንዲፈርድልህ ።

ከሀኪምም ፡ ጋራ ፡ ወዳጅ ፡ ሁን ። በታመምህ ፡ ጊዜ ፡ ፈጥኖ ፡ እንዲመጣልህ ።

ልጄ ፡ ሆይ ፤ በልተህ ፡ ስትጠግብ ፡ ረኃብን ፤ ስትበለጥግ ፡ ድኅነትን ፤ ስትሾም ፡ ሽረትን ፤ ሌላውንም ፡ ይህን ፡ የመሰለውን ፡ ሁሉ ፡ አትርሳ ።

ልጄ ፡ ሆይ ፤ ለሞተው ፡ ወዳጅህ ፡ ከማልቀስ ፡ ይልቅ ፡ በሕይወቱ ፡ ባለ ፡ የክፉት ፡ ሥራ ፡ ለሚሠራ ፡ ወዳጅህ ፡ አልቅስለት ።

ልጄ ፡ ሆይ ፤ ባለጠጋ ፡ ሲወድቅ ፡ ሰው ፡ ሁሉ ፡ ይደግፈዋል ፤ ድኃ ፡ ሲወድቅ ፡ ግን ፡ ሰው ፡ ሁሉ ፡ ወዲያው ፡ ይገፋዋል ።

ባለጠጋ ፡ ሲከሰስ ፡ በሸንጎ ፡ የተቀመጠው ፡ ሁሉ ፡ ይሚገትለታል ፤ ድኃ ፡ ሲከሰስ ፡ ግን ፡ በሸንጎ ፡ የተቀመጠው ፡ ሁሉ ፡ ይፈርድበታል ።

መልካም ፡ ዳኛ ፡ በመካከላቸው ፡ የተቀመጠ ፡ እንደ ፡ ሆነ ፡ ግን ፡ ፍርዱን ፡ እንደ ፡ ፀሐይ ፡ ያበራለታል ። ስለዚህ ፡ በምትኖርበት ፡ አገር ፡ መልካም ፡ ዳኛ ፡ አያጥፋብህ ።

ልጄ ፡ ሆይ ፤ በማናቸውም ፡ ነገር ፡ ቢሆን ፡ ሞት ፡ አይቀርም ። ነገር ፡ ግን ፡ በሰው ፡ እጅ ፡ ከመውደቅ ፡ በእግዚአብሔር ፡ እጅ ፡ መውደቅ ፡ ይሻላል ።

ለአፍህ ፡ መሐላ ፡ አታልምደው ፤ እግዚአብሔር ፡ ስሙን ፡ ከንቱ ፡ ያደረገውን ፡ ሳይቀሥፈው ፡ አይቀርምና ፡ ስሙን ፡ በከንቱ ፡ አትጥራው ።

ልጄ ፡ ሆይ ፤ በዚህ ፡ ዓለም ፡ ጎይለኞች ፡ ገንዘብና ፡ ዕውቀት ፡ ሁለቱ ፡ ብቻ ፡ ናቸው ። ገንዘብና ፡ ዕውቀት ፡ ያለው ፡ ሰው ፡ እስከ ፡ ጊዜው ፡ ደስ ፡ ብሎት ፡ ይኖራል ፤ ነገር ፡ ግን ፡ አንዳንድ ፡ ሰዎች ፡ ገንዘባቸውን ፡ በማይረባ ፡ ጉዳይና ፡ ሰውን ፡ በማጥፋትና ፡ ራሳቸውን ፡ ብቻ ፡ ለመጥቀም ፡ አድርገው ፡ ጎይላቸው ፡ ይደክማል ። ገንዘባቸውን ፡ ለንግድና ፤ ለድኃ ፤ ዕውቀታቸውንም ፡ ለሥራና ፡ ለሰው ፡ ጥቅም ፡ የሚያደርጉ ፡ ሰዎች ፡ ግን ፡ በጎይል ፡ ላይ ፡ ጎይል ፡ እየጨመሩ ፡ ይኖራሉ ። እነሆ ፡ ለዚህ ፡ አንድ ፡ ምሳሌ ፡ እነግርሃለሁ ። ነጭ ፡ ስንዴ ፡ በባለሟያ ፡ እጅ ፡ ሲሆን ፡ እጅግ ፡ ያማረና ፡ የጣፈጠ ፡ እንጀራ ፡ ይሆናል ። በባለሟያ ፡ እጅ ፡ ያልሆነ ፡ እንደ ፡ ሆነ ፡ ግን ፡ እንደ ፡ ዘንጋዳ ፡ እንጀራ ፡ ይሆናል ። ገንዘብና ፡ ዕውቀትም ፡ በደግ ፡ ሰው ፡ እጅ ፡ ሲገቡ ፡ ለመልካም ፡ ነገር ፡ ይሆናሉ ፤ በክፉ ፡ ሰው ፡ እጅ ፡ ሲገቡ ፡ ግን ፡ ለጥፋት ፡ ነገር ፡ ብቻ ፡ ይሆናሉ ።

ልጄ ፡ ሆይ ፤ የምትሠራውን ፡ ሥራ ፡ ሁሉ ፡ ሰው ፡ ቢያየው ፡ ቢሰማውም ፡ አይጎዳኝም ፡ ብለህ ፡ ትሠራው ፡ እንደ ፡ ሆነ ፡ ነው ፡ እንጂ ፤ አይታይብኝም ፡ አይሰማብኝም ፡ ብለህ ፡ አትሥራው ። አንተ ፡ ምንም ፡ ተሰውረህ ፡ ብትሠራው ፡ ከተሠራ ፡ በኋላ ፡ መታየቱና ፡ መሰማቱ ፡ አይቀርም ።

ልጄ ፡ ሆይ ፤ አንተ ፡ አስቀድመህ ፡ በሰው ፡ ላይ ፡ አትነሣ ፤ ሰው ፡ ባንተ ፡ ላይ ፡ ቢነሣብህ ፡ ግን ፡ እንዳትሸነፍ ፡ ጠንክረህ ፡ መክት ። እምነትህም ፡ በእግዚአብሔር ፡ ላይ ፡ አድርግ ።

ልጄ ፡ ሆይ ፤ ሚስትህ ፡ ሰነፍ ፡ የሆነች ፡ እንደ ፡ ሆነ ፡ የቤትህን ፡ ሥርዐት ፡ አንተው ፡ ጠብቀህ ፡ ኑር ፡ እንጂ ፡ ለርሷ ፡ ፈቃድ ፡ አትስጣት ።

ልባም ፡ የሆነች ፡ እንደ ፡ ሆነ ፡ ግን ፡ የቤትህን ፡ ሥርዐት ፡ ሁሉ ፡ ለርሷ ፡ ልቀቅና ፡ አንተ ፡ በውጭ ፡ ሥራህን ፡ አሳምር ፤ አንተ ፡ የውጭውን ፡ እርሷ ፡ የውስጡን ፡ ሥራ ፡ ብትሠሩ ፡ ትበለጥጋላችሁ ።

ልጄ ፡ ሆይ ፤ ሰው ፡ ሳይኖር ፡ ብቻህን ፡ ከሴት ፡ ጋራ ፡ አትነጋገር ። ባልዋም ፡ አለመኖሩን ፡ በደጅ ፡ ጠይቀህ ፡ ከደጅ ፡ ተመለስ ፡ እንጂ ፡

ወደ ፡ ቤት ፡ አትግባ ። ሰው ፡ ሳይኖር ፡ ብቻህን ፡ ከሴት ፡ ጋራ ፡ ንግግር ፡ የተነጋገርህ ፡ እንደ ፡ ሆነ ፡ ግን ፡ ምንም ፡ ሌላ ፡ ምስጢር ፡ ባይኖራችሁ ፡ በመነጋገራችሁ ፡ ብቻ ፡ መጠርጠር ፡ አይቀርም ።

ልጄ ፡ ሆይ ፤ ለልጆችህ ፡ የምታወርሳቸው ፡ ብዙ ፡ ገንዘብ ፡ በማጥን ፡ ውስጥ ፡ ከማስቀመጥ ፤ አንተ ፡ በሕይወተ ፡ ሥጋ ፡ ሳለህ ፡ ወደ ፡ ትምህርት ፡ ቤት ፡ እየሔዱ ፡ ዕውቀትን ፡ እንዲማሩ ፡ ገንዘብህን ፡ ብትሰጣቸው ፡ ይሻላል ። ባልዋም ፡ ለሞተባት ፡ ሴት ፡ አባታቸውም ፡ ለሞተባቸው ፡ ልጆች ፡ እጅህ ፡ አጭር ፡ አይሁን ፡

ልጄ ፡ ሆይ ፤ ሚስትህ ፡ ያስቀናችሁ ፡ እንደ ፡ ሆነ ፡ ከቤትህ ፡ አስወጥተህ ፡ ስደዳት ፡ እንጂ ፡ የርሷን ፡ ነፍስ ፡ ወይም ፡ የሌላ ፡ ሰው ፡ ነፍስ ፡ ለማጥፋት ፡ አታስብ ። እርሷን ፡ ወይም ፡ ሌላውን ፡ ሰው ፡ ገድለህ ፡ ኋላ ፡ ከመጠጠት ፡ እርሷን ፡ አስወጥተህ ፡ ሌላዬቱን ፡ አግብተህ ፡ ብትኖር ፡ ይሻልሃል ።

ልጄ ፡ ሆይ ፤ በጌታህም ፡ ቤት ፡ ቢሆን ፡ በሌላም ፡ ስፍራ ፡ ቢሆን ፡ ገንዘብ ፡ ወይም ፡ ሌላ ፡ ዕቃ ፡ ወድቆ ፡ ብታገኝ ፡ አታንግ ። ብታነግውም ፡ መልሰህ ፡ ለጌታህ ፡ ወይም ፡ ለዳኛ ፡ ስጥ ፡ እንጂ ፡ ሰውረህ ፡ አታስቀር ።

ልጄ ፡ ሆይ ፤ በፍጹም ፡ ልብህ ፡ ለማትወደው ፡ ሰው ፡ ቤትህንና ፡ የቤትህን ፡ ዕቃ ፡ አታሳይ ።

ልጄ ፡ ሆይ ፤ ገንዘብህን ፡ ለጠጅና ፡ ለጠላ ፡ ከማውጣት ፡ ለወተትና ፡ ለማር ፡ አውጣ ። ለአረቄና ፡ ለስቢርቶ ፡ ከማውጣት ፡ ለጠጅና ፡ ለጠላ ፡ አውጣ ። በጣም ፡ ካልቸገረህ ፡ በቀር ፡ ውኃ ፡ ብቻ ፡ አትጠጣ ። ምሳህን ፡ እስከትጠግብ ፡ ብላ ። ማታ ፡ ግን ፡ ምግብህም ፡ መጠጥህም ፡ በልክ ፡ ይሁን ። ሥጋ ፡ ዘወትር ፡ አትብላ ። የአታክልት ፡ ምግብ ፡ አዘውትር ። በ፲፭ ፡ በ፲፭ ፡ ቀን ፡ የሚያስቀምጥ ፡ መድኃኒት ፡ ጠጣ ። ሐኪሞች ፡ ያልመረመሩትን ፡ ዐዋቆች ፡ ነን ፡ የሚሉ ፡ ሰዎች ፡ የማሱትን ፡ ሥር ፤ የበጠሱትን ፡ ቅጠል ፡ መድኃኒት ፡ ነው ፡ ብለህ ፡ ለመቅመስ ፡ እጅግ ፡ አትድፈር ። ልክና ፡ ሚዛን ፡ ስለ ፡ ሌለው ፡ ሰውነት ፡ ይጎዳልና ፡ ተጠንቀቅ ።

ልጄ ፡ ሆይ ፤ ከብዙ ፡ ሰዎች ፡ ጋራ ፡ ተቀምጠህ ፡ በምትበላበት ፡ ጊዜ ፡ ቶሎ ፡ ቶሎ ፡ አትጉረስ ። ቶሎ ፡ ቶሎም ፡ አትጠጣ ። በቤትህ ፡ ውስጥና ፡ በሚስትህ ፡ ፊት ፡ ግን ፡ እስክትጠግብ ፡ ብላ ፡ እስትረካም ፡ ጠጣ ። ነገር ፡ ግን ፡ እስክትጠግብ ፡ በልተህ ፤ እስትረካም ፡ ጠጥተህ ፤ ጥቂት ፡ የእንቅልፍ ፡ ዕረፍት ፡ ሳታደርግ ፡ ሥራ ፡ አትጀምር ። ከቤትህም ፡ ወጥተህ ፡ አትሒድ ። የእንቅልፍ ፡ ዕረፍት ፡ ለማድረግ ፡ ጊዜ ፡ የማታገኝ ፡ እንደ ፡ ሆነ ፡ ግን ፡ እስክትጠግብ ፡ አትብላ ፤ እስክትረካም ፡ አትጠጣ ።

ልጄ ፡ ሆይ ፤ በዕድሜ ፡ ያረጀ ፡ ሽማግሌና ፡ ልጅ ፡ የሌለው ፡ ሰው ፡ ካልሆነ ፡ በቀር ፤ ርስቱን ፡ ወይም ፡ ቦታውንና ፡ ቤቱን ፡ ቢያወርስህ ፡ አትቀበለው ። ካልተቸገረና ፡ ካልተጨነቀ ፡ በቀር ፡ ርስቱን ፡ ለሌላ ፡ ሰው ፡ አያወርስምና ፡ በተቻለህ ፡ ነገር ፡ ርዳው ፡ እንጂ ፡ ርስቱን ፡ አትውሰድበት ።

ደግሞ ፡ በሙግትም ፡ ቢሆን ፡ በጉልበትም ፡ ቢሆን ፡ ድኃውን ፡ ከርስቱና ፡ ከቤቱ ፡ አታስወጣው ። ዕዳም ፡ ቢኖርበት ፡ የሚከፍልበት ፡ ቀን ፡ ስጠው ፡ እንጂ ፡ በግድ ፡ ይዘህ ፡ ርስቱንና ፡ ቤቱን ፡ አታሽጠው ።

ልጄ ፡ ሆይ ፤ ንጹሕ ፡ አለመሆንህን ፡ እግዚአብሔር ፡ ያውቃልና ፡ በእርሱ ፡ ፊት ፡ ንጹሕ ፡ ነኝ ፡ አትበል ። በንጉሥ ፡ ፊትም ፡ ብልህ ፡ ነኝ ፡ አትበል ፤ የብልሃት ፡ ሥራ ፡ ሠርተህ ፡ አሳየኝ ፡ ያለህ ፡ እንደ ፡ ሆነ ፡ ታፍራለህና ።

አምስተኛ ፡ ክፍል ።

ልጄ ፡ ሆይ ፤ ምንም ፡ የሹመት ፡ ፍቅር ፡ ቢኖብርህ ፡ የፈረድህበት ፡ ሰው ፡ ጠላትህ ፡ ይሆናልና ፡ የዳኝነት ፡ ሹመት ፡ አትፈልግ ። አንተ ፡ ሳትፈልግ ፡ ለዳኝነት ፡ ሹመት ፡ የተመረጠህ ፡ እንደ ፡ ሆነ ፡ ግን ፡ እውነተኛ ፡ ፍርድ ፡ የእግዚአብሔር ፡ የባሕርይ ፡ ገንዘቡ ፡ ነውና ፡ በዳኝነት ፡ ነገር ፡ ጠላትህን ፡ ለመጉዳትና ፡ ወዳጅህን ፡ ለመጥቀም ፡ እንዳታስብ ፡ ተጠንቀቅ ። እውነትን ፡ በሐሰት ፡ ለውጠህ ፡ የፈረድህ ፡ እንደ ፡ ሆነ ፡ ግን ፡ የእግዚአብሔርን ፡ ገንዘብ ፡ ማጥፋት ፡ ነው ። ይህንም ፡ በማድረግህ ፡ ባንተ ፡ ላይ ፡ ከሁሉ ፡ የበለጠ ፡ ፍርድ ፡ ይፈረድብሃል ።

ልጄ ፡ ሆይ ፤ ከኅይለኛና ፡ ከነገረኛ ፡ ሰው ፡ ጋራ ፡ አትጣላ ። ከነገረኛና ፡ ከኅይለኛ ፡ ሰው ፡ ጋራ ፡ መጣላት ፡ በሚነድ ፡ እሳት ፡ ላይ ፡ ገለባ ፡ እንደ ፡ መጨመር ፡ ነውና ፡ ተጠንቀቅ ።

ልጄ ፡ ሆይ ፤ ለጌታህ ፡ ገንዘብ ፡ አታበድር ። ክፈለኝ ፡ ባልኸው ፡ ጊዜ ፡ አንተ ፡ የምትጠፋበትን ፡ ምክንያት ፡ ይፈልጋልና ።

ለተሟጋችም ፡ አታበድር ። ክፈለኝ ፡ ባልኸው ፡ ጊዜ ፡ ነገር ፡ ፈልጎ ፡ ወደ ፡ ዳኛ ፡ ይወስድሃልና ።

ልጄ ፡ ሆይ ፤ ጠላት ፡ በሣብኝ ፡ ምቀኛ ፡ አሴረብኝ ፡ ብለህ ፡ እጅግ ፡ አትጨነቅ ። በዓለም ፡ የሚኖር ፡ ፍጥረት ፡ ሁሉ ፡ ጠላትና ፡ ምቀኛ ፡ አለበት ፡ እንጂ ፡ ባንተ ፡ ብቻ ፡ አይደለም ። ከዚሁም ፡ በጥቂቱ ፡ እጽፍልሃለሁ ።

በፍየል ፡ ነብር ፤ በበግ ፡ ተኩላ ፤ ባህያ ፡ ጅብ ፤ በላም ፡ አንበሳ ፤ በዓይጥ ፡ ድመት ፤ በዶሮ ፡ ጭልፊት ፤ አለባቸው ። ይህንንም ፡ የመሰለ ፡ ብዙ ፡ አለ ። ሰውም ፡ እርስ ፡ በርሱ ፡ እንዴሁ ፡ ነው ።

ስለዚህ ፡ የሚመጣብህን ፡ ነገር ፡ ሁሉ ፡ በትዕግሥት ፡ ሆነህ ፡ ተቀበለው ። በመጨረሻው ፡ ግን ፡ ሁሉ ፡ አላፈ ፡ ነውና ፡ ጠላቶችህ ፡ ሁሉ ፡ ያልፋሉ ።

ወይም ፡ አንተ ፡ አስቀድመህ ፡ ታልፍና ፡ ከዚህ ፡ ዓለም ፡ መከራና ፡ ጭንቀት ፡ ታርፋለህ ።

ልጄ ፡ ሆይ ፤ እስቲ ፡ ያለፉትን ፡ ሰዎች ፡ ሁሉ ፡ አስባቸው ። እነዚያ ፡ ሁሉ ፡ ጅግኖች ፡ ሁሉም ፡ መሬት ፡ ሆነዋል ።

እነዚያ ፡ ሁሉ ፡ ዓለመኞች ፤ እነዚያ ፡ ሁሉ ፡ ቀልደኞችና ፡ ፌዘኞች ፤ እነዚያ ፡ ሁሉ ፡ ግፈኞች ፤ እነዚያ ፡ ሁሉ ፡ በድኃ ፡ ላይ ፡ የሚሥቁና ፡ የሚሳለቁ ፡ ሁሉም ፡ መሬት ፡ ሆነዋል ።

እነዚያ ፡ ሁሉ ፡ ድኖች ፡ ሲበደሉ ፤ ሲያዝኑ ፡ ሲያለቅሱ ፡ ካንዱ ፡ አገር ፡ ወደ ፡ ሌላው ፡ አገር ፡ ሲሰደዱ ፡ ሲራቡ ፡ ሲጠሙ ፡ ሲታረዙ ፡ የነበሩ ፡ መሬት ፡ ሆነዋል ።

ስንት ፡ ሰዎች ፡ የነበሩ ፡ ይመስልሃል ።

የድኃ ፡ እንባ ፡ ሲፈስ ፡ የወንዝ ፡ ውኃ ፡ የሚፈስ ፡ የሚመስላቸው ፡ ስንት ፡ ሰዎች ፡ ነበሩ ።

ድኃ ፡ ሲጮህ ፡ ውሻ ፡ የሚጮህ ፡ የሚመስላቸው ፡ ስንት ፡ ሰዎች ፡ ነበሩ ።

ድኃ ፡ ታስሮ ፡ ወይም ፡ በሌላ ፡ ጭንቅ ፡ ነገር ፡ ተይዞ ፡ ሲሞት ፡ የወፍ ፡ ግልገል ፡ የሚሞት ፡ የሚመስላቸው ፡ ስንት ፡ ሰዎች ፡ ነበሩ ።

ጉልበት ፡ ካለን ፡ ብለው ፡ በደካሞች ፡ ላይ ፡ ያሰቡትን ፡ ሁሉ ፡ የሚሠሩ ፡ ስንት ፡ ሰዎች ፡ ነበሩ ።

ሰውን ፡ ለማጥፋት ፡ እጅግ ፡ የሚጥሩ ፤ ሰውንም ፡ ካላጠፉ ፡ እንቅልፍ ፡ የማይወስዳቸው ፡ ስንት ፡ ሰዎች ፡ ነበሩ ።

ነገር ፡ ግን ፡ ከዚህ ፡ ቀድሞ ፡ የነበሩት ፡ ሁሉም ፡ መሬት ፡ ሆነዋል። ከመሬት ፡ የተገኘ ፡ ሁሉ ፡ መሬት ፡ ስለ ፡ ሆነ ፡ ወደ ፡ መሬትም ፡ የማይመለስ ፡ ስለ ፡ ሌለ ፡ እኛም ፡ ነገ ፡ እንደ ፡ ነዚያው ፡ እንሆናለን ።

ስለዚህ ፡ በማናቸውም ፡ ምክንያት ፡ ቢሆን ፡ የሰው ፡ ደስታውና ፡ አዘኑ ፡ እጅግ ፡ አጭር ፡ መሆኑን ፡ በጣም ፡ ዕውቀው ።

ልጄ ፡ ሆይ ፤ ማንም ፡ ሰው ፡ ቢሆን ፡ በኅጢአቱ ፡ ተይዞ ፡ ሲፈረድበት ፡ ባየህ ፡ ጊዜ ፡ እዘን ፡ እንጂ ፡ ደስ ፡ አይበልህ ። ሰው ፡ ሆኖ ፡ ኅጢአት ፡ የሌለበት ፡ አይገኝምና ፡ በሰው ፡ የፈረድህ ፡ እንደ ፡ ሆነ ፡ ባንተም ፡ ይፈረድብሃል ። ደግሞ ፡ ኅጢአቱ ፡ በሰው ፡ ፊት ፡ የማይገለጥበት ፡ ሰው ፡ ምስጉን ፡ ነውና ፡ ኅጢአትህ ፡ በሰው ፡ ፊት ፡ እንዳይገለጥብህ ፡ ወደ ፡ ልዑል ፡ እግዚአብሔር ፡ ለምን ።

ልጄ ፡ ሆይ ፤ ለእኔ ፡ ለአባትህ ፡ እንደ ፡ መሰለኝ ፡ ከሃይማኖት ፡ ሁሉ ፡ የሚበልጠው ፡ ክርስቲያንነት ፡ ነው ።

ከመጻሕፍትም ፡ ሁሉ ፡ ወንጌል ፡ ትበልጣለች ። ይህንም ፡ ማለቱ ፡ አንተ ፡ በወንጌል ፡ ተምረህ ፡ ክርስቲያን ፡ ሆነህ ፡ እንድትኖር ፡ ብዬ ፡ ነው ፡ እንጂ ፤ የእኔ ፡ ሃይማኖት ፡ ይበልጣል ፡ የእኔ ፡ መጽሐፍ ፡ ወንጌል ፡ ትበልጣለች ፡ እያልህ ፡ ክርክርን ፡ ከሚወዱ ፡ ሰዎች ፡ እንድትከራከር ፡ ብዬ ፡ አይደለም ።

ልጄ ፡ ሆይ ፤ ምሳህን ፡ ወይም ፡ ራትህን ፡ ለመብላት ፡ ወደ ፡ ሰደቃህ ፡ በቀረብህ ፡ ጊዜ ፡ በቃልህም ፡ ቢሆን ፡ በልብህም ፡ ቢሆን ፡ የእግዚአብሔርን ፡ ቅዱስ ፡ ስሙን ፡ ሳትጠራ ፡ እንጀራህን ፡ አትቀረስ ። በልብህም ፡ ከጠገብህ ፡ በኋላ ፡ እግዚአብሔርን ፡ ሳታመሰግን ፡ ሰደቃህን ፡ አታንሣ ።

ልጄ ፡ ሆይ ፤ ሁለግዜ ፡ በኪስህ ፡ ውስጥ ፡ አንድ ፡ መናኛ ፡ መሐርም ፤ አንድ ፡ ማለፊያ ፡ መሐርም ፡ ያዝ ። መናኛው ፡ መሐርም ፡ ከአፍንጫ ፡ ከአፍህ ፡ ለሚወጣው ፡ እድፍ ፤ ማለፊያው ፡ መሐርም ፡ ለዐይንህ ፡ ለጥርስህ ፡ እድፍ ፡ ይሆንሃል ።

ልጄ ፡ ሆይ ፤ ጧትና ፡ ማታ ፡ ከምግብህ ፡ በኋላ ፡ ጥርስህን ፡ በብሩሽና ፡ በውኃ ፡ ዕጠብ ፡ (ተጉመጥመጥ) ፡

ነገር ፡ ግን ፡ ሰው ፡ ሲያይህ ፡ ባፍህ ፡ ውስጥ ፡ መፋቂያ ፡ አታድርግ፤ በሰውም ፡ ፊት ፡ ምራቅህን ፡ ጢቅ ፡ አትበል ።

ልጄ ፡ ሆይ ፤ ቀን ፡ በሥራህ ፡ ላይ ፡ ሌሊት ፡ ባልጋህ ፡ ላይ ፡ የሚጠብቅህ ፡ እግዚአብሔር ፡ ነውና ፡ ማታ ፡ ስትተኛ ፤ ጧት ፡ ስትነሣ ፡ እግዚአብሔርን ፡ አምላክህን ፡ መለመንና ፡ ማመስገን ፡ አትተው ።

ልጄ ፡ ሆይ ፤ በምትተኛበት ፡ አልጋ ፡ አጠገብ ፡ ክብሪትና ፡ መብራት ፤ ውኃና ፡ ብርጭቆ ፡ አታጥፋ ። መንገድም ፡ በምትሔድበት ፡ ጊዜ ፡ በኪስህ ፡ ገንዘብ ፡ ሳትይዝ ፡ ከቤትህ ፡ አትነሣ ።

ልጄ ፡ ሆይ ፤ እኔ ፡ በተቻለኝ ፡ አሳብ ፡ ይህን ፡ ጸፍሁልህ ፡ ነገር ፡ ግን ፡ ማናቸውም ፡ ነገር ፡ ቢሆን ፡ ያለ ፡ እግዚአብሔር ፡ ፈቃድ ፡ አይሆንምና ፡ የተቀደሰ ፡ ፈቃዱ ፡ ይሁንልህ ።

አሜን ።

፪ኛ : ሱ ካ ር ና : ወ ተ ት :

የልጆች : ማሳደጊያ ።

ከእንግሊዝ : ወደ : አማርኛ : ቋንቋ : ተተረጎመ ።

ልጆቹ : ሆይ ።

በዚህ : መጽሐፍ : የተጻፈው : ቃል : እኩሉ : እንደ : ታሪክ :
እኩሉም : እንደ : ምሳሌ ፤ እኩሉም : እንደ : ተረት : ነው ።

ነገር : ግን : የዚህ : የመጽሐፍ : ዋና : ጥቅምነቱ : ለናንተ : ለሕ
ጻናቱ : ብቻ : ስለሆነ : ስሙን : ሱካርና : ወተት : ብየዋለሁ ። እናን
ተም : በየጊዜው : ሁሉ : ሱካርና : ወተት : ለማግኘት : ፈቃዳችሁ :
እንደ : ሆነ ፤ ይህም : የጻፍሁላችሁን : መጽሐፍ : በየጊዜው : ለማን
በብ : ፈቃዳችሁ : ይሆንዝንድ : እለምናችኋለሁ ።

መጀመሪያ ።

ስለ ፡ አንድ ፡ ከበርቴ ፡ ሰው ።

በእንግሊዝ ፡ አገር ፡ የሚኖር ፡ አንድ ፡ ከበርቴ ፡ ሰው ፡ ነበረ ።
የእርሱም ፡ ሶስት ፡ ልጆች ፡ ነበሩት ። ነገር ፡ ግን ፡ ሰው ፡ ምንም ፡ ባለ ፡
ብዙ ፡ ገንዘብ ፡ ቢሆን ፡ ገንዘቡ ፡ ከሞት ፡ አያድነውምና ፡ ሰውነቱ ፡
እንደሽመገለ ፡ የሞቱም ፡ ጊዜ ፡ እንደ ፡ ቀረበ ፡ አውቆ ፡ ሶስቱን ፡ ልጆችን ፡ ጠርቶ ፡ ገንዘቡን ፡ ሁሉ ፡ አካፈላቸው ። ርስቱንና ፡ ቤቱንም ፡
እንደሚገባቸው ፡ እያየ ፡ ሰጣቸው ።

ነገር ፡ ግን ፡ አንድ ፡ ትልቅ ፡ አልማዝ ፡ ነበረውና ፡ ያንን ፡ ለብቻው ፡ በእጁ ፡ አንሥቶ ፡ ይዞ ፡ ልጆቹ ፡ ሆይ ፡ ከእናንተ ፡ ከሶስታችሁ ፡
እጅግ ፡ ደስ ፡ የሚያሰኝ ፡ መልካም ፡ ሥራ ፡ ለሰራው ፡ ልጅ ፡ ይህን ፡
አልማዝ ፡ እስጠዋለሁና ፡ የሰራችሁትን ፡ ሥራ ፡ ንገሩኝ ፡ አላቸው ።

ታላቁ ፡ ልጁ ፡ ቀረበ ። አባቴ ፡ ሆይ ፤ አስቀድሞ ፡ የማያውቀኝ ፡
አንድ ፡ ሰው ፡ መጥቶ ፡ ብዙ ፡ ገንዘብ ፡ አደራ ፡ አስቀመጠብኝ ። እርሱ ፡
መስጠቱን ፡ እኔ ፡ መቀበሌን ፡ አንድ ፡ ሰው ፡ እንኳን ፡ አላየም ፡ ነበረ ።
እኔም ፡ አደራ ፡ አስቀምጫለሁ ፡ የሚል ፡ ወረቀት ፡ አልሰጠሁትም ፡
ነበረ ። ከብዙ ፡ ቀን ፡ በኋላ ፡ ተመልሶ ፡ መጥቶ ፡ አደራ ፡ ያስቀመጥሁ
ብህን ፡ ገንዘብ ፡ ሰጠኝ ፡ አለኝ ። በዚያ ፡ ጊዜም ፡ ከፍጹ ፡ አስቀርቼ ፡
የሰጠኸኝ ፡ ይኸ ፡ ብቻ ፡ ነው ፡ ብለው ፡ ወይም ፡ ጭራሽ ፡ አላየሁም ፡
ብለው ፡ ይቻለኝ ፡ ነበረ ። ዳሩ ፡ ግን ፡ ይህን ፡ ማድረግ ፡ አይገባም ፡
ብዬ ፡ አንድ ፡ እንኳ ፡ ሳላስቀር ፡ ገንዘቡን ፡ ሁሉ ፡ ሰጠሁት ። ይህ ፡
መልካም ፡ ሥራ ፡ አይደለምን ፡ አለው ።

አባቴም ፡ መለሰ ። ልጄ ፡ ሆይ ፤ ይህ ፡ እውነተኛ ፡ ሰው ፡ ያሰኝ
ሃል ፡ እንጂ ፡ ሥራ ፡ አይባልም ፡ አለው ።

ደግሞ ፡ መካከለኛው ፡ ልጁ ፡ ቀረበ ። አባቴ ፡ ሆይ ፤ አንዲት ፡ ሴት ፡
በባሕር ፡ ዳር ፡ ልጅዋን ፡ ታቅፋ ፡ ቆማ ፡ ጀልባ ፡ ወዲያና ፡ ወዲህ ፡
ሲመላለስ ፡ ስትመለከት ፡ ልጅዋ ፡ ከክንድዋ ፡ አምልጦ ፡ ወደ ፡ ባሕር ፡
ወደቀባት ። እኔም ፡ የእርስዋን ፡ መጪኑን ፡ አይቼ ፡ ለራሴ ፡ ሳላዝን ፡
ወደ ፡ ባሕሩ ፡ ውስጥ ፡ ገብቼ ፡ ልጅዋን ፡ ሳይሞት ፡ አወጣሁላት ፤ ይህ ፡
መልካም ፡ ሥራ ፡ አይደለምን ፡ አለው ።

አባቴ ፡ መለሰ ፤ ልጄ ፡ ሆይ ፤ ይህ ፡ ርኅሩህ ፡ ያሰኝሃል ፡ እንጂ ፡
ሥራ ፡ አይባልም ፡ አለው ።

ሶስተኛው ፡ ልጁ ፡ ቀረበ ፤ አባቴ ፡ ሆይ ፤ በደረቅ ፡ ውድቅት ፡
ብቻዬን ፡ ስሔድ ፡ ጠላቴ ፡ በገደል ፡ አፋፍ ፡ እንደ ፡ ተቀመጠ ፡ ወዲ

ያው ፡ እንቅልፍ ፡ ይዞት ፡ ሲያገባጅ ፡ አገኘሁት ፤ በዚያ ፡ ጊዜ ፡ ጥቂት ፡ ብነካው ፡ በገደሉ ፡ ተንከባሎ ፡ ይወርድ ፡ ነበረ ። ወይም ፡ በታጠቅሁት ፡ ሰይፍ ፡ አንገቱን ፡ ብመታው ፡ ቆርጪ ፡ እጥለው ፡ ነበረ ። ግን ፡ ይህን ፡ ማድረግ ፡ አይገባም ፡ ብዬ ፡ ወደ ፡ እርሱ ፡ ቀርቤ ፡ እንዲነሣ ፡ ቀሰቀ ስሁት ፤ የሚተኛበትም ፡ መልካም ፡ ስፍራ ፡ አሳየሁት ። ይህ ፡ መልካም ፡ ሥራ ፡ አይደለምን ፡ አለው ።

አባቱም ፡ ይህን ፡ በሰማ ፡ ጊዜ ፡ የልጁን ፡ አንገት ፡ አቅፎ ፡ ይዞ ፡ ልጄ ፡ ሆይ ፡ ልጄ ፡ ሆይ ፤ ከዚህ ፡ የሚበልጥ ፡ መልካም ፡ ሥራ ፡ የለምና ፡ ይህ ፡ አልማዝ ፡ የሚገባው ፡ ላንተ ፡ ነው ፡ ብሎ ፡ አልማዝን ፡ ሰጠው ። ልጆቹ ፡ ሆይ ፡ እናንተም ፡ ጠላቶቻችሁን ፡ ውደዱ ፤ ለሚጠልዋችሁም ፡ መልካም ፡ አድርጉ ፤ ጊዜ ፡ ተመችቶናል ፡ ብላችሁ ፡ ጠላቶቻችሁን ፡ ለመጉዳት ፡ አታስቡ ።

ሁለተኛ ።

ስለ ፡ ሁለት ፡ ባልንጀሮች ።

ሁለት ፡ ባልንጀሮች ፡ ባንድነት ፡ ሲሔዱ ፡ በድንገት ፡ ዳልጋ ፡ አንበሳ ፡ መጣባቸው ። በዚያ ፡ ጊዜ ፡ አንዱ ፡ ባልንጀራውን ፡ ትቶ ፡ እየሮጠ ፡ ሔዶ ፡ ወደ ፡ ዛፍ ፡ ላይ ፡ ወጣና ፡ የዛፉን ፡ ቅጠል ፡ ከለላ ፡ ሰጥቶ ፡ ተቀመጠ ።

ያ ፡ ሌላው ፡ ግን ፡ የሚያደርገው ፡ ነገር ፡ ቢቸግረው ፡ ዳልጋ ፡ አንበሳ ፡ የሞተ ፡ ሰው ፡ አይበላም ፡ ሲባል ፡ ይሰማ ፡ ነበርና ፡ እንደ ፡ ሞተ ፡ ሰው ፡ ሆኖ ፡ በመንገዱ ፡ ላይ ፡ ተኛ ።

ዳልጋ ፡ አንበሳውም ፡ በላዩ ፡ ቁሞ ፡ እያገላበጠ ፡ አፍንጫውንም ፡ አፉንም ፤ ጀሮውንም ፤ ልቡንም ፡ ያሸተው ፡ ጀመረ ። እርሱ ፡ ግን ፡ ፈጽሞ ፡ እንደ ፡ ሞተ ፡ ሰው ፡ ዝም ፡ አለ ። በዚያ ፡ ጊዜ ፡ በውነት ፡ የሞተ ፡ ሰው ፡ መስሎት ፡ ትቶት ፡ ሔደ ። ባልንጀራውም ፡ በዛፉ ፡ ላይ ፡ ሆኖ ፡ ቀላቀላል ፡ ያይ ፡ ነበረና ፡ ዳልጋ ፡ አንበሳው ፡ ትቶት ፡ እንደ ፡ ሔደ ፡ አይቶ ፡ ከዛፉ ፡ ወርዶ ፡ ወደ ፡ ባልንጀራው ፡ ቀርቦ ፡ ወንድሜ ፡ ሆይ ፤ ዳልጋ ፡ አንበሳው ፡ አፉን ፡ በጀሮህ ፡ ላይ ፡ ተክሎ ፡ ባየሁት ፡ ጊዜ ፡ የበላህ ፡ መስሎኝ ፡ እጅግ ፡ ደንግጩ ፡ ነበረ ፡ አለው ። ባልንጀራው ፡ መለሰ ። አይደለም ፡ አይደለም ፡ ያንጊዜስ ፡ አንድ ፡ ትልቅ ፡ ነገር ፡ በጀሮዬ ፡ ነገረኝ ፡ አለው ። እንዴት ፡ ያለ ፡ ነገር ፡ ነገረህ ፡ አለው ።

በመከራና ፡ በጨንቅ ፡ ቀን ፡ ጥሎ ፡ ለሚሸሸ ፡ ሰው ፡ ባልንጀራ ፡ አትሁን ፡ አለኝ ፡ አለው ።

እርሱም : ያደረገውን : ያውቃልና : ሰምቶ : ዝም : አለ ።

ልጆቹ : ሆይ : በመከራና : በጨንቅ : ቀን : በልንጀራችሁን : አትጣሉት ። ባልንጀራችሁም : የሚጠቀምበትን : ሥራ : ሥሩ : እንጂ : እናንተ : ብቻ : የምትጠቀሙበትን : ሥራ : አትሥሩ ። ካልታመነም : ሰው : ጋራ : ባልንጀርነት : አታድርጉ ።

ሶስተኛ ።

ስለ : የብራማ : ካህን ።

ብራማ : ወይም : ብራህማ : ህንዶች : እንደ : አምላክ : የሚያመልኩት : ነው ። የብራማ : ካህናት : ደግሞ : እንደዚያው : እንደ : ሕጋቸው : ከኃጢአት : ሁሉ : የራቁ : ንጹሕን : ናቸው : ይባላሉ ።

ከብራማ : ካህናቶች : አንዱ : ወደ : ገበያ : ወጥቶ : የፍየል : ወጠጤ : ገዝቶ : በጫንቃው : ተሸክሞ : ወደ : ቤቱ : ሲመለስ : ሶስት : አታላዮች : አዩት ። እነርሱም : ይህን : ካህን : እናታለው : ብለው : ተማከሩና : ቀደም : ቀደም : እያሉ : ሔደው : በሶስት : ሥፍራ : ላይ : እየተቀመጡ : ቆዩት ።

በመጀመሪያ : አንደኛው : አታላይ : አገኘው ፤ የብራማ : ካህን : ሆይ ፤ እርስዎ : ቅዱስ : ንጹሕ : ሆነው : ሳሉ : ስለምን : ርኩስ : ውሻ : በጫንቃዎ : ተሸክመዋል : አለው ። ካህኑ : መለስ ፤ ወዳጄ : ሆይ ፤ ፍየል : ነው : እንጂ : ውሻ : አይደለም : አለው ።

ጥቂትም : እንዳለፈ : ሁለተኛው : አታላይ : አገኘው ። የብራማ : ካህን : ሆይ ፤ እርስዎ : ቅዱስ : ንጹሕ : ሆነው : ሳሉ : ስለምን : ርኩስ : ውሻ : በጫንቃዎ : ተሸክመዋል : አለው ።

ካህኑም : ያንን : ፍየል : ከጫንቃው : ላይ : አውርዶ : እንደገና : እያገላበጠ : ያይ : ጀመረ ። ካየም : በኋላ : ወዳጄ : ሆይ ፤ ፍየል : ነው : እንጂ : ውሻ : አይደለም : ብሎ : ተሸክሞ : ሔደ ።

ከዚያ : ደግሞ : ጥቂት : እንዳለፈ : ሶስተኛው : አታላይ : አገኘው : የብራማ : ካህን : ሆይ ፤ እርስዎ : ቅዱስ : ንጹሕ : ሆነው : ሳሉ : ስለምን : ርኩስ : ውሻ : በጫንቃዎ : ተሸክመዋል : አለው ።

ከዚህ : በኋላ : ያ : የብራማ : ካህን : ሶስተኛ : ይህን : ነገር : በሰማ : ጊዜ : ያየው : ሰው : ሁሉ : ውሻ : ነው : እያለ : ሲመሰክር : እኔ : ብቻዬን : ፍየል : ነው : እላለሁን : ብሎ : ከጫንቃው : አውርዶ : ወርውሮ : ጥሎት : ሔደ ። እነዚያም : አታላዮች : ያንን : ፍየል : ይዘው : ወደ : ቤታቸው : ወስደው : አርደው : በሉት ።

ልጆቹ ፡ ሆይ ፤ በምንም ፡ በምን ፡ ቢሆን ፡ ሰውን ፡ አታታሉ ። እና
ንተም ፡ በምንም ፡ በምን ፡ ቢሆን ፡ አትታለሉ ፤ አውቆ ፡ የሠሩት ፡ ሥራ ፡
ነው ፡ እንጂ ፡ ተታሎ ፡ የሠሩት ፡ ሥራ ፡ እንዳይጠቅም ፡ እወቁ ።

አራተኛ ።

ሰለ ፡ የእስጳንያ ፡ ሰውና ፡ የህንድ ፡ ሰው ።

የእስጳንያ ፡ ሰውና ፡ የህንድ ፡ ሰው ፡ በመንገድ ፡ ላይ ፡ ተገናኝ
ተው ፡ ባንድነት ፡ ሲጓዙ ፡ የእስጳንያው ፡ ሰው ፡ ፈረሱ ፡ ደክመበት ።
ወዲያው ፡ ወደ ፡ ህንዱ ፡ ዘወር ፡ ብሎ ፡ እባክህ ፡ ፈረስ ፡ ለፈረስ ፡ እን
ላወጥ ፡ አለው ። ህንዱ ፡ ግን ፡ እምቢ ፡ አለ ። በዚያ ፡ ዘመን ፡ ህንዶች ፡
የተናቁ ፡ ሰዎች ፡ ነበሩና ፡ ያ ፡ የእስጳንያ ፡ ሰው ፡ ከፈረስ ፡ ወርዶ ፡
ህንዱን ፡ ከፈረሱ ፡ ላይ ፡ ጐትቶ ፡ አውርዶ ፡ ፈረሱን ፡ ነጥቆ ፡ ይዞበት ፡
ሔደ ። ህንዱም ፡ በኋላ ፡ በኋላው ፡ እየተከተለ ፡ ሲሔድ ፡ ወደ ፡ መንደር ፡
ደረሰ ። በዚያ ፡ ጊዜ ፡ እየጮኸ ፡ ሔዶ ፡ ለመንደሩ ፡ ዳኛ ፡ ነገረ ። ዳኛ
ውም ፡ ያንን ፡ የእስጳንያ ፡ ሰው ፡ አስጠርቶ ፡ ፈረሱን ፡ ለምን ፡ ቀማ
ኸው ፡ ብሎ ፡ ጠየቀው ። እስጳንያው ፡ መለሰ ። ጌታዬ ፡ ሆይ ፤ ይህ ፡
ፈረስ ፡ የኔ ፡ ጥሩ ፡ ገንዘቤ ፡ ነው ፡ ህንዱ ፡ ግን ፡ አሁን ፡ ለእርስዎ ፡
መንገሩ ፡ ሲቀጥፍ ፡ ነው ። የህንድ ፡ ሰው ፡ አባይና ፡ ቀጣፊ ፡ መሆኑ ፡
የታወቀ ፡ ነው ፡ እያለ ፡ ይምል ፡ ይገዘት ፡ ጀመረ ።

በዚያ ፡ ጊዜ ፡ ዳኛው ፡ ቶሎ ፡ ብሎ ፡ ተነሥቶ ፡ መሐርሙን ፡
ከኪሱ ፡ አውጥቶ ፡ የፈረሱን ፡ ሁለቱንም ፡ ዓይኖቹን ፡ ሸፍኖ ፡ ይዞ ፡
በል ፡ እስቲ ፡ ፈረሱ ፡ ያንተ ፡ ጥሩ ፡ ገንዘብህ ፡ ከሆነ ፡ የትኛው ፡ ዓይኑ ፡
ዕውር ፡ ነው ፡ የቀኙ ፡ ነውን ፡ ወይስ ፡ የግራው ፡ አለው ። ያ ፡ የእስጳንያ ፡
ሰው ፡ ግን ፡ ፈረሱን ፡ መቀማቱን ፡ እንጅ ፡ ዕውር ፡ ይሁን ፡ ደህና ፡
ይሁን ፡ ልብ ፡ አድርጎ ፡ አላስተዋለውም ፡ ነበረና ፡ እንዲያው ፡ ምናልባት ፡
ብሎ ፡ የፈረሱ ፡ ቀኝ ፡ ዓይኑ ፡ ዕውር ፡ ነው ፡ አለ ። ደግሞ ፡ ወደ ፡ ህንዱ ፡
ዘወር ፡ ብሎ ፡ አንተሳ ፡ አለው ። ፈረሱ ፡ ቀኝ ፡ ዓይኑም ፡ ግራ ፡ ዓይ
ኑም ፡ ደህና ፡ ነው ። ዕውርነት ፡ የለበትም ፡ አለው ። በዚያ ፡ ጊዜ ፡
ዳኛው ፡ መሐርሙን ፡ አንሥቶ ፤ ፈረሱን ፡ ቢያየው ፡ እንደ ፡ ህንዱ ፡
ቃል ፡ ሁለቱም ፡ ዓይኖቹ ፡ ደህና ፡ ሆነው ፡ ተገኙ ። ከዚህ ፡ በኋላ ፡
ፈረሱን ፡ ለህንዱ ፡ ሰጥቶ ፡ እስጳንያውን ፡ ለቅጣት ፡ አሳልፎ ፡ ሰጠው ።

ልጆቹ ፡ ሆይ ፤ በምትኖሩበት ፡ አገር ፡ እንደዚህ ፡ ያለ ፡ ዳኛ ፡
እንዳያሳጣችሁ ፡ ወደ ፡ እግዚአብሔር ፡ ለምኑ ። መልካም ፡ ዳኛ ፡
ከሌለ ፡ ገንዘባችሁ ፡ ይቅርና ፡ አከላችሁም ፡ የናንተ ፡ አይደለም ።

አምስተኛ ።

ስለ ፡ አንድ ፡ አንበሳና ፡ አንድ ፡ ቡችላ ።

በእንግሊዝ ፡ አገር ፡ ከተማ ፡ በሎንዶን ፡ ብዙ ፡ የአራዊት ፡ ለማዶች ፡ አሉ ። ከሁሉም ፡ ይልቅ ፡ አንበሶቹ ፡ እጅግ ፡ የሚያምሩና ፡ ለማየት ፡ የሚያስገመጁ ፡ ናቸው ። እነዚያንም ፡ ለማየት ፡ የሚሔድ ፡ ሰው ፡ ሁሉ ፡ ገንዘብ ፡ ካልሰጠ ፡ ወደ ፡ ውስጥ ፡ እንዳይገባ ፡ ክልክል ፡ ነው ።

ገንዘብ ፡ የሌለው ፡ ሰው ፡ ግን ፡ በቤቱ ፡ የውሻ ፡ ቡችላ ፡ ወይም ፡ የድመት ፡ ግልገል ፡ ያለው ፡ እንደ ፡ ሆነ ፡ ያንን ፡ ለአንበሳው ፡ ይዞለት ፡ ይሔዳል ።

እንደዚህ ፡ ሁሉ ፡ አንድ ፡ ሰው ፡ አንድ ፡ ቡችላ ፡ ይዞ ፡ ሔደ ፤ ውስጥም ፡ በገባ ፡ ጊዜ ፡ ለአንበሳው ፡ ጣለለት ። ቡችላውም ፡ የአንበሳውን ፡ መዳፍ ፡ እየላሰ ፡ ማረኝ ፡ እንደ ፡ ማለት ፡ በሐዘን ፡ ቃል ፡ ይጮኽ ፡ ጀመረ ። አንበሳውም ፡ ለቡችላው ፡ አዘነና ፡ ወደ ፡ መኝታው ፡ አስጠግቶ ፡ ተወው ። ምግቡም ፡ በመጣለት ፡ ጊዜ ፡ የሚበላውን ፡ እየበላ ፡ የተረፈውን ፡ እየወሰደ ፡ ለቡችላው ፡ ይጥልለት ፡ ጀመረ ። እንደዚህ ፡ ባንድነት ፡ እየተጫወቱ ፡ ባንድ ፡ ስፍራ ፡ እየተኙ ፡ ብዙ ፡ ዘመን ፡ ተቀመጡ ። ከብዙ ፡ ዘመን ፡ በኋላ ፡ ያ ፡ ቡችላ ፡ ታመመና ፡ ሞተ ። አንበሳው ፡ ግን ፡ የተኛ ፡ መስለዎት ፡ ዝም ፡ አለው ።

ካንድ ፡ ቀን ፡ በኋላ ፡ አንበሳው ፡ ወደ ፡ ቡችላው ፡ ቀርቦ ፡ ከወደ ፡ ራሱ ፡ ቀና ፡ አድርጎ ፡ ቢያየው ፡ እንደ ፡ ሞተ ፡ አወቀው ። በዚያ ፡ ጊዜ ፡ በታላቅ ፡ ድምጥ ፡ ያገሣ ፡ ጀመረ ። የአንበሳውም ፡ ጠባቂ ፡ ይህ ፡ አንበሳ ፡ ምን ፡ ሆኖ ፡ ይሆን ፡ ብሎ ፡ ቢመጣ ፡ ያ ፡ ቡችላ ፡ ሞቶ ፡ ተገኘ ። ጥንቡን ፡ አንሥቶ ፡ ለመጣል ፡ ቢቀርብ ፡ አንበሳው ፡ ከለከለው ። አንበሳውም ፡ አራት ፡ ቀን ፡ ሙሉ ፡ ምግቡን ፡ ሳይመገብ ፡ በቡችላው ፡ ሬሳ ፡ አጠገብ ፡ ተቀመጠ ። ባራተኛው ፡ ቀን ፡ ግን ፡ የአንበሳው ፡ ጠባቂ ፡ መጥቶ ፡ ቢያየው ፡ ቡችላውን ፡ በመዳፉ ፡ ታቅፎ ፡ ራሱን ፡ በላዩ ፡ አስደግፎ ፡ ሞቶ ፡ ተገኘ ። ጠባቂውም ፡ የሁለቱንም ፡ ሬሳ ፡ አንሥቶ ፡ ባንድ ፡ ጉድጓድ ፡ ቀበራቸው ።

ልጆቹ ፡ ሆይ ። ደግነትንና ፡ ፍቅርን ፡ ከያዛችሁ ፡ ኃይለኛው ፡ ደካማ ፤ ንፋጉ ፡ ቸር ፤ ክፉው ፡ ደግ ፡ ይሆንላችኋልና ፡ የትዕቢት ፡ ሥራ ፡ አትሥሩ ።

ስድስተኛ ።

ተረት ፡ ስለሚወድ ፡ ንጉሥ ።

በቀድሞ ፡ ዘመን ፡ አንድ ፡ ንጉሥ ፡ ነበረ ። እርሱም ፡ እግዚአብሔር ፡ የሰጠውን ፡ የመንግሥቱን ፡ ሥራ ፡ ትቶ ፡ ተረት ፡ የሚያውቅ ፡ ሰው ፡ እያስፈለገ ፡ ተረት ፡ ሲሰማ ፡ ይውል ፡ ነበረ ። ተረት ፡ የሚያውቁበዙ ፡ ሰዎች ፡ እየመጡ ፡ ተረታቸው ፡ እያለቀባቸው ፡ ሔዱ ። ንጉሡ ፡ ግን ፡ እያደረ ፡ የተረት ፡ ፍቅር ፡ እየጸናበት ፡ ይሔድ ፡ ጀመረ ።

ከእለታት ፡ ባንድ ፡ ቀን ፡ ወረቀቱንና ፡ ቀለሙን ፡ አቅርቦ ፡ እኔ ፡ በቃኝ ፡ እስክል ፡ ድረስ ፡ አዲስ ፡ አዲስ ፡ ተረት ፡ የሚነግረኝ ፡ ሰው ፡ የተገኘ ፡ እንደሆነ ፡ ልጄን ፡ አጋብቼ ፡ መንግሥቱን ፡ አወርሰዋለሁ ፡ ብሎ ፡ ጽፎ ፡ ማሳተሙን ፡ አተመ ። እንዲህ ፡ ማለቱ ፡ ግን ፡ መቼም ፡ ብዙ ፡ ተረት ፡ የሚያውቅ ፡ ሰው ፡ አይገኝም ፡ ብሎ ፡ ነበረ ።

ከዚህም ፡ በኋላ ፡ ይህ ፡ ወሬ ፡ በያገሩ ፡ ደረሰና ፡ አንድ ፡ ብልህ ፡ ሰው ፡ መጥቶ ፡ እኔ ፡ ለንጉሡ ፡ በቃኝ ፡ እስኪሉ ፡ ድረስ ፡ ተረት ፡ እነግራቸዋለሁና ፡ ንገሩልኝ ፡ አለ ። ንጉሡም ፡ በሰማ ፡ ጊዜ ፡ እጅግ ፡ ደስ ፡ አለው ። የውሉንም ፡ ወረቀት ፡ ሰጠው ። ከዚህ ፡ በኋላ ፡ ተረቱን ፡ ሊነግር ፡ ጀመረ ።

ንጉሥ ፡ ሆይ ፡ አንድ ፡ ባለጠጋ ፡ ሰው ፡ አዝመራውና ፡ መከሩ ፡ አማረለት ፤ እንደ ፡ አማረለትም ፡ ካየ ፡ በኋላ ፡ ስንዴውን ፡ የሚያኖርበት ፡ ታላቅና ፡ ሰፊ ፡ ጐተራ ፡ ሠራ ። የጐተራው ፡ ርዝመቱ ፡ ሠላሳ ፡ ክንድ ፡ ወርዱ ፡ ሀያ ፡ ክንድ ፡ ቁመቱ ፡ አሥር ፡ ክንድ ፡ ነበረ ።

በመከርም ፡ ወራት ፡ ስንዴውን ፡ ወቅቶ ፡ በጐተራው ፡ ሞልቶ ፡ አስቀመጠ ። ነገር ፡ ግን ፡ በሙቀት ፡ ምክንያት ፡ እንዳይነቅዝ ፡ ብሎ ፡ ለነፋስ ፡ መግቢያ ፡ ትንሽ ፡ መስኮት ፡ አውጥቶለት ፡ ነበርና ፡ አንዲት ፡ ገብረ ፡ ጉንዳን ፡ በዚያ ፡ ገብታ ፡ አንድ ፡ ቅንጣት ፡ ስንዴ ፡ ይዛ ፡ ወጣች ፡ ብሎ ፡ ነገረው ። ንጉሡም ፡ እኽ ፡ አለው ።

ደግሞ ፡ ሌላዬቱ ፡ ገብረ ፡ ጉንዳን ፡ ገባችና ፡ አንድ ፡ ቅንጣት ፡ ስንዴ ፡ ይዛ ፡ ወጣች ፡ አለው ። ከዚያ ፡ ወዲያሳ ፡ አለው ። ደግሞ ፡ ሌላዬቱ ፡ ገብረ ፡ ጉንዳን ፡ ገባችና ፡ አንድ ፡ ቅንጣት ፡ ስንዴ ፡ ይዛ ፡ ወጣች ፡ አለው ። ከዚህ ፡ በኋላ ፡ ንጉሡ ፡ ተነስቶ ፡ ዛሬ ፡ ይበቃናል ፡ ነገ ፡ ደግሞ ፡ እንጫወታለን ፡ አለው ።

በማግስቱም ፡ በማለዳ ፡ ንጉሡ ፡ መጥቶ ፡ ወደ ፡ መጫወቻው ፡ ቤት ፡ ገብቶ ፡ ተቀመጠ ። ሰውየውም ፡ ቀረበ ፡ ንጉሡም ፡ እኽ ፡ አለው ። ደግሞ ፡ ሌላዬቱ ፡ ገብረ ፡ ጉንዳን ፡ ገባችና ፡ አንድ ፡ ቅንጣት ፡ ስንዴ ፡ ይዛ ፡ ወጣች ፡ አለው ።

ይህንማ : ትናትና : ነግረኸኝ : የለምን : አለው ። ሰውዬው : መለሰ ። ንጉሥ : ሆይ : ጎተራው : እንጂ : ሰፊ : ነው ። ስንዴው : እኮ : አላለቀም : አለው ። ንጉሡም : ተቆጣና : ተነስቶ : ወደ : ቤቱ : ገባ ። በማግሥቱም : በማለዳ : መጥቶ : ወደ : መጫወቻው : ቤት : ገባ : ሰውዬውም : ቀረበ ፤ ንጉሥ : እኸ : አለው ። ደግሞ : ሌላዬቱ : ገብረ : ጉንዳን : ገባችና : አንድ : ቅንጣት : ስንዴ : ይዛ : ወጣች : አለው ።

ንጉሡም : ይህን : በሰማ : ጊዜ : ይህንስ : ትናትና : ነግረኸኛል ። ሌላ : ተረት : የለህምን : አለው ። ተረትስ : ሞልቶኛል ። ነገር : ግን : ስንዴው : መች : አለቀ ። ጎተራው : እንጂ : ሰፊ : ነው : አለው ። እንዲህ : እያለ : አሥራ : አምስት : ቀን : ሙሉ : አሰለቸው ። በመጨረሻው : ንጉሡ : እንድ : ልማዱ : በመጫወቻው : ቤት : ገብቶ : ተቀመጠ ። ሰውዬውም : ቀረበ ። ንጉሡም : እኸ : አለው ። ደግሞ : ሌላዬቱ : ገብረ : ጉንዳን : ገባችና : አንድ : ቅንጣት : ስንዴ : ይዛ : ወጣች : አለው ። ንጉሡም : ተቆጣና : ይህንማ : ስትነግረኝ : ሰንብተህ : የለምን ፤ ሌላ : ተረት : እንዳለህ : አምጣ : አለው ።

ንጉሥ : ሆይ : ተረትስ : ሞልቶኛል : ነገር : ግን : የተጀመረውን : ሳልጨርስ : ሌላ : መጀመር : አይገባኝም ። ጎተራውም : እጅግ : ታላቅ : ነው : ስንዴውም : ብዙ : ነው : አለው ።

በዚያ : ጊዜ : ንጉሡ : እጅግ : ተናደደና : ሁለተኛ : ይህን : ተረት : አትነግረኝ : እጅግ : ሸለቶኝ ። ልጄንም : ሰጥቼሃለሁ : መንግሥቱንም : አውርሼሃለሁ : አለው ።

ሰውዬውም : የንጉሡን : ልጅ : አግብቶ : መንግሥቱን : ወርሶ : በዙፋኑ : ተቀመጠ ።

ልጆቹ : ሆይ ፤ የሚረባውን : ነገር : ትታችሁ : የማይረባውን : ነገር : አትፈልጉ ። ቀልድና : ጨዋታም : አትውደዱ ። ወደ : ጨዋታ : ቤት : ከመሔድ : ወደ : ልቅሶ : ቤት : መሔድ : ይሻላል : የተባለውን : ነገር : አስቡ ።

ሰባተኛ ።

ስለ : አንድ : ጫማ : ሰፊ ።

አንድ : ጫማ : ሰፊ : ከጧት : እስከ : ማታ : በእጁ : ጫማ : ሲሰፋ : ባፉ : ሲዘፍን : ይውል : ነበረ ። በጎረቤቱም : አንድ : ባለጠጋ : ነበረና : አንድ : ቀን : ወደ : እርሱ : መጥቶ : ወዳጄ : ሆይ ፤ እንዲህ : ሌት : ቀን : ስትደክም : ባመት : ምን : ያህል : ታተርፋለህ : አለው ።

ጫማ፡ ሰፊውም፡ እየሳቀ፡ መለሰ ። ጌታ፡ ሆይ፡ እኔ፡ ያመት፡ ትርፍን፡ አላስብም ። ነገር፡ ግን፡ አሳቤ፡ ሁሉ፡ እጄ፡ ወደ፡ አፌ፡ የሚያቀርበው፡ የእለት፡ ምግብ፡ እንዳልቸገር፡ ብቻ፡ ነው፡ አለው ።

ባንድ፡ ቀን፡ ምን፡ ያህል፡ ታተርፋለህ፡ አለው ።

ጌታዬ፡ ሆይ ፤ አንድ፡ ቀን፡ ብዙ፡ አንድ፡ ቀን፡ ጥቂት፡ እሠራለሁ ። ትርፉ፡ በምን፡ ይታወቃል፡ አለው ።

ባለጠጋውም፡ እንግዲህ፡ ወዲህ፡ እኔ፡ ያለችግር፡ አኖርሃለሁና፡ ከኔ፡ ዘንድ፡ መቶ፡ ምዝምዝ፡ ወርቅ፡ ውሰድና፡ በጥንቃቄ፡ ጠብቀህ፡ አኑር ። በቸገረህም፡ ጊዜ፡ የሚበቃህን፡ ያህል፡ እንጂ፡ በከንቱ፡ አታባክን፡ ብሎ፡ ሰጠው ።

እርሱም፡ ይህን፡ ያህል፡ ገንዘብ፡ ባይኑ፡ ስንኳ፡ አይቶ፡ አያውቅም፡ ነበረና፡ ደስ፡ እያለው፡ ተቀብሎ፡ ወደ፡ ቤት፡ ሔደ ። ነገር፡ ግን፡ ይጠፋብኛል፡ ብሎ፡ ሲጨነቅ፡ ሌሊቱን፡ ሁሉ፡ ካይኑ፡ እንቅልፍ፡ ሸሸ ። በሌሊትም፡ የሰው፡ ድምጽ፡ በሰማ፡ ጊዜ፡ ገንዘቡን፡ የሚቀማ፡ ወምበዴ፡ የመጣ፡ ይመስለዋል ። ነፋሱም፡ ቤቱን፡ ባነቃነቀው፡ ጊዜ፡ ገንዘቡን፡ የሚሰርቅ፡ ሌባ፡ የመጣ፡ እየመሰለው፡ ይጨነቅ፡ ጀመረ ።

እንዲህም፡ እየሆነ፡ ብዙ፡ ቀን፡ ተቀመጠ ። ነገር፡ ግን፡ ልቡ፡ የዚህን፡ አሳብ፡ የማይችለው፡ ሆነ ።

ከእለታት፡ ባንድ፡ ቀን፡ እንዲህ፡ ሲጨነቅ፡ አደረና፡ በማግሥቱ በማለዳ፡ ተነሥቶ፡ ወደዚያ፡ ባለጠጋ፡ ቤት፡ እየሮጠ፡ ሔደ፡ ለኔስ፡ የቀድሞ፡ ኑሮዬ፡ እጅግ፡ ይሻለኛል ። አሁንም፡ ይህን፡ የሰጠኸኝን፡ መቶ፡ ምዝምዝ፡ ወርቅ፡ ተቀበለኝ ። ቀን፡ ስሠራ፡ እየዋልሁ፡ ሌሊት፡ እንቅልፍ፡ ቢወስደኝ፡ ለኔ፡ እጅግ፡ መልካም፡ ነው፡ ብሎ፡ በትኖለት፡ ሔደ ።

ልጆቹ፡ ሆይ ፤ ለምግባችሁና፡ ለልብሳችሁ፡ የሚበቃችሁን፡ ገንዘብ፡ ካገኛችሁ፡ ለብዙ፡ ገንዘብ፡ አትጨነቁ ። ለባለጠጋ፡ ከማየት፡ በቀር፡ ሌላ፡ ትርፍ፡ የለውም ።

ስምንተኛ ።

ስለ፡ አንድ፡ ሰውና፡ ስለ፡ አንድ፡ ውሻ ።

በስዌድን፡ አገር፡ በመናገሻው፡ ከተማ፡ በስቶኮልም፡ አንድ፡ ውሻ፡ ያለው፡ ሰው፡ ነበረ ። ፍቅር፡ ማለት፡ ከልማድ፡ የተነሣ፡ ነውና፡ ውሻው፡ ጌታውን፡ በጣም፡ ይወደው፡ ነበረ ። ጌታውም፡ ለው

ሻው ፡ እንደ ፡ ልጁ ፡ ያስብለት ፡ ነበረ ። ነገር ፡ ግን ፡ እንኳን ፡ የውሻ ፡ ፍቅር ፡ የሰውም ፡ ፍቅር ፡ ቢሆን ፡ ከሞት ፡ አያድንምና ፡ ጌትየው ፡ ታመመና ፡ ሞተ ። ውሻውም ፡ ጌታው ፡ ከታመመ ፡ ጀምሮ ፡ እስኪሞት ፡ ድረስ ፡ ካልጋው ፡ ስር ፡ አልተለየም ። ከሞተም ፡ በኋላ ፡ ወደ ፡ ቤተ ፡ ክርስቲያን ፡ ሲወስዱት ፡ ሬሳውን ፡ ተከትሎ ፡ ሔደ ። በዚያም ፡ መቃብር ፡ ቆፍረው ፡ ሲቀብሩት ፡ አየ ። ከተቀበረ ፡ በኋላ ፡ ግን ፡ ሰዎቹ ፡ ሁሉ ፡ በየቤታቸው ፡ ሲገቡ ፡ እርሱ ፡ እዚያው ፡ በመቃብሩ ፡ አጠገብ ፡ ቆሞ ፡ ቢጠሩትም ፡ ቢመቱትም ፡ ዝም ፡ ብሎ ፡ ቀረ ። ማታ ፡ ማታም ፡ በመቃብሩ ፡ ላይ ፡ እየተኛ ፡ ያድር ፡ ጀመረ ።

አንዲት ፡ ሴት ፡ ወይዘሮ ፡ ወሬውን ፡ ሰምታ ፡ ራትና ፡ ምሳውን ፡ ትሰጠው ፡ ጀመረ ። እንዲሁ ፡ የቀን ፡ ሀሩር ፡ የሌሊት ፡ ቀኑ ፡ ሳይፈራ ፡ ብዙ ፡ ቀን ፡ በመቃብሩ ፡ ላይ ፡ ኖረ ። ሴቲቱም ፡ እንደገና ፡ አስባ ፡ የብርድ ፡ ልብስ ፡ ሰደደችለት ።

ከብዙ ፡ ቀን ፡ በኋላ ፡ ራትና ፡ ምሳውን ፡ የምትሰድለት ፡ ወይዘሮ ፡ በድንገት ፡ ታመመችና ፡ ውሻውን ፡ የሚጠይቀው ፡ ሌላ ፡ ሰው ፡ ጠፋ ። ውሻው ፡ ግን ፡ ይህን ፡ ሁሉ ፡ መከራና ፡ ችጋር ፡ ታግሦ ፡ እዚያው ፡ በጌታው ፡ መቃብር ፡ ላይ ፡ ሞተ ።

ሴቲቱም ፡ ከበሽታዋ ፡ ስትድን ፡ ትዝ ፡ አላትና ፡ ሰው ፡ ልካ ፡ ብታሳየው ፡ ሞቶ ፡ ተገኘ ። ከዚህ ፡ በኋላ ፡ እርሷ ፡ ራሷ ፡ ሔዳ ፡ በብዙ ፡ ሐዘን ፡ በዚያው ፡ በጌታው ፡ መቃብር ፡ አጠገብ ፡ አስቀበረችው ።

ልጆቹ ፡ ሆይ ። እንኳን ፡ ሰው ፤ እንስሳም ፡ ቢሆን ፡ ከወደዱት ፡ መውደዱ ፡ አይቀርምና ፡ ሁሉን ፡ ውደዱ ። ወዳጆችሁንም ፡ በፍጹም ፡ ልባችሁ ፡ ከወደዳችሁት ፡ በመከራችሁ ፡ ቀን ፡ አይለያችሁም ።

ዘጠነኛ ።

ስለ ፡ አንበሳና ፡ ስለ ፡ አይጥ ።

አንበሳ ፡ በዱር ፡ ውስጥ ፡ ወዲያና ፡ ወዲህ ፡ እየሮጠ ፡ ምግቡን ፡ ሲፈልግ ፡ ውሎ ፡ ደከመውና ፡ ባንድ ፡ ዛፍ ፡ ስር ፡ ተኛ ። በዛፉም ፡ ስር ፡ አንዲት ፡ አይጥ ፡ ከጉድጓድዋ ፡ ወጥታ ፡ በአንበሳው ፡ ላይ ፡ እየዘለለች ፡ ትጫወት ፡ ጀመረች ። አንበሳው ፡ ግን ፡ ከድካሙ ፡ ብዛት ፡ የተነሣ ፡ አልሰማትም ። ከዚህ ፡ በኋላ ፡ ባፍንጫውና ፡ ባይኑ ፡ ላይ ፡ ትዘል ፡ ጀመረች ። በዚያ ፡ ጊዜ ፡ አንበሳው ፡ ከእንቅልፉ ፡ ነቃና ፡ አፈፍ ፡ አድርጎ ፡ ያዛት ። ሊውጣትም ፡ ያንን ፡ የሚያስፈራ ፡ አፉን ፡ ከፈተ ። አይጠቱም ፤ ያራዊት ፡ ንጉሥ ፡ ሆይ ፤ ማረኝ ። በድየሃለሁ ። የዛሬን ፡ ብቻ ፡ ማረኝ ። ከእንግዲህ ፡ ወዲህ ፡ ቸርነትህን ፡ ለዘላለሙ ፡ አልዘ

ነጋም ። ደግሞም ፡ ምንም ፡ ትንሽ ፡ ፍጥረት ፡ ብሆን ፡ አንድ ፡ ቀን ፡ በተቻለኝ ፡ ነገር ፡ እረዳሃለሁ ፡ እያለች ፡ ትቀባጥር ፡ ጀመረች ።

አንበሳውም ፡ አይጢቱ ፡ እረዳሃለሁ ፡ ባለችው ፡ ነገር ፡ ሳቀና ፡ ለቀቃት ።

አይጢቱም ፡ እግዚአብሔር ፡ ይስጥልኝ ፡ ብላ ፡ ወደ ፡ ጉድጓድዋ ፡ ጥልቅ ፡ አለች ።

ከጥቂት ፡ ቀን ፡ በኋላ ፡ አንበሳው ፡ በጨረቃ ፡ ብርሃን ፡ ላደን ፡ ወጥቶ ፡ ሳለ ፡ አዳኞች ፡ ያንን ፡ የሚተኛበትን ፡ ዛፍ ፡ አይተው ፡ ኑሮ ፡ ወጥመድ ፡ አጥምደውበት ፡ ሔዱ ። አንበሳውም ፡ ከስፍራው ፡ ሀያ ፡ ኪሎ ፡ ሜትር ፡ እርቆ ፡ ሔዶ ፡ ነበረና ፡ ሲመለስ ፡ በድንገት ፡ ወጥመዱ ፡ ያዘው ።

ከዚህም ፡ በኋላ ፡ ወጥመዱን ፡ ለመበጠስ ፡ ቢዘል ፤ ቢያገሣ ፤ የማይሆንለት ፡ ሆነ ። አዳኞቹም ፡ ባንድ ፡ ስፍራ ፡ ተቀምጠው ፡ ይመለከቱ ፡ ኑረው ፡ ወጥመዳቸው ፡ እንደ ፡ ያዘላቸው ፡ አይተው ፡ አንበሳውን ፡ ወስደው ፡ ለንጉሥ ፡ ለመስጠት ፡ የብረት ፡ አጥር ፡ ያለው ፡ ሠረገላ ፡ ለማምጣት ፡ ወደ ፡ ከተማ ፡ ሔዱ ።

በዚያን ፡ ጊዜ ፡ ያች ፡ አይጥ ፡ አንበሳው ፡ ሲያገሣ ፡ ሰምታ ፡ ኑራ ፡ ከጉድጓድዋ ፡ ብቅ ፡ አለችና ፡ ያራዊት ፡ ንጉሥ ፡ ሆይ ፤ አንድ ፡ ቀን ፡ እረዳሃለሁ ፡ ብዬህ ፡ አልነበረምን ፡ አለችው ። አሁንም ፡ አንበሳው ፡ በብርቱ ፡ ጭንቀት ፡ ተይዞ ፡ ሳለ ፡ ባይጢቱ ፡ ንግግር ፡ ሳቀ ። አይጢቱ ፡ ግን ፡ አትሳቅ ፡ እመነኝ ። አሁን ፡ ባሁን ፡ ከዚህ ፡ ከጭንቀትህ ፡ አወጣሃለሁ ፡ አለችው ። ይህንም ፡ ከተናገረች ፡ በኋላ ፡ አንበሳው ፡ የታሰረበትን ፡ የወጥመዱን ፡ ገመድ ፡ ባንድ ፡ አፍታ ፡ ቀረጣጥፋ ፡ ጨረሰችው። አንበሳውም ፡ ከወጥመዱ ፡ አምልጦ ፡ በወጣ ፡ ጊዜ ፡ አይጢቱ ፡ ቀርባ ፡ ያራዊት ፡ ንጉሥ ፡ ሆይ ፤ እኸ ፤ እኔ ፡ እውነተኛ ፡ አይደለሁምን ፡ አለችውና ፡ ወደጉድጓድዋ ፡ ጥልቅ ፡ አለች ።

ልጆቹ ፡ ሆይ ። ሰውን ፡ ድኃ ፡ ነው ፤ ወይም ፡ ትንሽ ፡ ነው ፡ ብላችሁ ፡ አትናቁት ፡ ለሁሉ ፡ ጊዜ ፡ አለውና ፡ ምንም ፡ ድኃ ፡ ቢሆን ፡ ባንድ ፡ ምክንያት ፡ ሳይረዳችሁ ፡ አይቀርም ።

አስረኛ ።

ስለ ፡ የህንድ ፡ ንጉሥና ፡ ስለ ፡ የሚናገር ፡ ወፍ ።

አንድ ፡ ሰው ፡ ለመናገር ፡ የሚችል ፡ አንድ ፡ ወፍ ፡ ያዘና ፡ ንግግር ፡ ያስተምረው ፡ ጀመረ ። ሲያስተምረውም ፡ ሌላውን ፡ ንግግር ፡ ሁሉ ፡ ትቶ ፡ አይጠረጠርም ፡ በል ፡ እያለ ፡ አስተማረው ። ይህንም ፡ ብዙ ፡

ዘመን ፡ አስተማረው ። ና ፡ ሲለው ፡ አይጠረጠርም ፡ ይል ፡ ጀመረ ።
ሒድም ፡ ሲለው ፡ አይጠረጠርም ፡ ይል ፡ ጀመረ ።

ከዚህ ፡ በኋላ ፡ ለመሸጥ ፡ ወደ ፡ ገበያ ፡ ይዞት ፡ ወጣ ። ወፍም ፡
የሚገዙ ፡ ሰዎች ፡ እየመጡ ፡ ዋጋ ፡ ንገር ፡ አሉት ። መቶ ፡ ብር ፡ አላ
ቸው ። እነዚያ ፡ ግን ፡ የሚናገር ፡ ወፍ ፡ መሆኑን ፡ አያውቁምና ፡ ዋጋው፡
በዛ ፡ እያሉ ፡ ጥለውት ፡ ሔዱ ። ከዚህ ፡ በኋላ ፡ ንጉሡ ፡ መጥቶ ፡ ባለ ፡
ወፍ ፡ ዋጋ ፡ ንገር ፡ አለው ። መቶ ፡ ብር ፡ አለው ። ንጉሡም ፡ ተቆጣ ፤
አብደኃልን ፤ አንድ ፡ ወፍ ፡ እንደ ፡ ምን ፡ አድርጎ ፡ መቶ ፡ ብር ፡ ያወ
ጣል ፡ አለው ።

ባለ ፡ ወፍ ፡ መለሰ ፤ ንጉሥ ፡ ሆይ ፤ እኔን ፡ ለምን ፡ ይቆጡኛል ፤
ዋጋህ ፡ ምን ፡ ያህል ፡ ነው ፡ ብለው ፡ ወፍን ፡ አይጠይቁትምን ፡ አለው ።

ንጉሡም ፡ ወፍ ፡ እንዴት ፡ አድርጎ ፡ ይናገራል ፡ ብሎ ፡ አሰበ ።
ወዲያው ፡ ወደ ፡ ወፍ ፡ ዘወር ፡ ብሎ ፡ አንተ ፡ ወፍ ፤ እውን ፡ መቶ ፡
ብር ፡ ታወጣለህን ፡ አለው ። አይጠረጠርም ፡ አለው ።

በዚያ ፡ ጊዜ ፡ ንጉሡ ፡ ደስ ፡ አለውና ፡ በቶሎ ፡ መቶውን ፡ ብር ፡
ቆጥሮ ፡ ሰጥቶ ፡ ወፍን ፡ ይዞ ፡ ሔደ ።

ወፍም ፡ ብዙ ፡ ንግግር ፡ የሚያውቅ ፡ መስሎት ፡ ነበርና ፡ ንጉሡ ፡
ቀርቦ ፡ ያነጋግረው ፡ ጀመረ ። ወፍ ፡ ግን ፡ ንጉሡ ፡ በተናገረ ፡ ቁጥር ፡
ምላሹ ፡ አይጠረጠርም ፡ ማለት ፡ ሆነ ። አሁንም ፡ አሁንም ፡ ይህን ፡
መስማቱ ፡ ስልችት ፡ አለው ። በመጨረሻው ፡ ተናደደና ፡ ወደ ፡ ወፍ ፡
ቀርቦ ፡ ላንተ ፡ ዋጋ ፡ መቶ ፡ ብር ፡ መስጠቱ ፡ እንዴት ፡ ያለሁ ፡ እብድና ፡
ደንቆሮ ፡ ነኝ ፡ አለው ። ወፍም ፡ አይጠረጠርም ፡ አለው ፤ አሁን ፡ ጊዜ ፡
አጋጣመውና ፡ መልካም ፡ ምላሽ ፡ ሆነለት ።

ልጆቹ ፡ ሆይ ፤ ከገበያ ፡ የምትገዙትን ፡ ሁሉ ፡ በጣም ፡ ሳትመ
ረምሩ ፡ አትግዙ ። ከገዛችሁት ፡ በኋላ ፡ ግን ፡ ብትጠጡቱ ፡ ምንም ፡
ጥቅም ፡ አታገኙም ።

አሥራ ፡ አንደኛ ።

ስለ ፡ የሴት ፡ ወፍ ።

የሴት ፡ ወፍ ፡ እንደ ፡ ዓይጥ ፡ ጥርስ ፡ አላት ፤ እንደ ፡ ወፍም ፡
ክንፍ ፡ አላት ። አንድ ፡ ጊዜ ፡ የሰማይ ፡ ወፎችና ፡ የዱር ፡ አራዊቶች ፡
ተጣልተው ፡ አራት ፡ ቀን ፡ ሙሉ ፡ ጦርነት ፡ አደረጉ ። የሴት ፡ ወፍ ፡
ግን ፡ በዳር ፡ ሁና ፡ ትመለከትና ፡ የዱር ፡ አራዊቶች ፡ ሲበረቱ ፡ ያየች ፡
እንደ ፡ ሆነ ፡ ወደነዚያ ፡ ትሔድና ፡ እኔ ፡ እኮ ፡ ቁጥሬ ፡ ወደናንተ ፡ ነው ፤

እዩት ፡ ጥርሴን ፤ እዩት ፡ ጡቱን ፡ እስቲ ፡ ከሰማይ ፡ ወፎች ፡ እንደኔ ፡ ጥርስና ፡ ጡት ፡ ያለው ፡ ማነው ፡ ትላቸዋለች ።

ደግሞ ፡ የሰማይ ፡ ወፎች ፡ ሲበረቱ ፡ ያየች ፡ እንደ ፡ ሆነ ፡ ወደ ነዚያ ፡ ትሔድና ፡ እኔ ፡ እኮ ፡ ቁጥሬ ፡ ወደናንተ ፡ ነው ፤ እዩት ፡ ክንፌን፤ እስቲ ፡ ከዱር ፡ አራዊት ፡ ወገን ፡ እንደኔ ፡ በክንፍ ፡ እየበረረ ፡ በአየር ፡ ላይ ፡ የሚሔድ ፡ ማነው ፡ ትላቸዋለች ፤ ወደ ፡ ጦርነቱ ፡ ግን ፡ ምንም ፡ ቢሆን ፡ አትገባም ።

ከጥቂት ፡ ቀን ፡ በኋላ ፡ ዕርቅ ፡ ተደረገና ፡ ጦርነቱ ፡ ቆመ ። ስለ ፡ ዚሁም ፡ የሰማይ ፡ ወፎችና ፡ የዱር ፡ አራዊቶች ፡ ትልቅ ፡ በዓል ፡ አደረጉ ። የሌት ፡ ወፍም ፡ ወደ ፡ ወፎች ፡ ድግስ ፡ ብትሔድ ፡ እኛ ፡ እንደ ፡ አውሬ ፡ ጥርስ ፡ የለን ፡ ወደኛ ፡ ለምን ፡ መጣሽ ፡ ብለው ፡ አባረርዋት ። ወደ ፡ ዱር ፡ አራዊትም ፡ ብትሔድ ፡ እኛ ፡ እንደ ፡ ወፍ ፡ ክንፍ ፡ የለን ፡ ወደኛ ፡ ለምን ፡ መጣሽ ፡ ብለው ፡ አባረርዋት ።

ከዚህ ፡ በኋላ ፡ አፈረችና ፡ ወፎችም ፡ አራዊትም ፡ እንዳያይዋት ፡ ቀን ፡ ቀን ፡ እየተደበቀች ፡ እየዋለች ፡ ማታ ፡ ማታ ፡ ምግብዋን ፡ ለመፈለግ ፡ ትወጣ ፡ ጀመረች ። ቀን ፡ ወፎችም ፡ ቢያገኝዋት ፤ አራዊትም ፡ ቢያገኝዋት ፡ ይገድልዋታል ፡ እንጂ ፡ አይተዋትም ። የሌት ፡ ወፍ ፡ የተባለችውም ፡ ከዚያ ፡ ወዲህ ፡ ነው ፡ ይባላል ።

ልጆቹ ፡ ሆይ ፤ በምትሠሩት ፡ ሥራ ፡ ሁሉ ፡ ሁለት ፡ ልብ ፡ አትሁኑ ። ሁለት ፡ ልብ ፡ የሆነ ፡ ሰው ፡ አንዱን ፡ ሳይዘው ፡ በመካከል ፡ ወድቆ ፡ ይቀራል ።

አሥራ ፡ ሁለተኛ ።

ስለ ፡ ቀበሮና ፡ ስለ ፡ ፍየል ።

ቀበሮና ፡ ፍየል ፡ ባልንጀርነት ፡ ገጥመው ፡ ባንድነት ፡ ሲውሉ ፡ አንድ ፡ ቀን ፡ የፀሐይ ፡ ሙቀት ፡ እጅግ ፡ ጸንቶ ፡ ነበረና ፡ ሁለቱንም ፡ ውኃ ፡ ጥም ፡ ያዛቸው ። እንዲሁ ፡ ውኃ ፡ እየፈለጉ ፡ ካንዱ ፡ ስፍራ ፡ ወደ ፡ አንዱ ፡ ስፍራ ፡ ሲሮጡ ፡ የጉድጓድ ፡ ውኃ ፡ አገኙ ። ሁለቱም ፡ እጅግ ፡ ተጠምተዋልና ፡ የኋላ ፡ መውጫቸውን ፡ ሳያስቡ ፡ ባንድ ፡ ጊዜ ፡ ዘለው ፡ ወደ ፡ ጉድጓዱ ፡ ውስጥ ፡ ገቡ ። ውኃውንም ፡ እንደ ፡ ጠገቡ ፡ ከጠጡ ፡ በኋላ ፡ የመውጫቸው ፡ ነገር ፡ ትዝ ፡ አላቸውና ፡ ያስቡ ፡ ጀመሩ ፤ ብዙም ፡ ልዩ ፡ ልዩ ፡ አሳብ ፡ አሰቡ ። ግን ፡ አልሆነ ላቸውም ። ከዚህ ፡ በኋላ ፡ መቸም ፡ ቀበሮ ፡ ተንከብረኛ ፡ ነውና ፡ ወዳጄ ፡ ፍየል ፡ ሆይ ፤ እኔ ፡ አንድ ፡ መልካም ፡ አሳብ ፡ አገኘሁ ፡ አለው ፤ እንግዲህ ፡ አንተ ፡ በጣም ፡ ጠንክረህ ፡ በኋላ ፡ እግርህ ፡ ቁም ፤ በፊት ፡

እግርህም ፡ ግራና ፡ ቀኝ ፡ አንፈራጠህ ፡ በቀንድህና ፡ በግምባርህ ፡ የጉድ
 ጓዱን ፡ መሬት ፡ ተደግፈህ ፡ ቁም ፤ እኔ ፡ በጀርባህ ፡ ላይ ፡ ተንጠላጥዬ ፡
 ከወጣሁ ፡ በኋላ ፡ ቀንድህን ፡ ይገፍ ፡ ሽቅብ ፡ እየገጠተህ ፡ አወጣሃለሁ ፡
 አለው ። ሞኙ ፡ ፍየል ፡ ሆይ ፡ እውነት ፡ መሰለውና ፡ ቀበሮ ፡ እንደ ፡
 ነገረው ፡ አደረገ ። ቀበሮም ፡ በፍየል ፡ ጀርባ ፡ ላይ ፡ ተንጠላጥሎ ፡ ወጣ።
 ከዚህ ፡ በኋላ ፡ ፍየል ፡ ራሱን ፡ ቀና ፡ አደረገና ፡ በል ፡ እንግዲህ ፡
 ሽቅብ ፡ ገጠተህ ፡ አውጣኝ ፡ አለው ። ቀበሮ ፡ መለሰ ፤ ፍየል ፡ ሆይ ፡
 አንተ ፡ ሽማግሌ ፡ ነህ ፤ ጢምም ፡ አውጥተሃል ፤ በእውቀት ፡ ግን ፡
 ገና ፡ ሕፃን ፡ ነህ ። እኔስ ፡ አንድ ፡ ጊዜ ፡ ከወጣሁ ፡ በኋላ ፡ አንተን ፡
 ጎትቼ ፡ አወጣለሁ ፡ ብዬ ፡ ሁለተኛ ፡ ሰውነቴን ፡ አላጠፋም ፤ የሆነ ፡
 ሆኖ ፡ ባልንጀራዬ ፡ ነህና ፡ አንድ ፡ ምክር ፡ ልምከርህ ፤ ከእንግዲህ ፡
 ወዲህ ፡ መውጫህን ፡ ሳታስብ ፡ ወደ ፡ ጉድጓድ ፡ ዘለህ ፡ አትግባ ፡ ብሎ ፡
 ጥሎት ፡ ሔደ ።

ልጆቹ ፡ ሆይ ፤ ቃሉን ፡ አፍርሶ ፡ በተንከላል ፡ ከዳነው ፡ ቀበሮ ፡
 ይልቅ ፡ በቃሉ ፡ ጸንቶ ፡ በጉድጓድ ፡ ውስጥ ፡ የሞተው ፡ ፍየል ፡ ይሻላል ።
 ስለዚህ ፡ ባልንጀራችሁም ፡ የሚጠቀምበትን ፡ ሥራ ፡ ሥሩ ፡ እንጅ ፡
 እናንተ ፡ ብቻ ፡ የምትጠቀሙበትን ፡ ሥራ ፡ አትሥሩ ።

አሥራ ፡ ሶስተኛ ።

ስለ ፡ የጠጣ ፡ ፍርድ ።

ሁለት ፡ ድመቶች ፡ ባንድነት ፡ ይኖሩ ፡ ነበረ ። አይጥ ፡ ለማደንም ፡
 ቢሆን ፤ ምናምንም ፡ ለመስረት ፡ ቢሆን ፡ አይለያዩም ፡ ነበረ ። አንድ ፡
 ቀን ፡ ከአንዱ ፡ ቤት ፡ ወደ ፡ አንዱ ፡ ቤት ፡ ሽርሽር ፡ ሲሉ ፡ መስኮቱ ፡
 የተከፈተ ፡ ቤት ፡ አገኙ ፤ በዚያ ፡ ጊዜ ፡ ድምጣቸውን ፡ አጥፍተው ፡
 ቀስ ፡ እያሉ ፡ በመስኮቱ ፡ ዘለው ፡ ገቡ ፤ በዚያም ፡ በእንቁላልና ፡ በሱ
 ካር ፡ በሌላም ፡ በሚጣፍጥ ፡ ነገር ፡ የተሰናዳ ፡ ምግብ ፡ በጠረጴዛ ፡ ላይ ፡
 አዩ ። በጓዳውም ፡ አንድ ፡ ሰው ፡ እንኳ ፡ አለመኖሩን ፡ አይተዋልና ፡
 ባንድነት ፡ ዘለው ፡ ያንን ፡ የጣፈጠ ፡ ምግብ ፡ አፋቸው ፡ እንደ ፡ ቻለ
 ላቸው ፡ ይዘው ፡ በመስኮት ፡ እየሾለኩ ፡ ወጡ ፤ ከወጡም ፡ በኋላ ፡
 በአታክልት ፡ ውስጥ ፡ ተደብቀው ፡ ለመብላት ፡ ሁለቱም ፡ የያዙትን ፡
 ቀላቅለው ፡ አስቀምጠው ፡ ሰው ፡ እንዳያያቸው ፡ ግራና ፡ ቀኝ ፡ ይመ
 ለኩቱ ፡ ጀመር ። ለመብልም ፡ በቀረቡ ፡ ጊዜ ፡ አንዱ ፡ ክፍል ፡ ምግብ ፡
 ካንዱ ፡ በልጦ ፡ አዩት ፤ በዚህም ፡ ምክንያት ፡ ትልቁ ፡ የኔ ፡ ነው ፡
 የኔ ፡ ነው ፡ በማለት ፡ ሁለቱ ፡ ድመቶች ፡ ተጣሉ ፤ ምግቡንም ፡ ትተው ፡
 እርስ ፡ በርሳቸው ፡ ይሞግጩ ፡ ጀመሩ ።

አንድ ፡ ጠጣም ፡ ባታክልት ፡ ውስጥ ፡ ሁኖ ፡ ይመለከታቸው ፡
ኑሮ ፡ በቶሎ ፡ እየሮጠ ፡ መጥቶ ፡ እርስ ፡ በርሳችሁ ፡ ምን ፡ ያጣላችኋል ፤
አሁን ፡ በአመጣችሁት ፡ ምግብ ፡ ተጣልታችሁ ፡ እንደ ፡ ሆነ ፡ የአታ
ክልቱ ፡ ውስጥ ፡ ዳኛ ፡ እኔ ፡ ነኝና ፡ ወደ ፡ ሸንጎ ፡ ቀርባችሁ ፡ በዳኛ ፡
ፊት ፡ ነገራችሁን ፡ መጨረስ ፡ ነው ፡ አላቸው ።

ድመቶቹም ፡ ይሁን ፡ ደግ ፡ ነው ፡ አሉ ። እንግዲያውስ ፡ ኑ ፡ አለና ፡
ወደ ፡ ዛፉ ፡ ሥር ፡ ሔዶ ፡ በጥላው ፡ ውስጥ ፡ አስቻለ ። ከዚህም ፡ በኋላ ፡
ፍርዱን ፡ ጀመረ ፤ ይህን ፡ ምግብ ፡ ሁለታችሁም ፡ ባንድነት ፡ አይታ
ችሁ ፡ አንስታችሁ ፡ የለምን ፡ አላቸው ። አዎን ፤ ስንገባም ፡ ባንድነት ፤
ስናየውም ፡ ባንድነት ፤ ስናነሳውም ፡ ባንድነት ፡ ነው ፡ አሉ ። እንግዲ
ያውስ ፡ ትክክል ፡ ተካፈሉ ፤ ነገር ፡ ግን ፡ ትክክል ፡ ለመካፈል ፡ ሚዛን ፡
ያስፈልጋልና ፡ ሚዛን ፡ አምጥታችሁ ፡ ላከፍላችሁ ፡ አላቸው ። ይሁን ፡
ብለው ፡ ሚዛን ፡ አመጡ ።

ቢመዝነው ፡ በውነትም ፡ አንዱ ፡ ክፍል ፡ ትልቅ ፡ ኑሮ ፡ ሚዛኑ ፡
ደፋ ። ዳኛውም ፡ አንዱ ፡ መብለጡን ፡ አይቶ ፡ ልክ ፡ ላግባላችሁ ፡ ብሎ ፡
ከሚዛኑ ፡ ላይ ፡ አነሣና ፡ አንድ ፡ ጊዜ ፡ ገመጠለት ። መልሶ ፡ ቢመዝ
ነው ፡ ደግሞ ፡ ያ ፡ ትንሽ ፡ የነበረው ፡ በዛና ፡ ሚዛኑ ፡ ደፋ ፤ ደግሞ ፡ ያንን ፡
አንድ ፡ ጊዜ ፡ ገመጠና ፡ መልሶ ፡ ቢመዝነው ፡ የፊተኛው ፡ ሚዛኑ ፡
ደፋ ፤ ሶስተኛ ፡ አንሥቶ ፡ እገምጣለሁ ፡ ሲል ፡ ድመቶቹ ፡ ነገሩን ፡
አዩና ፡ ዳኛ ፡ ሆይ ፤ ተወው ፡ ተወው ፡ እኛው ፡ ተስማምተን ፡ እንካፈለ
ዋለንና ፡ ስጠን ፡ አሉት ።

ዳኛው ፡ ጠጣ ፡ መለሰ ፤ እመቤቶቹ ፡ ሆይ ፡ እናንተ ፡ እንዲህ ፡
ብትሉ ፡ መቼ ፡ ይሆናል ፤ ያጤ ፡ ስር ፡ አይደለምን ፤ ሳላስተካክል ፡
ብሰጣችሁ ፡ ፍርድ ፡ መጉደሉ ፡ አይደለምን ፡ አለና ፤ ደግሞ ፡ አንድ ፡
ጊዜ ፡ ገመጠለት። እንደዚሁ ፡ ከዚያም ፡ ከዚያም ፡ እየገመጠ ፡ ጨረሰና ፡
ጥቂት ፡ ሲቀረው ፡ ቢመዝነው ፡ ትክክል ፡ ሆነ ፤ እነሆ ፡ አሁን ፡ ትክ
ክል ፡ ሆነላችሁ ፡ አላቸው ። እንግዲያውስ ፡ ስጠን ፡ አሉት ።

ጠጣ ፡ መለሰ ፤ ቆዩ ፡ አትቸኩሉ ፤ እናንተ ፡ ነገሩ ፡ ሁሉ ፡ በመቼ
ኩል ፡ የሚሆን ፡ ይመስላችኋል ፤ እኔ ፡ ሥራዬን ፡ ሁሉ ፡ ትቼ ፡ እስካ
ሁን ፡ ድረስ ፡ በናንተ ፡ ነገር ፡ ደክሜ ፡ ደክሜ ፡ እንዲያው ፡ ልቀር ፡
ነውን ፤ ይህስ ፡ የዳኝነቴ ፡ ነው ፡ አለና ፡ ያንኑ ፡ የተረፈውን ፡ ወደ ፡
አፉ ፡ አድርጎ ፡ ችሎት ፡ ተመለሰ ።

ድመቶቹም ፡ እያዘኑ ፡ ወደ ፡ ስፍራቸው ፡ ሄዱ ።

ልጆቹ ፡ ሆይ ፤ ከባልንጀራችሁ ፡ ጋራ ፡ በተጣላችሁ ፡ ጊዜ ፡
ቢቻላችሁ ፡ ነገሩን ፡ ትታችሁ ፡ ተቀመጡ ። ባይቻላችሁ ፡ ግን ፡ በዘ
መድና ፡ በወዳጅ ፡ ተዋቅላችሁ ፡ ታረቁ ፡ እንጅ ፡ ወደ ፡ ዳኛ ፡ ለመሔድ ፡
አትቸኩሉ ።

አሥራ ፡ አራተኛ ።

ስለ ፡ አንበሳና ፡ ስለ ፡ ነብር ፤ ስለ ፡ ጅብና ፡ ስለ ፡ አህያ ፡ ባልንጀርነት ።

አንበሳና ፡ ነብር ፤ ጅብና ፡ አህያ ፡ ባልንጀርነት ፡ ይዘው ፡ ባንድ ነት ፡ ሲኖሩ ፡ ምግብ ፡ ተቸገሩ። አንድ ፡ ቀን ፡ ባንድነት ፡ ተሰብስበው ፡ ስለ ፡ ምግባቸው ፡ ምክር ፡ ጀመሩ ፤ ከቶ ፡ እግዚአብሔር ፡ ምግብ ፡ የነሣን ፡ በምን ፡ ምክንያት ፡ ይሆን ፡ ምናልባት ፡ ከመካከላችን ፡ ትልቅ ፡ ኃጢአት ፡ የሠራ ፡ እንዳለ ፡ ሁላችንም ፡ እንናዘዝ ፤ ትልቅም ፡ ኃጢአት ፡ ሠርቶ ፡ የተገኘውን ፡ ከመካከላችን ፡ እናጥፋው ፡ ተባባሉ ።

መጀመሪያ ፡ አንበሳን ፡ ተናዘዝ ፡ አሉት ። አንበሳም ፡ ሊናዘዝ ፡ ቀረበ ፤ እኔ ፡ አንድ ፡ ቀን ፡ እጅግ ፡ ተርቤ ፡ ውዬ ፡ ነበርሁ ፤ ዘላኖች ፡ ብዙ ፡ ከብት ፡ ይዘው ፡ በዱር ፡ ውስጥ ፡ በረት ፡ ሠርተው ፡ ተቀምጠው ፡ ነበረና ፡ ቀኑ ፡ ሲመሽ ፡ አይቼ ፡ በበረቱ ፡ ውጭ ፡ ቆሜ ፡ አንድ ፡ ጊዜ ፡ ባገሣ ፡ ሰንጋው ፡ ሁሉ ፡ በረቱን ፡ እየዘለለ ፡ ወጣ ፤ እኔም ፡ አንዱን ፡ ሰንጋ ፡ ሰብሬ ፡ ደሙን ፡ ጠጥቼ ፡ ሥጋውን ፡ በላሁት ፤ ይህ ፡ ኃጢአት ፡ እንደ ፡ ሆነ ፡ ፍረዱብኝ ፡ አለ ።

ባልንጀሮቹ ፡ መለሱ ፤ ወዲህ ፡ ተርበህ ፡ ወዲህ ፡ ደግሞ ፡ በዱር ፡ ውስጥ ፡ የሚኖሩ ፡ ከብቶች ፡ አግኝተህ ፤ እንኳን ፡ አንድ ፡ ሰንጋ ፡ ብዙ ውንስ ፡ ብትበላ ፡ ምን ፡ ኃጢአት ፡ አለብህ ፡ ብለው ፡ ፈረዱለት ።

ነብር ፡ ቀረበ ፤ እኔም ፡ አንድ ፡ ቀን ፡ እጅግ ፡ ተርቤ ፡ በዱር ፡ ውስጥ ፡ ወዲያና ፡ ወዲህ ፡ እያልሁ ፡ ምግብ ፡ ስፈልግ ፡ አንዲት ፡ ፍየል ፡ ከእረኛዋ ፡ ጠፍታ ፡ ብቻዋን ፡ ቅጠላ ፡ ቅጠሉን ፡ ስትለቃቅም ፡ አገኘኋት ፤ ወዲያው ፡ አንቄ ፡ ይገዢ ፡ ደምዋን ፡ ጠጥቼ ፡ ሥጋዋን ፡ በላሁት ፤ ኃጢአት ፡ እንደሆነ ፡ ፍረዱብኝ ፡ አለ ።

ባልንጀሮቹ ፡ መለሱ ፤ ወዲህ ፡ ተርበህ ፡ ወዲህ ፡ ደግሞ ፡ ከእረኛዋ ፡ የጠፋች ፡ ፍየል ፡ አግኝተህ ፤ እንኳን ፡ አንዲት ፡ ፍየል ፡ ብዙ ስ ፡ ብትበላ ፡ ምን ፡ ኃጢአት ፡ አለብህ ፡ አሉት ።

ጅብ ፡ ቀረበ ፤ እኔም ፡ አንድ ፡ ቀን ፡ እጅግ ፡ ተርቤ ፡ ውዬ ፡ ነበረ። ማታ ፡ ከጉድጓዴ ፡ ወጥቼ ፡ ምግቤን ፡ ስፈልግ ፡ ነጋዶች ፡ ቢደክም ባቸው ፡ ጥለውት ፡ የሔዱ ፡ አንድ ፡ የፈረስ ፡ አጋሠሥ ፡ ከመንገድ ፡ ዳር ፡ ወድቆ ፡ መነሣት ፡ አቅቶት ፡ ሲገላበጥ ፡ አግኝቼ ፡ እርሱን ፡ በልቻለሁ ፤ ይህ ፡ ኃጢአት ፡ እንደ ፡ ሆነ ፡ ፍረዱብኝ ፡ አለ ።

ባልንጀሮቹ ፡ መለሱ ፤ ወዲህ ፡ ተርበህ ፡ ወዲህ ፡ ደግሞ ፡ ነጋዶች ፡ ጥለውት ፡ የሔዱ ፡ አጋሠሥ ፡ አግኝተህ ፤ እንኳን ፡ አንድ ፡ አጋሠሥ ፡ ብዙ ስ ፡ ብትበላ ፡ ምን ፡ ኃጢአት ፡ አለብህ ፡ አሉት ።

ከዚህ ፡ በኋላ ፡ አህያን ፡ ነዬ ፡ ተናዘዝ ፡ አሏት ። አህያም ፡ ቀረበች ፤ አንድ ፡ ቀን ፡ ጌታዬ ፡ ብዙ ፡ ጭነት ፡ ጭኖብኝ ፡ ስሔድ ፡ ጌታዬ ፡

በመንገድ ፡ ላይ ፡ አንድ ፡ ሰው ፡ አገኘና ፡ ከዚያ ፡ ጋራ ፡ እየተነጋገረ ፡ ቆመ ፤ እኔም ፡ እጅግ ፡ ተርቤ ፡ ነበረና ፡ እነዚያ ፡ እስቲነጋገሩ ፡ ድረስ ፡ በመንገዱ ፡ ዳር ፡ ሠርዶ ፡ መሳይ ፡ አግኝቼ ፡ ያንን ፡ እየነጫጩሁ ፡ ቆየሁ ፤ ወዲያው ፡ ጌታዬ ፡ መጣና ፡ መጫኛውን ፡ አጠባብቆልኝ ፡ መንገዳችንን ፡ ተጓዝን፤ ይህ ፡ ኃጢአት ፡ እንደሆነ ፡ ፍረዱብኝ ፡ አለች ።

ባልንጀሮችዋ ፡ መለሱ ፤ ከዚህ ፡ የበለጠ ፡ ምን ፡ ኃጢአት ፡ አለ ፤ ጌታሽ ፡ ከሰው ፡ ጋራ ፡ እስቲነጋገር ፡ ከመንገድ ፡ ወጥተሽ ፡ ሠርዶ ፡ እየነጩሽ ፡ የቆየሽው ፡ ትልቅ ፡ ኃጢአት ፡ አይደለምን ፤ እግዚአብሔር ፡ ምግባችንን ፡ የነግን ፡ ለካ ፡ ባንች ፡ ኃጢአት ፡ ኑርዋል ።

አንችን ፡ ከመካከላችን ፡ ካላጠፋን ፡ እግዚአብሔር ፡ አይታረቀንም ፡ ብለው ፡ ወዲያው ፡ ገነጣጥለው ፡ በኋላ ፡ ።

ልጆቹ ፡ ሆይ ፤ ከኃይለኞችና ፡ ከክፉ ፡ ሰዎች ፡ ጋራ ፡ ባልንጀርነት ፡ አትግጠሙ፤ በክፉታቸው ፡ መክረው ፡ በኃይላቸው ፡ ያጠፍዋችኋልና ።

አሥራ ፡ አምስተኛ ።

ሰለ ፡ አንድ ፡ ቅምጥል ፡ የበግ ፡ ግልገል ።

ብዙ ፡ በጎች ፡ ያሉት ፡ አንድ ፡ ሰው ፡ ነበረ ። እርሱም ፡ በጎቹን ፡ ሲጠብቅ ፡ በብዙ ፡ ጥንቃቄ ፡ ነው ። የለመለመ ፡ ሣር ፡ ይመግባቸዋል ፤ የጠራ ፡ ውኃ ፡ ያጠጣቸዋል ፤ ወደ ፡ ተራራ ፡ ላይ ፡ ቢወጡ ፡ በጥንቃቄ ፡ ያወርዳቸዋል ፤ የደከሙትንም ፡ ይሸከማቸዋል ፤ ወደ ፡ ማሳ ፡ ውስጥ ፡ እየገቡ ፡ ሲለቃቅሙ ፡ ባጠገባቸው ፡ ተቀምጦ ፡ ዋሽንት ፡ ይነፋላቸዋል፤ በጎቹም ፡ ዋሽንቱን ፡ እየሰሙ ፡ እጅግ ፡ ደስ ፡ ይላቸዋል ።

ሲመሽም ፡ እንዳይበርዳቸው ፡ ወደ ፡ መልካሙ ፡ ጉረኖዋቸው ፡ አግብቶ ፡ ያጉራቸዋል ። አውሬም ፡ እንዳያስደነግጣቸው ፡ ውሾች ፡ በስተ ፡ ውጭ ፡ ሆነው ፡ ይጮሁላቸዋል ። ካንዱ ፡ ግልገል ፡ በቀር ፡ ሁሉም ፡ ጠባቂያቸውን ፡ ይወዳሉ ። ያ ፡ አንዱ ፡ ግልገል ፡ ግን ፡ ጠባቂውን ፡ አይወድም ፡ ነበረና ፡ ማታ ፡ ማታም ፡ ወደ ፡ ጉረኖው ፡ መግባት ፡ አይወድም ፡ ነበረ ። አንድ ፡ ቀን ፡ ወደ ፡ እናቱ ፡ ቀርቦ ፡ እናቱ ፡ ሆይ ፤ እኛ ፡ ማታ ፡ ማታ ፡ ለምን ፡ ይዘጋብናል ፤ እነሆ ፡ ውሾቹ ፡ ሳይዘጋባቸው ፡ በደኅና ፡ ያድራሉ ፤ አሁንም ፡ ማታ ፡ እናንተ ፡ ስትገቡ ፡ እኔ ፡ ተደብቄ ፡ ቀርቼ ፡ በጩረቃ ፡ ብርሃን ፡ ከወዲያ ፡ ወዲህ ፡ እየሮጥሁ ፡ ደስ ፡ ሲለኝ ፡ ልደር ፡ አላት ።

እናቲቱ ፡ መለሰች ፤ ልጄ ፡ ሆይ ፤ አርፈህ ፡ ተቀመጥ ፤ ጠባቂያችን ፡ እጅግ ፡ መልካም ፡ ሰው ፡ ነው ፤ እርሱ ፡ እንዳዘዘን ፡ ውለን ፡ ብንገባ ፡ ይሻለናል ፤ እምቢ ፡ ያልህ ፡ እንደሆነ ፡ ግን ፡ በራስህ ፡ ላይ ፡ ጥፋትን ፡ ታመጣለህ ፡ አለችው ።

ግልገሉም ፡ ይህን ፡ በሰማ ፡ ጊዜ ፡ እናቱ ፡ ሆይ ፤ መልካም ፡ ምክር ፡ አልመከርሽኝም ፤ እኔስ ፡ ያሰብሁትን ፡ ሳላደርገው ፡ አልቀርም ፡ አላት ።

ከዚህ ፡ በኋላ ፡ ጠባቂያቸው ፡ ማታ ፡ በጎቹን ፡ ሁሉ ፡ ነድቶ ፡ ወደ ፡ ቤቱ ፡ ሲመለስ ፡ ያ ፡ ግልገል ፡ ወደ ፡ ጉረኖው ፡ የገባ ፡ መስሎ ፡ ባጥር ፡ ውስጥ ፡ ምናምኑን ፡ ከለላ ፡ ሰጥቶ ፡ ቀረ ። ጠባቂውም ፡ ግልገሉ ፡ ቀደም ፡ ብሎ ፡ የገባ ፡ መስሎት ፡ አጉሮባቸው ፡ ወደ ፡ ቤቱ ፡ ገባ ።

ጊዜው ፡ ሲጨልምና ፡ በጎቹ ፡ ሁሉ ፡ ለጥ ፡ ብለው ፡ ሲተኙ ፡ እርሱ ፡ ከተደበቀበት ፡ ስፍራ ፡ ተነሥቶ ፡ እየሮጠ ፡ ወደ ፡ ዱር ፡ ተመለሰ ። በዚያም ፡ ወዲያና ፡ ወዲህ ፡ እየሮጠ ፡ ሲጫወት ፡ አንድ ፡ ተኩላ ፡ አይቶት ፡ ኑሮ ፡ በድንገት ፡ ደረሰበት ፤ ወደ ፡ ጉረኖውም ፡ ለመሮጥ ፡ ቢያስብ ፡ ሩቅ ፡ ነበረና ፡ የማይሆንለት ፡ ሆነ ፤ ከዚህ ፡ በኋላ ፡ ተኩላው ፡ ታቅፎ ፡ ወስዶ ፡ ወደ ፡ ጉድጓዱ ፡ ውስጥ ፡ አግብቶ ፡ ገነጣጥሎ ፡ በላው ።

ልጆቹ ፡ ሆይ ፤ ያባትና ፡ የናታቸውን ፡ ምክር ፡ የማይሰሙ ፡ ልጆች ፡ እንደዚህ ፡ ይሆናሉና ፡ የሽማግሎችን ፡ ምክር ፡ እንዳትንቁ ፡ ተጠንቀቁ።

አሥራ ፡ ስድስተኛ ።

አንድ ፡ ዳውላ ፡ እህል ፡ ስለ ፡ ተሰረቀበት ፡ ሰው ።

አንድ ፡ ባለጠጋ ፡ አንድ ፡ ዳውላ ፡ እህል ፡ ከቤቱ ፡ ተሰረቀበት ፤ እርሱም ፡ ወደ ፡ ዳኛ ፡ ሔዶ ፡ ነገሩን ፡ ሁሉ ፡ ነገረ ።

ዳኛውም ፡ የቤትህን ፡ ሰዎች ፡ ሁሉንም ፡ ሰብስበህ ፡ አምጣልኝ ፡ አለው ። እርሱም ፡ ሰብስቦ ፡ አቀረበ ፤ ዳኛውም ፡ ብዙ ፡ በትር ፡ አስመጥቶ ፡ ሁሉንም ፡ በትክክል ፡ አስቆረጠው ። ከዚያም ፡ በኋላ ፡ ለዚያ ፡ ሰው ፡ ቤተ ፡ ሰዎች ፡ ለሁሉም ፡ አንዳንድ ፡ በትር ፡ ሰጣቸው ፤ ሲሰጣቸውም ፡ ነገ ፡ በዚህ ፡ ጊዜ ፡ ተመልሳችሁ ፡ ኑ ፤ ነገር ፡ ግን ፡ የጌታውን ፡ እህል ፡ የሰረቀ ፡ ሰው ፡ በትሩ ፡ አንድ ፡ ጋት ፡ በልጦ ፡ ያድራል ፡ እያለ ፡ ሰጣቸው ። ያ ፡ የጌታውን ፡ እህል ፡ የሠረቀ ፡ ሰው ፡ ይህን ፡ በሰማ ፡ ጊዜ ፡ ማታ ፡ ከበትሩ ፡ አንድ ፡ ጋት ፡ ቆረጠለት ። በማግሥቱም ፡ በዚያው ፡ በታዘዘበት ፡ ሰዓት ፡ ሁሉም ፡ ተሰብስበው ፡ ወደ ፡ ዳኛው ፡ ቤት ፡ ሔዱ ። ዳኛውም ፡ ሁላችሁም ፡ የሰጠኝችሁን ፡ በትር ፡ አምጡ ፡ ብሎ ፡ ባንድነት ፡ ቢያቆመው ፡ የሌባው ፡ በትር ፡ አጥሮ ፡ ተገኘ ፤ ከዚህ ፡ በኋላ ፡ እጁ ፡ ተይዞ ፡ ቢመረመር ፡ መስረቱን ፡ አምኖ ፡ ቅጣት ፡ ተፈረደበት ።

ልጆቹ ፡ ሆይ ፤ አይታወቅብንም ፡ ብላችሁ ፡ ኃጢአት ፡ አትሥሩ ፤ የተደረገ ፡ ነገር ፡ ምንም ፡ በስውር ፡ ቢደረግ ፡ ሳይገለጥ ፡ አይቀርምና ።

አሥራ ፡ ሰባተኛ ።

ስለ ፡ የእንግሊዝ ፡ ጆርጅ ፡ ፫ኛ ።

የእንግሊዝ ፡ ንጉሥ ፡ ፫ኛ ፡ ጆርጅ ፤ ለሽርሽር ፡ ወደ ፡ ባላገር ፡ ሔደው ፡ ሳሉ ፡ ድርቆሽ ፡ የሚያጭዱና ፡ የሚሰበስቡ ፡ ሰዎች ፡ ሁሉ ፡ ሥራቸውን ፡ እየተው ፡ ንጉሡን ፡ ለማየት ፡ ወደ ፡ መንደር ፡ እየሮጡ ፡ ሔዱ ። ንጉሡ ፡ ግን ፡ አንደኛ ፡ ወታደር ፡ መስለው ፡ ድርቆሽ ፡ ወደ ፡ ሚታጨድበት ፡ ቢሔዱ ፡ ካንዲት ፡ ሴት ፡ በቀር ፡ አንድ ፡ ሰው ፡ ስንኳ ፡ ሳያገኙ ፡ ቀሩ ። ባልንጀሮችሽ ፡ ሁሉ ፡ ወዴት ፡ ሔዱ ፡ ብለው ፡ ሴቲቱን ፡ ጠየቁት ። ሴቲቱም ፡ መለሰች ፤ ንጉሥ ፡ ወደ ፡ ባላገር ፡ መጥተዋል ፡ ተብሎ ፡ ተወርቶ ፡ ነበረና ፡ እርሳቸውን ፡ ለማየት ፡ ሔዱ ፡ አለቻቸው ።

አንቺ ፡ ምነው ፡ ሳትሔጂ ፡ ቀረሽ ፡ አሏት ። ንጉሡ ፡ ወዳሉበት ፡ ሰፍራ ፡ ሲገቡ ፡ ገንዘብ ፡ እየተከፈለ ፡ ነው ፤ እኔ ፡ ግን ፡ ድኃ ፡ ነኝና ፡ በዚያ ፡ የምከፍለው ፡ ገንዘብ ፡ የለኝም ፤ ደግሞ ፡ አምስት ፡ ልጆች ፡ አሉኝና ፡ ለነዚያ ፡ ምግብ ፡ ስል ፡ ሥራ ፡ መፍታት ፡ አልወድም ፤ ሥራ ም ፡ ካልሠራሁ ፡ ገንዘብ ፡ አይገኝም ፡ ብላ ፡ መለሰች ፡ ይህንም ፡ ሁሉ ፡ ስትናገር ፡ ንጉሥ ፡ ጆርጅ ፡ መሆናቸውን ፡ አላወቀችም ፡ ነበረ ። ንጉሡ ፡ ግን ፡ የሶስት ፡ መቶ ፡ ብር ፡ ወርቅ ፡ ከኪሳቸው ፡ አውጥተው ፡ ሰጧት ፡ ወዲያውም ፡ ባልንጀሮችሽ ፡ ሲመጡ ፡ ንጉሡ ፡ እናንተን ፡ ለማየት ፡ መጥቶላችሁ ፡ እናንተ ፡ ሥራችሁን ፡ ትታችሁ ፡ ወደ ፡ ንጉሡ ፡ ለምን ፡ ሔዳችሁ ፤ እዚሁ ፡ በሥራችሁ ፡ ጸንታችሁ ፡ በቆያችሁ ፡ አሁን ፡ ንጉሡ ፡ መጥቶ ፡ ሳለ ፡ ሶስት ፡ ሶስት ፡ መቶ ፡ ብር ፡ ታገኙ ፡ ነበራችሁ ፡ ብለሽ ፡ ንገሪያቸው ፡ ብለዋት ፡ እየጋለቡ ፡ ተመልሰው ፡ ሔዱ ። እነዚያም ፡ ሠራተኞች ፡ ሥራቸውንም ፡ ሳይሠሩ ፤ ንጉሡንም ፡ ሳያዩ ፤ ገንዘብም ፡ ሳያገኙ ፡ እንዲያው ፡ በከንቱ ፡ ደክመው ፡ ቀሩ ።

ልጆቹ ፡ ሆይ ፤ በታዘዛችሁበት ፡ ሥራ ፡ ጸንታችሁ ፡ ብትኖሩ ፡ እግዚአብሔር ፡ ድካማችሁን ፡ ሁሉ ፡ አይቶ ፡ የምትጠቀሙበትን ፡ ነገር ፡ ያዝላችኋል ።

አሥራ ፡ ስምንተኛ ፡

ስለ ፡ የጀርመን ፡ ንጉሥ ።

የጀርመን ፡ ንጉሥ ፡ ታላቁ ፡ ፍሬድሪክ ፡ የሚባሉት ፡ ወደ ፡ ጦር ነት ፡ ሲሔዱ ፡ የሰፈሩበትን ፡ ቦታ ፡ ጠላቶቻቸው ፡ እንዳያዩት ፡ ብለው ፡ አንድ ፡ ሰው ፡ ስንኳ ፡ በድንኳኑ ፡ ውስጥ ፡ መብራት ፡ አያብራ ፤ የኔን ፡ ትእዛዝ ፡ አፍርሶ ፡ መብራት ፡ አብርቶ ፡ የተገኘውን ፡ የሞት ፡ ፍርድ ፡ እፈርድበታለሁ ፡ ብለው ፡ አዋጅ ፡ ነገሩ ።

አንድ ፡ ቀን ፡ ማታ ፡ በሰፈር ፡ መካከል ፡ ብቻቸውን ፡ ሲመለለሱ ፡
አንዱ ፡ የወታደር ፡ አለቃ ፡ አልታይም ፡ ብሎ ፡ በድንኳኑ ፡ ውስጥ ፡
መብራት ፡ አብርቶ ፡ ደብዳቤ ፡ ጽፎ ፡ ማጎተም ፡ ለማተም ፡ ሲዘጋጅ ፡
በድንገት ፡ ደረሱበት ።

አንተ ፡ ትእዛዜን ፡ ማፍረስህ ፡ ስለምን ፡ ነው ፡ አሉት ፤ ጃንሆይ ፡
አይቆጡኝ ፤ ለሚስቴ ፡ ደብዳቤ ፡ እጽፋለሁ ፡ ብዬ ፡ ነው ፡ አላቸው ፤
እንግዲያውስ ፡ ሳታትመው ፡ አንዲት ፡ ቃል ፡ ጨምረህ ፡ ጻፍ ፡ አሉት ፤
እንዴት ፡ ብዬ ፡ አላቸው ።

ይህ ፡ ደብዳቤ ፡ ሲደርስልሽ ፡ እኔ ፡ የንጉሡን ፡ ትእዛዝ ፡ በማፍ
ረሴ ፡ ተፈርዶብኝ ፡ መሞቴን ፡ እወቂው ፡ ብለህ ፡ ጻፍ ፡ አሉት ፤ እር
ሱም ፡ ይህን ፡ ጽፎ ፡ አትሞ ፡ ላከ ፤ ንጉሡም ፡ በማግሥቱ ፡ አስፈርደው ፡
ገደሉት ።

ልጆቹ ፡ ሆይ ፤ ንጉሥ ፡ እምቢተኞችን ፡ ሁሉ ፡ ለመቅጣት ፡
ከእግዚአብሔር ፡ ሰይፍ ፡ ተቀብሏልና ፡ የንጉሥን ፡ ትእዛዝ ፡ ጠብቁ ።

አሥራ ፡ ዘጠነኛ ።

ስለ ፡ አንድ ፡ ሽማግሌ ፡ ሰውና ፡ ስለ ፡ አንዲት ፡ ሴት ፡ ልጅ ።

በመስኮብ ፡ አገር ፡ ሶስት ፡ ሴቶች ፡ ልጆች ፡ ያሉት ፡ አንድ ፡
ሽማግሌ ፡ ነበረ ። ከሶስቱ ፡ አንዲቱ ፡ በመልኳና ፡ በጥበብዋ ፡ እጅግ ፡
ስመ ፡ ጥሩ ፡ ናት ፤ አንድ ፡ ቀን ፡ ወደ ፡ ገባያ ፡ ሲወጣ ፡ ልጆቹ ፡ ሆይ ፤
ከገባያ ፡ ምን ፡ ገዝቼላችሁ ፡ ልምጣ ፡ አላቸው ። ሁለቱ ፡ ልጆቹ ፡ ጌጥ ፡
ገዝተህልን ፡ ና ፡ አሉት ። አንዲቱ ፡ ግን ፡ እኔ ፡ ምንም ፡ አልፈልግም ፡
ነገር ፡ ግን ፡ የምመክርህን ፡ ምክር ፡ ስማኝ ፡ አለችው ። ለጊዜው ፡
ነገሩ ፡ ከበደው ፤ ነገር ፡ ግን ፡ ልጁ ፡ እጅግ ፡ ብልህ ፡ መሆኗን ፡ ያውቃ
ልና ፡ ይሁን ፡ ንገሪኝ ፡ አላት ። ወይንማውን ፡ በሬ ፡ ወደ ፡ ገበያ ፡ አው
ጥተህ ፡ ስትሸጥ ፡ ዋጋ ፡ ንገር ፡ ያሉህ ፡ እንደሆነ ፡ የንጉሡን ፡ ግራ ፡
ዓይኑን ፡ አምጡና ፡ በሬውን ፡ ውሰዱ ፡ በላቸው ፡ አለችው ። እርሱም ፡
በገበያ ፡ ተቀመጠና ፡ የበሬውን ፡ ዋጋ ፡ ንገር ፡ ሲሉት ፡ ልጁ ፡ እንደ ፡
መከረችው ፡ የንጉሥን ፡ ግራ ፡ ዓይኑን ፡ አምጡና ፡ ውሰዱት ፡ ይል ፡
ጀመረ ።

ይህንም ፡ ወሬ ፡ ንጉሡ ፡ ሰምቶ ፡ እጁን ፡ ይዛችሁ ፡ አምጡልኝ ፡
ብሎ ፡ አዘዘ ። ሽማግሌውም ፡ በቀረበ ፡ ጊዜ ፡ ንጉሥ ፡ ሆይ ፤ እንደዚህ ፡
ያደረገችኝ ፡ ልጄ ፡ ናትና ፡ ማረኝ ፡ እያለ ፡ ይለምን ፡ ጀመረ ። ንጉሡም ፡
ይህን ፡ በሰማ ፡ ጊዜ ፡ ሔደህ ፡ ልጅህን ፡ አምጣትና ፡ እምርሃለሁ ፡
አለው ። ሽማግሌውም ፡ እያዘነና ፡ እየተንቀጠቀጠ ፡ ሔዶ ፡ ልጁን ፡

ይዞ ፡ ወደ ፡ ንጉሡ ፡ ቀረበ ። ንጉሡም ፡ ልጅቱን ፡ ባያት ፡ ጊዜ ፡ ለበ
ሬው ፡ ዋጋ ፡ የንጉሡን ፡ ግራ ፡ ዓይን ፡ አምጦና ፡ ውሰዱ ፡ በላቸው ፡
ብለሽ ፡ ለአባትሽ ፡ የመከርሽው ፡ ስለምን ፡ ነው ፡ አላት ።

ንጉሥ ፡ ሆይ ፤ አልቀጣሽም ፡ ብለህ ፡ ማልልኝና ፡ እነግርሃለሁ ፡
አለችው ። አልቀጣሽም ፡ ብሎ ፡ ማለላት ።

ንጉሥ ፡ ሆይ ፤ ድኃና ፡ ጌታ ፡ ተጣልተው ፡ ወዳንተ ፡ የመጡ ፡
እንደ ፡ ሆነ ፡ በቀኝ ፡ የቆመውን ፡ ጌታውን ፡ ብቻ ፡ ታያለህ ፡ እንጂ ፡
በግራ ፡ የቆመውን ፡ ድኃውን ፡ አታይም ፤ ስለዚህ ፡ መቼም ፡ ግራ ፡
ዓይንህ ፡ ሥራ ፡ ካልያዘልህ ፡ ብዬ ፡ ነው ፡ አለችው ።

ንጉሡም ፡ የልጅቱን ፡ ንግግር ፡ ሰምቶ ፡ እጅግ ፡ አደነቀ ፤ ወዲያ
ውም ፡ ወንድ ፡ ልጁን ፡ ጠርቶ ፡ ልጄ ፡ ሆይ ፤ በመልክና ፡ በእውቀት ፡
ከርሷ ፡ የምትሻል ፡ ሴት ፡ የለችምና ፡ እርሷን ፡ አግብተህ ፡ መንግሥ
ቴን ፡ ይዘህ ፡ ኑር ፡ አለው ። ልጁም ፡ እርሷን ፡ አግብቶ ፡ እርሱ ፡ ንጉሥ ፡
እርሷ ፡ ንግሥት ፡ ተብለው ፡ ኖሩ ።

ልጆቹ ፡ ሆይ ፤ መልካም ፡ ንግግርና ፡ ጥበብ ፡ ሰውን ፡ ታከብራ
ለችና ፡ ንግግራችሁ ፡ ሁሉ ፡ በመልካምነትና ፤ በጥበብ ፡ ይሁን ። የጥበ
ብም ፡ መጀመሪያ ፡ እግዚአብሔርን ፡ መፍራት ፡ ነው ።

ተጨረሰ ፡ አሜን ።

፬ኛ : የልብ ፡ ሐሳብ ፡

የብርሃኔና ፡ የጽዮን ፡ ሞገሳ ፡ ጋብቻ ።

መ ቅ ድ ም ።

ጠጅ ፡ በብርሌ ፤ ነገር ፡ በምሳሌ ፡ እንደ ፡ ተባለ ፡ ነገር ፡ ሁሉ ፡ በምሳሌ ፡ ሲሆን ፡ ለሰሚው ፡ በቶሎ ፡ ያስረዳዋል ።

ለገበሬ ፡ በእርሾና ፡ በእንጀራ ፤ በወጥና ፡ በጠላ ፡ መስለው ፡ ከሚነግሩት ፡ እርሱ ፡ በሚያውቀው ፡ በእርሻና ፡ በዘር ፤ በመከርና ፡ በበልግ ፡ መስለው ፡ ቢነግሩት ፡ ያስረዳዋል ።

ለነጋዴም ፡ በጠመንጃና ፡ በሽጉጥ ፤ በጋሻና ፡ በጦር ፡ መስለው ፡ ከሚነግሩት ፡ እርሱ ፡ በሚያውቀው ፡ በንግድ ፡ ዕቃ ፡ በልብስና ፡ በምንጣፍ ፤ በግምጃና ፡ በሐር ፤ በብርሌና ፡ ብርጭቆ ፡ መስለው ፡ ቢነግሩት ፡ ያስረዳዋል ።

ለወታደርም ፡ በጽሕፈት ፡ በድጉሰት ፡ በማንበብና ፡ በመተርጎም ፡ መስለው ፡ ከሚነግሩት ፡ እርሱ ፡ በሚያውቀው ፡ በጠመንጃና ፡ በሽጉጥ ፡ በጋሻና ፡ በጦር ፡ መስለው ፡ ቢነግሩት ፡ ያስረዳዋል ።

ለካህንም ፡ በእርሻና ፡ በዘር ፤ በመከርና ፡ በበልግ ፡ መስለው ፡ ከሚነግሩት ፡ እርሱ ፡ በሚያውቀው ፡ በከበሮና ፡ በጸናጽል ፤ በመስቀልና ፡ በጥና ፡ መስለው ፡ ቢነግሩት ፡ ያስረዳዋል ።

ለሴትም ፡ በከበሮና ፡ በጸናጽል ፤ በመስቀልና ፡ በጥና ፡ መስለው ፡ ከሚነግርዋት ፡ እርሷም ፡ በምታውቀው ፤ በእርሾና ፡ በእንጀራ ፤ በወጥና ፡ በጠላ ፡ መስለው ፡ ቢነግርዋት ፡ ያስረዳታል ።

ይህም ፡ የልብ ፡ ሐሳብ ፡ የተባለ ፡ አጭር ፡ መጽሐፍ ፡ ዋና ፡ ምሳሌነቱ ፡ ሚስት ፡ ስለ ፡ ማግባትና ፡ ልጅ ፡ ስለ ፡ መውለድ ፤ ልጅንም ፡ በጥንቃቄና ፡ በትምሕርት ፡ ስለ ፡ ማሳደግ ፡ ነውና ፡ ሚስት ፡ ለማግባት ፡ የሚፈልግ ፡ ወንድና ፡ ባል ፡ ለማግባት ፡ የምትፈልግ ፡ ሴት ፡ አስቀድመው ፡ ይህን ፡ መጽሐፍ ፡ በቅንነትና ፡ በማስተዋል ፡ ቢያነቡት ፡ ወደ ፡ መልካም ፡ ፍጻሜ ፡ የሚያደርስ ፡ ምክር ፡ ያገኙበታል ። የእግዚአብሔር ፡ የተቀደሰ ፡ ፈቃዱ ፡ ይሁንላቸው ፤ አሜን ።



ምዕራፍ ፡ ፩ ።

አቶ፡ክብረትና፡ገነሆይ፡ንጋቷ፡ጽዮን፡ሞገሳን፡ስለ፡መውሰዳቸው።

በቡልጋ ፡ አውራጃ ፡ እቲሳ ፡ በሚባል ፡ አገር ፡ የሚኖር ፡ አቶ ፡ ክብረት ፡ የሚባል ፡ ሰው ፡ እመየት ፡ አጥናፈ ፡ ወርቅን ፡ አግብቶ ፡ ሲኖር ፡ መካን ፡ ነበረችና ፡ ልጅ ፡ የማትወልድለት ፡ ሆነች ። በዚህም ፡ ላይ ፡ አመንዝራና ፡ አመለ ፡ መጥፎ ፡ ስለ ፡ ሆነችበት ፡ በፍትሐ ፡ ነገሥት ፡ አስፈርዶ ፡ እርስዋን ፡ ፈታና ፡ ገነሆይ ፡ ንጋቷን ፡ አገባ ። ገነሆይ ፡ ንጋቷም ፡ እግዚአብሔርን ፡ የምትፈራ ፤ ባሏን ፡ የምታከብርና ፡ የምታፍር ፡ ስለ ፡ ሆነች ፡ ኑሮው ፡ ሁሉ ፡ የደስታ ፡ ኑሮ ፡ ሆነለት ።

ባገባትም ፡ በሁለተኛው ፡ ዓመት ፡ አንዲት ፡ ሴት ፡ ልጅ ፡ ወለደችለት ። ልጅቱም ፡ የተፀነሰችው ፡ በሙቀት ፡ ወራት ፡ በሚያዝያ ፡ ስለ ፡ ሆነ ፤ ወዲያውም ፡ እናትዋ ፡ ያለ ፡ ጎዘን ፡ በደስታ ፡ ነዋሪ ፡ ስለ ፡ ሆነች ፡ አካልዋ ፡ ትልቅ ፡ ሆኖ ፡ ተወልዳ ፡ ነበር ።

አቶ፡ክብረትም ፡ ልጅቱ ፡ ትልቅ ፡ ሆና ፡ መወለዷን ፡ ባየ ፡ ጊዜ ፡ ገና ፡ ስትወለድ ፡ እንደዚህ ፡ ትልቅ ፡ የሆነች ፡ ከጥቂት ፡ ዓመት ፡ በኋላማ ፡ ምን ፡ ታህል ፡ ይሆን ። ዛሬውኑ ፡ አንድ ፡ አቅ ፡ ሸማ ፡ የምትፈጅ ፡ ትመስላለች ። ስታድማማ ፡ ልብስዋ ፡ ብቻ ፡ እጅግ ፡ የሚያከስረኝ ፡ ነውና ፡ ከወዴት ፡ እያመጣሁ ፡ ላለብሳት ፡ ነው ፡ እያለ ፡ ያጐረመርም ፡ ጀመር ።

እናትዋም ፡ የባልዋን ፡ ማጐረምረም ፡ በሰማች ፡ ጊዜ ፤ ጌታዬ ፡ ሆይ ፤ ክርስቲያን ፡ ሆነህ ፡ ይህን ፡ የመሰለ ፡ የማይገባ ፡ ንግግር ፡ መናገርህ ፡ ስለ ፡ ምን ፡ ነው ። በማሕፀን ፡ ውስጥ ፡ በክርታስ ፡ ጠቅልሎ ፡ በእትብት ፡ መግቦ ፡ ዘጠኝ ፡ ወር ፡ ሙሉ ፡ ያሳደጋትና ፡ የጠበቃት ፡ ፈጣሪዋ ፡ የዕለት ፡ ምግብና ፡ ልብስ ፡ የሚነሣት ፡ ይመስልሃልን ፡ አለችው ።

ከዚህም ፡ በኋላ ፡ በተወለደች ፡ በሹ ፡ ቀን ፡ ወደ ፡ ቤተ ፡ ክርስቲያን ፡ ወስደው ፡ ክርስትና ፡ አስነሥዋት ። የክርስትና ፡ እናትዋም ፡ እመየት ፡ አቅሌሳ ፡ ነበሩ ። የክርስትና ፡ ስምዋም ፡ ጽዮን ፡ ሞገሳ ፡ ተባለ ።

ጽዮን ፡ ሞገሳ ፡ አንድ ፡ ጊዜ ፡ ብቻ ፡ ፈንጣጣ ፡ ተከትባ ፡ በብዙ ፡ ስለ ፡ ወጣባት ፡ ሁለት ፡ ወር ፡ ያህል ፡ ታማ ፡ ነበር ፡ እንጂ ፡ ከሕፃንነትዋ ፡ ጀምራ ፡ ባለጤና ፡ ነበረች ።

እድሜዋም ፡ ሰባት ፡ ዓመት ፡ በሆነ ፡ ጊዜ ፡ አባትና ፡ እናትዋ ፡ ትምሕርት ፡ እንድትማር ፡ ስለ ፡ ፈቀዱ ፡ ስለ ፡ ትምሕርትዋ ፡ ክርክር ፡ አነሡ ።

አባትዋ ፡ መጽሐፍ ፡ ማንበብና ፡ ጽሕፈት ፡ መጻፍ ፡ የእጅ ፡ ሥራ ፡ ስፌት ፡ መስፋት ፤ ልብስ ፡ መጥለፍ ፡ ይህን ፡ የመሰለውን ፡ ሁሉ ፡ ትማር ፡ አለ ። እናትዋ ፡ ግን ፡ ፈትል ፡ መፍተል ፤ እንጀራ ፡ መጋገር ፤ ወጥ ፡ መቀቀል ፤ ጠጅ ፡ መጣል ፤ ጠላ ፡ መጥመቅ ፡ ትማር ፡ አለች ።

በዚህም ፡ ነገር ፡ አባትና ፡ እናትዋ ፡ ሳይስማሙ ፡ በመቅረታቸው ፡ ክርክር ፡ ስለ ፡ አበዙ ፡ የነፍስ ፡ አባታቸው ፡ መምሬ ፡ ተስፋ ፡ ተጠርተው ፡ መጡ ። ያልተስማሙበትንም ፡ ነገር ፡ ሳያነሡ ፡ እንዲያው ፡ በድፍን ፡ አድርገው ፡ አባታችን ፡ ሆይ ፤ ልጆችን ፡ ጽዮን ፡ ሞገሳ ፡ በጣም ፡ አደገች ፤ እንግዲህ ፡ ትምሕርት ፡ ብትማር ፡ ይሻላል ፡ ብለን ፡ አስበናልና ፡ ምን ፡ ዓይነት ፡ ትምሕርት ፡ ብትማር ፡ ይሻላል ፡ ይመስልዎታል ፡ ብለው ፡ ጠየቋቸው ።

መምሬ ፡ ተስፋ ፡ ግን ፡ እጅግ ፡ ብልህ ፡ ነበሩና ፡ የዛሬ ፡ ዘመን ፡ ልጆች ፡ እንደ ፡ ቀድሞ ፡ ዘመን ፡ ልጆች ፡ አይደሉም ፤ ስለዚህ ፡ ለጽዮን ፡ ሞገሳ ፡ የሚሻላትን ፡ ትምሕርት ፡ ለይቼ ፡ ለመናገር ፡ አልችልም ። ዳሩ ፡ ግን ፡ ለልጅ ፡ ይታየዋልና ፡ እርስዋን ፡ ራስዋን ፡ የትኛው ፡ ትምሕርት ፡ ይሻልሻል ፡ ብለን ፡ ብንጠይቃት ፡ ሳትነግረን ፡ አትቀርም ፡ ብለው ፡ መለሱ ።

በዚህም ፡ ነገር ፡ አባትና ፡ እናትዋ ፡ ተስማምተው ፡ ጽዮን ፡ ሞገሳ ፡ ተጠርታ ፡ መጣችና ፡ በፊታቸው ፡ ቆመች ። መምሬ ፡ ተስፋም ፡ እንግዲህ ፡ ወዲህ ፡ ትምሕርት ፡ ብትማሪ ፡ ይሻልሻል ፤ ቁመትሽም ፡

አደገ ፤ እድሜሽም ፡ ከሰባት ፡ ዓመት ፡ ሊያልፍ ፡ ነው ። ስለዚህ ፡ ደስ ፡
የሚያሰኝሽንና ፡ የምትፈቅድውን ፡ ትምሕርት ፡ ንገሪን ፡ አልዋት ።

ጽዮን ፡ ሞገሳም ፡ ይህን ፡ በሰማች ፡ ጊዜ ፡ እኔ ፡ ልጅ ፡ ስለ ፡
ሆንሁ ፡ የትምሕርቱን ፡ ዓይነት ፡ ሁሉ ፡ ለይቼ ፡ ለማወቅ ፡ አልችል



ጽዮን ፡ ሞገሳ ፡ የምትማረውን ፡ ትምህርት ፡ ራስዋ ፡ እንደመረጠችና ፡ እንደተናገረች ።

ምና ፡ የትምሕርቱን ፡ ዓይነት ፡ አንዳንዱን ፡ እየለያችሁ ፡ በተራ ፡ ብትነግሩኝ ፡ ለመምረጥ ፡ እችላለሁ ፡ ብላ ፡ መለሰች ።

መምሬ ፡ ተስፋም ፡ ይህን ፡ በሰሙ ፡ ጊዜ ፡ የዛሬ ፡ ዘመን ፡ ልጆች ፡ ገና ፡ ሲወለዱ ፡ ብልጠታቸው ፡ ይበዛል ። እርስዋን ፡ ብንጠይቃት ፡ ነገሩን ፡ መልሳ ፡ በእኛ ፡ ላይ ፡ ጣለችው ። ቢሆንስ ፡ እኛ ፡ ምን ፡ ቸገረን ። የትምሕርቱን ፡ ዓይነት ፡ በየተራ ፡ እየነገርን ፡ እንጠይቃትና ፡ የምትመርጠውን ፡ ትንገረን ፡ ብለው ፡ ጥያቄውን ፡ ሁሉ ፡ በየተራ ፡ አቀረቡላት ።

ጥያቄ ፤ እንጀራ ፡ መጋገር ፡ ብትማሪ ፡ ትወጃለሽን ።

ምላሽ ፤ ስፈጭ ፤ ሳቦካ ፤ ስጥድ ፤ ስጋግር ፤ በዚህ ፡ ሁሉ ፡ መድከሜ ፡ ስለ ፡ ምን ፡ ነው ፤ ቢያንስ ፡ ሁለት ፡ መሐልቅ ፤ ቢበዛ ፡ አራት ፡ መሐልቅ ፡ ለአንድ ፡ አሽከር ፡ ሰጥቼ ፡ እንጀራ ፡ ወይም ፡ ዳቦ ፡ ገዝቶ ፡ አያመጣልኝምን ።

ጥያቄ ፤ ፈትል ፡ መፍተል ፡ ብትማሪ ፡ ትወጃለሽን ።

ምላሽ ፤ ጥጥ ፡ በመፈልቀቅና ፡ በመዳመጥ ፤ በመንደፍና ፡ በመፍተል ፡ ጣቴ ፡ ሲነድ ፡ መኖሩ ፡ ስለምን ፡ ነው ። ባንድ ፡ ብር ፡ ድር ፡ በሁለት ፡ ብር ፡ ማግ ፡ ገዝቼ ፡ ኩታ ፡ ቢያምረኝ ፡ ኩታ ፤ ጃኖ ፡ ቢያምረኝ ፡ ጃኖ ፤ ቀሚስ ፡ ቢያምረኝ ፡ ቀሚስ ፡ አላሰራውምን ።

ጥያቄ ፤ ጠጅ ፡ መጣል ፤ ጠላ ፡ መጥመቅ ፡ ብትማሪ ፡ ትወጃለሽን ።

ምላሽ ፤ ማርና ፡ ጌሾ ፡ በመግዛት ፤ ገብስና ፡ ማሽላ ፡ በመሸመት ፤ አሻሮ ፡ በመቁላትና ፡ በመፍጨት ፤ እንኩሮ ፡ በማንኮር ፤ ብቅል ፡ በማብሰል ፤ ጌሾ ፡ በመውቀጥ ፡ ስደክም ፡ መኖሪ ፡ ስለ ፡ ምን ፡ ነው ፤ ሶዳ ፡ ቢያምረኝ ፡ ሶዳ ፤ የወይን ፡ ጠጅ ፡ ቢያምረኝ ፡ የወይን ፡ ጠጅ ፡ እያስገዛሁ ፤ ይህም ፡ ቢጠፋ ፡ የተጣራ ፡ ውሀ ፡ አልጠጣውምን ።

ጥያቄ ፤ መጽሐፍ ፡ ማንበብ ፡ ብትማሪ ፡ ትወጃለሽን ።

ምላሽ ፤ ይህማ ፡ እጅግ ፡ ደስ ፡ የሚያሰኝ ፡ ነገር ፡ ነው ። መጽሐፍ ፡ በማንበብ ፡ የቀድሞውን ፡ ዘመን ፡ ያባቶቻችንንና ፡ ያገራችን ፡ ታሪክ ፤ የዛሬውን ፡ ዘመን ፡ በእውቀትና ፡ በጥበብ ፡ የተሠራውን ፡ ሥራ ፡ ሁሉ ፡ ለማወቅ ፡ እችላለሁ ። በመንፈሳዊም ፡ ወገን ፡ ቢሆን ፡

የእግዚአብሔርን ፡ አንድነቱንና ፡ ሶስትነቱን ፤ ክርስቶስም ፡ ስለ ፡ እኛ ፡ ብሎ ፡ ሰው ፡ መሆኑንና ፡ በመስቀል ፡ ተሰቅሎ ፡ መሞቱን ፤ ትንሣኤውንና ፡ ዕርገቱን ፤ ሊቃሉ ፡ በመታዘዝ ፡ ጽድቅ ፡ መገኘቱን ፤ ባለመታዘዝ ፡ ከነኔ ፡ መፈረዱን ፡ ለማወቅ ፡ እችላለሁ ።

ጥያቄ ፤ ደግሞስ ፡ ጽሕፈት ፡ መጻፍ ፡ ብትማሪ ፡ ትወጃለሽን ።

ምላሽ ፤ ይህም ፡ ትልቅ ፡ ጥቅም ፡ የሚገኝበት ፡ አንድ ፡ ዋና ፡ ነገር ፡ ነው ። ያሰብሁትን ፡ እንዳልረሳው ፤ አስቤ ፡ የሠራሁትን ፡ እንዳልዘነጋው ፡ እየጻፍሁ ፡ አስቀምጣለሁ ። መኖሪያዬም ፡ ከአባቴና ፡ ከእናቴ ፤ ከዘመዶቼና ፤ ከወዳጆቼ ፡ በራቀ ፡ አገር ፡ የሆነ ፡ እንደሆነ ፡ ሰላምታዬንና ፡ ጉዳዬን ፡ እየጻፍሁ ፡ ለመላክ ፡ ይጠቅመኛል ። ይልቁንም ፡ በትምሕርት ፡ ትልቅ ፡ እውቀት ፡ ያገኘሁ ፡ እንደሆነ ፡ ድርሰት ፡ እየደረሰሁ ፤ ታሪክ ፡ እየጻፍሁ ፡ ለስሜ ፡ መታሰቢያና ፡ ለሀገሬ ፡ ልጆች ፡ ጥቅም ፡ የሚሆን ፡ መጽሐፍ ፡ ለመጻፍ ፡ እችላለሁ ።

ጥያቄ ፤ የእጅ ፡ ሥራ ፡ ብትማሪ ፡ ትወጃለሽን ።

ምላሽ ፤ ይህማ ፡ ለሰው ፡ ኑሮ ፡ የሚያስፈልግና ፡ የሚጠቅም ፡ ስለ ፡ ሆነ ፡ በግድ ፡ ለመማር ፡ ይገባኛል ። ቀኑን ፡ ሙሉ ፡ ያለ ፡ ሥራ ፡ ተቀምጬ ፡ ብውል ፡ በሽተኛ ፡ መሆኔ ፡ አይቀርምና ፡ እጄን ፡ በማንቀሳቀስ ፤ ሥራ ፡ በመሥራት ፡ ሕዋሳቶቼ ፡ ሁሉ ፡ የተፈጥሮ ፡ ሥራቸውን ፡ እየሠሩ ፡ ጤናዬን ፡ አገኛለሁ ።

ደግሞ ፤ ለእግርና ፡ ለእጅ ፤ ለደረትና ፡ ላንገት ፡ የሚሆን ፡ ሹራብ ፡ እየሠራሁ ፡ እየለብሳለሁ ፤ ልጆችም ፡ ብወልድ ፡ የሚሞቅ ፡ ሹራብ ፡ እየሠራሁ ፡ አለብሳቸዋለሁ ። ከዚህም ፡ የተረፈውን ፡ በመልካም ፡ ዋጋ ፡ እየሸጥሁ ፡ ለሕይወቴ ፡ የሚያስፈልገኝን ፡ ምግብና ፡ መጠጥ ፡ እገዛበታለሁ ። ይህም ፡ ሁሉ ፡ ጥቅም ፡ የሚገኝበት ፡ ነውና ፡ መጽሐፍ ፡ ማንበብ ፤ ጽሕፈት ፡ መጻፍ ፤ የእጅ ፡ ሥራ ፡ መሥራት ፡ ለመማር ፡ ፈቃዴ ፡ ነው ፡ ብላ ፡ አሳብዋን ፡ ገልጣ ፡ ነገረቻቸው ።

መምሬ ፡ ተስፋም ፡ ይህን ፡ የመሰለ ፡ ትልቅ ፡ ነገር ፡ ከጽዮን ፡ ሞገሳ ፡ አፍ ፡ በሰሙ ፡ ጊዜ ፡ እጅግ ፡ አደነቁና ፡ ልጄ ፡ ሆይ ፡ አንቺ ፡

እንደ ፡ ማርታ ፡ እሳት ፡ እንደ ፡ ማርያ ፡ ነሽ ። ማርታ ፡ ቀኑን ፡ ሁሉ ፡ ምግብ ፡ በማሰናዳት ፡ ትውል ፡ ነበር ። እሳቷ ፡ ማርያ ፡ ግን ፡ የመጽሐፍ ፡ ትምሕርት ፡ ብቻ ፡ ለመስማት ፡ ትወድ ፡ ነበርና ፡ ማርታ ፡ በዚህ ፡ ነገር ፡ ስለ ፡ ተናደደች ፡ በማርያ ፡ ላይ ፡ የቁጣ ፡ ቃል ፡ ብትናገር ፡ ጌታችን ፡ ማርታ ፡ ሆይ ፡ ብዙ ፡ በማሰናዳት ፡ ለምን ፡ ብዙ ፡ ትደክሚያለሽ ። ለዚህ ፡ ጥቂት ፡ ይበቃል ። ማርያ ፡ ግን ፡ ማንም ፡ ቀምቶ ፡ ሊወስድባት ፡ የማይቻለውን ፡ ትምሕርትን ፡ ወዳለች ፡ ብሎ ፡ መልሶ ላታልና ፡ አንችም ፡ እንደ ፡ ማርያ ፡ ነሽ ፡ ብለው ፡ ተናገሩ ። ሉቃ ፡ ፲፫ ፡ ፱፰—፱፱ ።

የጽዮን ፡ ሞገሳ ፡ አባት ፡ አቶ ፡ ክብረት ፡ ጥንቱንም ፡ አሳቡ ፡ ልጁ ፡ መጽሐፍ ፡ ማንበብና ፡ ጽሕፈት ፡ መጻፍ ፡ የእጅ ፡ ሥራ ፡ እንድትማርሉት ፡ ነበርና ፡ አሁን ፡ የርስዋም ፡ አሳብ ፡ እንደ ፡ እርሱ ፡ በመሆኑ ፡ እጅግ ፡ ደስ ፡ አለው ።

መምሬ ፡ ተስፋም ፡ የሚሻላትን ፡ ትምሕርት ፡ እርስዋ ፡ ትጠየቅና ፡ ትመልስ ፡ ብለው ፡ ስለ ፡ ማመልከታቸው ፡ ትልቅ ፡ ምስጋና ፡ አገኙ ።

በዚያም ፡ ዘመን ፡ እቲሳ ፡ ገዳም ፡ አባ ፡ ወልደ ፡ ሕይወት ፡ የተባሉ ፡ ሽማግሌ ፡ በቤተ ፡ ክርስቲያኑ ፡ አጠገብ ፡ ቤት ፡ አሠርተው ፡ የሰበካውን ፡ ልጆች ፡ ሁሉ ፡ ያስተምሩ ፡ ነበርና ፡ ጽዮን ፡ ሞገሳም ፡ በአባትና ፡ በእናትዋ ፡ ፈቃድ ፡ እየሔደች ፡ ትማር ፡ ጀመር ። ትምሕርት ፡ በጀመረች ፡ በሁለት ፡ ዓመት ፡ ማንበብና ፡ መጻፍ ፡ ተምራ ፡ ጨርሳ ፡ ዳዊት ፡ ደገመች ።

ከዚህ ፡ በኋላ ፡ የተማረችውን ፡ እንዳትገድፍ ፡ ሁለት ፡ ዓመት ፡ ያህል ፡ እየተመላለሰች ፡ ቆይታ ፡ ነበር ። ደግሞ ፡ እንዳጋጣሚ ፡ እማሆይ ፡ ወለተ ፡ ኪዳን ፡ የተባሉ ፡ መነኩሲት ፡ ወደ ፡ ኢየሩሳሌም ፡ ሲኖሩ ፡ የእጅ ፡ ሥራ ፡ ሹራብ ፡ መሥራትና ፡ ልብስ ፡ መጥለፍ ፡ ተምረው ፡ በዚያው ፡ እቲሳ ፡ ገዳም ፡ በአባ ፡ ወልደ ፡ ሕይወት ፡ ቤት ፡ አጠገብ ፡ ይኖሩ ፡ ነበርና ፡ ጽዮን ፡ ሞገሳ ፡ እግረ ፡ መንገድዋን ፡ አንዳንድ ፡ ጊዜ ፡ እየሔደች ፡ የእጅ ፡ ሥራ ፡ ተማረች ።

ምዕራፍ ፡ ፪ ።

ስለ ፡ ጽዮን ፡ ሞገሳ ፡ እጮኛ ፡ ስለ ፡ ብርሃኔ ።

በተጉለት ፡ አውራጃ ፡ ዘንዶ ፡ ጉር ፡ በሚባል ፡ አገር ፡ አጠገብ ፡
የሚኖር ፡ አቶ ፡ ዘሚካኤል ፡ የተባለ ፡ ሰው ፡ ነበር ። እርሱም ፡ ከቡ
ልጋ ፡ አውራጃ ፡ ከእቲሳ ፡ በለጥሻቸው ፡ የተባላች ፡ ሴት ፡ አግብቶ ፡
ሲኖር ፡ በተጋቡ ፡ በሶስተኛው ፡ ዓመት ፡ ወንድ ፡ ልጅ ፡ ወለደችለት ።

ሕፃኑም ፡ ገና ፡ ከመወለዱ ፡ የጽጌ ፡ ረዳ ፡ አበባ ፡ ይመስል ፡
ነበር ። ፱ ፡ ቀንም ፡ በሆነው ፡ ጊዜ ፡ ወደ ፡ ደብረ ፡ ብርሃን ፡ አውጥ
ተው ፡ ክርስትና ፡ አስነሡት ። የክርስትና ፡ አባቱም ፡ የደብረ ፡ ብርሃን ፡
አለቃ ፡ መምሕር ፡ ፀሐይ ፡ ነበሩ ። የክርስትና ፡ ስሙም ፡ ብርሃኔ ፡
ሥላሴ ፡ ተባለ ። ነገር ፡ ግን ፡ በከፊለ ፡ ስም ፡ ብርሃኔ ፡ እያሉ ፡ ይጠ
ሩት ፡ ነበር ።

እድሜውም ፡ ሰባት ፡ ዓመት ፡ በሆነ ፡ ጊዜ ፡ አባቱ ፡ አቶ ፡ ዘሚ
ካኤል ፡ ወደ ፡ ደብረ ፡ ብርሃን ፡ አውጥቶ ፤ ተምሮ ፡ ዳዊት ፡ እስቲ
ደግሞ ፡ ከእርስዎ ፡ ጋራ ፡ ይቀመጥልኝ ፡ ብሎ ፡ ለክርስትና ፡ አባቱ ፡
ለመምሕር ፡ ፀሐይ ፡ ሰጥቷቸው ፡ ተመለሰ ።

ብርሃኔም ፡ ንባብና ፡ ጽሕፈት ፡ ተምሮ ፡ ከጩረሰ ፡ በኋላ ፡ ዳዊት ፡
ደገመና ፡ የምስራች ፡ ለማለት ፡ ወደ ፡ አባቱ ፡ ቤት ፡ በወረደ ፡ ጊዜ ፡
ዘመድ ፡ አዝማዱ ፡ ሁሉ ፡ ተሰብስቦ ፡ ሲመርቀውና ፡ ሲሸልመው ፡
ዋለ ።

ከዚህም ፡ በኋላ ፡ እንደ ፡ ገና ፡ ወደ ፡ ደብረ ፡ ብርሃን ፡ ተመልሶ ፡
ወጥቶ ፡ ሰዋስው ፡ ተምሮ ፡ ቅኔ ፡ አወቀ ። አንዳንድ ፡ ጊዜም ፡ ወደ ፡
እናቱ ፡ አገር ፡ ወደ ፡ እቲሳ ፡ እየወረደ ፡ ከእናቱ ፡ ዘመዶች ፡ ጋራ ፡
እየተዋወቀና ፡ እየተላመደ ፡ ይመለስ ፡ ነበር ።

እድሜውም ፡ ፲፰ ፡ ዓመት ፡ በሆነ ፡ ጊዜ ፡ በታሕሣሥ ፡ ፳፬ ፡
ቀን ፡ ስለሚሆነው ፡ ስለ ፡ አቡነ ፡ ተክለ ፡ ሃይማኖት ፡ የልደትዎ ፡
በዓል ፡ ከእናቱ ፡ ዘመዶች ፡ ጋራ ፡ በዓሉን ፡ ለማክበር ፡ ለበዓሉ ፡ ስም
ንት ፡ ቀን ፡ ሲቀረው ፡ እቲሳ ፡ ወርዶ ፡ ነበርና ፡ አንድ ፡ ቀን ፡ ጽዮን ፡
ሞገሳ ፡ ከባልንጀሮችዋ ፡ ጋራ ፡ ከቤተ ፡ ክርስቲያን ፡ ወደ ፡ ቤትዋ ፡

ስትመለስ ፡ እርሱ ፡ በመንገድ ፡ ዳር ፡ ቆሞ ፡ ካንዱ ፡ ዘመዱ ፡ ጋራ ፡ ሲነጋገር ፡ አያትና ፡ ሰውነቱ ፡ ደነገጠበት ።

ወዲያውም ፡ ይህች ፡ ልጅ ፡ የማን ፡ ልጅ ፡ ናት ፡ ብሎ ፡ ቢጠይቅ ፡ ያቶ ፡ ክረብት ፡ ልጅ ፡ መሆንዋን ፡ ነገሩት ።

ከዚህም ፡ በኋላ ፡ በሌላ ፡ ቀን ፡ ደግሞ ፡ እንደ ፡ ልማዷ ፡ ወደ ፡ ቤተ ፡ ክርስቲያን ፡ ስትሔድ ፡ አገኛትና ፡ ብቻዋን ፡ ስለ ፡ ሆነች ፡ ሊያነጋግራት ፡ ቀረበ ። ንግግርም ፡ በጀመረ ፡ ጊዜ ፡ የፊትዋን ፡ ደም ግባት ፤ የንግግርዋን ፡ ውበት ፡ አይቶ ፡ በፍቅርዋ ፡ ተነደፈና ፡ ለጋብቻ ፡ ያስብ ፡ ጀመር ።

ወደ ፡ ዘመዶቹም ፡ ቤት ፡ በገባ ፡ ጊዜ ፡ በመንገድ ፡ ላይ ፡ እጅግ ፡ መልክ ፡ መልካም ፡ ቆንጆ ፡ ልጅ ፡ አይቶ ፡ ማነጋገሩን ፡ ነገራቸው ። ዘመዶቹም ፡ ገና ፡ ተናግሮ ፡ ሳይጨርስ ፡ ጽዮን ፡ ሞገሳ ፡ መሆኗን ፡ አውቀው ፡ እርስዋማ ፡ የወዳጆችን ፡ ያቶ ፡ ክብረት ፡ ልጅ ፡ ናት ። አንተ ፡ የምትናገረው ፡ የመልኳን ፡ ማማር ፡ ብቻ ፡ ነው ። ነገር ፡ ግን ፡ የእውቀቷንና ፡ የደግነቷን ፡ ያመለክታል ። ነገር ፡ አይተህ ፡ ብትሆን ፡ በጣም ፡ ያስደንቅህ ፡ ነበር ። አሁንም ፡ ነገ ፡ ወደ ፡ አባቷ ፡ ዘንድ ፡ ወስደን ፡ እናስተዋውቅሃለን ፡ ብለው ፡ ነገሩት ።

በማግሥቱም ፡ ወደ ፡ አቶ ፡ ክብረት ፡ ቤት ፡ ወስደው ፡ ይህ ፡ ልጅ ፡ የእጎታችን ፡ የመየት ፡ በለጥሻቸው ፡ ልጅ ፡ ነው ። ከአሥር ፡ ቀን ፡ በፊት ፡ ለአቡነ ፡ ተክለ ፡ ሃይማኖት ፡ በዓልና ፡ ወዲያውም ፡ እኛን ፡ ዘመዶቹን ፡ ለማየት ፡ መጥቶ ፡ እዚህ ፡ ሰንብቷል ። ከጽዮን ፡ ሞገሳም ፡ ጋራ ፡ ቢተዋወቁ ፡ መልካም ፡ ነው ፡ እያሉ ፡ ተናገሩ ። ብርሃኔ ፡ ምንም ፡ ነገሩን ፡ ገልጦ ፡ ለዘመዶቹ ፡ ባይናገር ፡ ባነጋገሩ ፡ ጽዮን ፡ ሞገስን ፡ ለማግባት ፡ ማሰቡን ፡ አውቀውበት ፡ ነበርና ፡ ቢተዋወቁ ፡ መልካም ፡ ነው ፡ ከማለት ፡ የደረሱበት ፡ ስለዚህ ፡ ነው ።

የልደትንም ፡ በዓል ፡ እቲሳ ፡ ውሎ ፡ በማግሥቱ ፡ ወደ ፡ ተጉለት ፡ ተመለሰ ። በፊት ፡ ወደ ፡ እቲሳ ፡ ለመውረድ ፡ ከአባትና ፡ ከእናቱ ፡ ለልደት ፡ እመለሳለሁ ፡ ብሎ ፡ ነበር ። ነገር ፡ ግን ፡ በድንገት ፡ ጽዮን ፡ ሞገሳን ፡ በማግኘቱና ፡ አዲስ ፡ አሳብ ፡ ስለ ፡ ተነሣበት ፡ ጊዜውን ፡ አሳልፎ ፡ ወጣ ።

ብርሃኔም ፡ ጽዮን ፡ ሞገሳን ፡ ከማየቱ ፡ አስቀድሞ ፡ ዘመዶቹን ፡
ለማየት ፡ ወደ ፡ እቲሳ ፡ የሚወርደው ፡ ባመት ፡ አንድ ፡ ጊዜ ፡ ብቻ ፡
ነበር ። ከዚያ ፡ ወዲህ ፡ ግን ፡ ዘመዶቹ ፡ ናፍቀውኛል ፡ እያለ ፡ በሁለት ፡
በሁለት ፡ ወር ፡ ይመላለስ ፡ ጀመር ።

እቲሳም ፡ ደርሶ ፡ በማናቸውም ፡ ምክንያት ፡ ቢሆን ፡ ወደ ፡
አቶ ፡ ክብረት ፡ ቤት ፡ ሳይሔድና ፡ ከጽዮን ፡ ሞገሳ ፡ ጋራ ፡ ሳይነጋገር ፡
አይመለስም ፡ ነበር ።

ጽዮን ፡ ሞገሳ ፡ ግን ፡ በብርሃኔ ፡ ልብ ፡ የጋብቻ ፡ አሳብ ፡ መኖ
ሩን ፡ ምንም ፡ አታውቅም ፡ ነበርና ፡ በገርነት ፡ ልብዋን ፡ ከፍታ ፡
ታነጋግረው ፡ ነበር ፡ እንጅ ፤ እንደ ፡ ልጅ ፡ አገረድ ፡ አንገቷን ፡
ደፍታ ፡ ፊቷን ፡ አዙራ ፡ አታነጋግረውም ፡ ነበር ።

ምዕራፍ ፡ ፫ ።

ብርሃኔ ፡ ጽዮን ፡ ሞገሳን ፡ ለማግባት ፡ ቁርጥ ፡ ሐሳብ ፡ ስለ ፡ ማድረጉ ።

ብርሃኔም ፡ የጽዮን ፡ ሞገሳ ፡ እድሜዋ ፡ ፲፫ ፡ ዓመት ፡ መሆኑን ፡
ጠይቆ ፡ ባወቀ ፡ ጊዜ ፡ ወደ ፡ እናቱ ፡ ዘመዶች ፡ ሔደ ፡ ጽዮን ፡ ሞገሳን ፡
ለማግባት ፡ ማሰቡን ፡ ገልጦ ፡ ነገራቸው ። ዘመዶቹም ፡ ባንድ ፡ ወገን ፡
የእኅታቸው ፡ ልጅ ፡ ለዚህ ፡ ማዕርግ ፡ ስለ ፡ መድረሱ ፤ በሁለተኛ
ውም ፡ ወገን ፡ ከሌላ ፡ አገር ፡ ሳይሆን ፡ ከዚያው ፡ ከእናቱ ፡ አገር ፡
ሚስት ፡ ለማግባት ፡ ስለ ፡ ማሰቡ ፡ እጅግ ፡ ደስ ፡ አላቸውና ፡ ነገ ፡
ጧት ፡ ወደ ፡ አቶ ፡ ክብረት ፡ ቤት ፡ ሔደን ፡ ልጅህን ፡ ጽዮን ፡ ሞገሳን ፡
ለእኅታችን ፡ ልጅ ፡ ለብርሃኔ ፡ ስጥልን ፡ ብህን ፡ እንለምንልሃለን ፡
አሉት ።

ብርሃኔም ፡ የዘመኑን ፡ እውቀት ፡ የተማረ ፡ ብልህ ፡ ነበርና ፡
ይህስ ፡ ከቶ ፡ ምንም ፡ ቢሆን ፡ አይሆንም ፡ ነገር ፡ ግን ፡ እኔው ፡ ራሴ ፡
ልጄቱን ፡ ለብቻዋ ፡ ጠርቼ ፡ እነግራታለሁና ፡ የምትመልሰውን ፡
ነገር ፡ ከሰማሁ ፡ በኋላ ፡ የሚያስፈልገውን ፡ ነገር ፡ ታደርጉልኛላችሁ ፡
አላቸው ።

ከዚህም : በኋላ : የጽዮን : ሞገሳ : አባት : አቶ : ክብረት :
 በእቲሳ : ብዙ : አትክልት : ነበረውና : ወደ : ማታ : በአታክልት :
 ውስጥ : ገብታ : ሎሚና : ትርንጎ : ስትለቅም : ብርሃኔ : በድንገት :
 ደረሰና : እርስዋን : ለማግባት : ማሰቡን : ገልጦ : ነገራት ።



ጽዮን : ሞገሳ : በአታክልት : ውስጥ : ገብታ : ፍሬ : ስትለቅም ፤ ብርሃኔ : በድንገት :
 ደርሶ : የጋብቻ : ነገር : እንደ : ጠየቃት ።

እርስዋም ፤ ይህን ፡ ነገር ፡ በሰማች ፡ ጊዜ ፡ ደነገጠችና ፡ እረ ፡ በስመ ፡ አብ ፡ በል ፡ አሁን ፡ የእኔ ፡ እድሜ ፡ ገና ፡ ፲፫ ፡ ዓመት ፡ ነው ፡ ዳሩ ፡ ግን ፡ ፲፭ ፡ ዓመት ፡ ሳይሆነኝና ፡ አካለ ፡ መጠን ፡ ሳላደርስ ፡ ምንም ፡ ቢሆን ፡ ባል ፡ አላገባም ፡ አለችው ።

ብርሃኔ ፡ እስከ ፡ ፲፭ ፡ ዓመት ፡ ባል ፡ ሳታገቢ ፡ መቆየትሽ ፡ ስለ ፡ ምን ፡ ነው ፡ ብሎ ፡ ጠየቃት ።

ጽዮን ፡ ሞገሳ ። ፲፭ ፡ ዓመት ፡ ሳይሆነኝና ፡ አካለ ፡ መጠን ፡ ሳላደርስ ፤ ሥጋዬ ፡ ሳይሞላና ፡ አጥንቴ ፡ ሳይጠነክር ፡ ባል ፡ አግብቼ ፡ የፀነስሁ ፡ እንደሆነ ፡ ሕፃኑ ፡ ብርቱ ፡ አይሆንም ፤ እኔም ፡ በደህና ፡ ለመገላገል ፡ አልችልም ። ምናልባትም ፡ እስከ ፡ ሞት ፡ ያደርሰኝ ፡ ይሆናል ፡ አለችው ።

ብርሃኔ ፡ ምነው ፡ ካንች ፡ የሚያንሱ ፡ ሴቶች ፡ በ፲ ፡ ዓመታቸው ፡ ባል ፡ እያገቡ ፡ በደህና ፡ እየተገላገሉ ፡ ይወልዱ ፡ የለምን ። ባንቺ ፡ ብቻ ፡ ምን ፡ መጥቶብኛል ፡ አላት ።

ጽዮን ፡ ሞገሳም ፤ ወዳጄ ፡ ሆይ ፤ ይህስ ፡ እውነትና ፡ መልካም ፡ ነገር ፡ አይምሰልህ ። ምናልባት ፡ አካለ ፡ መጠን ፡ ሳያደርሱ ፡ ባል ፡ የሚያገቡ ፡ ሴቶች ፡ ምናልባት ፡ ከመቶው ፡ ዘጠናው ፡ ሞተው ፡ አሥሩ ፡ በደህና ፡ ተገላግለው ፡ ይሆናል ።

ይህንም ፡ ለመረዳት ፡ ብትፈልግ ፡ በምሳሌ ፡ አስረዳሃለሁ ። እነሆ ፡ አንድ ፡ ዛፍ ፡ በግልግልነቱ ፡ የሆነ ፡ እንደሆነ ፡ ትንሽ ፡ ልጅ ፡ ነቅሎ ፡ ይጥለዋል ። በጣም ፡ ያደገ ፡ እንደ ፡ ሆነ ፡ ግን ፡ ለመቁረጥ ፡ ብዙ ፡ መጋዝና ፡ ብዙ ፡ ምሳር ፡ ያስፈልገዋል ።

እንደዚሁ ፡ አካለ ፡ መጠን ፡ ያላደረሰች ፡ ሴት ፡ ባል ፡ አግብታ ፡ የፀነሰች ፡ እንደሆነ ፡ ፱ወር ፡ ሙሉ ፡ ሕፃኑን ፡ ለመሸከም ፡ አትችልምና ፡ ትጩነቃለች ። በምትወልድበትም ፡ ጊዜ ፡ ለመውለድ ፡ ኃይል ፡ አታገኝምና ፡ በቶሎ ፡ ወደ ፡ ሞት ፡ ትደርሳለች ።

አካለ ፡ መጠን ፡ አድርሳ ፡ ባል ፡ ያገባች ፡ እንደሆነ ፡ ግን ፡ ሥጋዋ ፡ ሙሉ ፤ ጉልበቷም ፡ ብርቱ ፡ ስለ ፡ ሆነ ፡ ሕፃኑን ፡ ፱ወር ፡ በሆድዋ ፡ ለመሸከም ፡ ትችላለች ። ለመውለድም ፡ ኃይል ፡ ታገኛለች ። ስለዚህ ፡ አካለ ፡ መጠን ፡ ሳላደርስ ፡ ባል ፡ ባገባ ፡ በወሊድ ፡ እንድሞት ፡ አውቃለሁና ፡ ምንም ፡ ቢሆን ፡ ዛሬ ፡ ባል ፡ አላገባም ፡ አለችው ።

ብርሃኔም ፡ ከጽዮን ፡ ሞገሳ ፡ ቃል ፡ ይህን ፡ በመስማቱ ፡ እየተደነቀ ፡ እኔ ፡ አንችን ፡ ለማግባት ፡ ማሰቤ ፡ በትምሕርት ፡ ቤት ፡ ማደግን ፡ ስለ ፡ ሰማሁ ፡ ትዳሬን ፡ እንድታሳምራልኝ ፡ ቤተ ፡ ሰዎቼን ፡ እንድትጠብቁልኝ ፡ ብዬ ፡ ነበር ፡ እንጂ ፡ የጌታ ፡ ልጅ ፡ ነሽ ፤ ወይም ፡ ባለገንዘብ ፡ ነሽ ፡ ብዬ ፡ አልነበረም ። አሁንም ፡ ፈቃድሽ ፡ ካልሆነ ፡ ምን ፡ አደርጋለሁ ፤ ወደ ፡ ፊት ፡ እግዚአብሔር ፡ የሚያደርገውን ፡ እጠብቃለሁ ። በደህና ፡ ሰንብቺ ፡ ብሎ ፡ ከአታክልቱ ፡ ውስጥ ፡ ወጥቶ ፡ ሔደ ።

ነገር ፡ ግን ፡ የጽዮን ፡ ሞገሳን ፡ ጋብቻ ፡ የፈለገው ፡ በፍጹም ፡ ልቡ ፡ ስለ ፡ ሆነ ፡ ተቆጥቶ ፡ ለመሔድ ፡ አልቻለምና ፡ ጥቂት ፡ መንገድ ፡ ከሔደ ፡ በኋላ ፡ ተመልሶ ፡ መጣ ።

ጽዮን ፡ ሞገሳም ፤ ከዓይንዋ ፡ እስቲርቅ ፡ ድረስ ፡ ቆማ ፡ ትመለከተው ፡ ነበርና ፡ ተመልሶ ፡ ሲመጣ ፡ ባየችው ፡ ጊዜ ፡ በፍጥነት ፡ ቀርባ ፡ ተመልሶ ፡ የመጣበትን ፡ ምክንያት ፡ ጠየቀችው ። ብርሃኔም ፤ ጋብቻው ፡ እንዳይቀርበት ፡ ስለ ፡ ተጨነቀ ፡ ምናልባት ፡ አንድ ፡ ሌላ ፡ ምክንያት ፡ ለመፈለግ ፡ መሆኑን ፡ ነገራት ።

ጽዮን ፡ ሞገሳም ፤ እኔ ፡ አንተን ፡ ለማግባት ፡ ፈቃዴ ፡ መሆኑ ፡ እርግጥ ፡ ነው ፤ ነገር ፡ ግን ፡ አካለ ፡ መጠን ፡ ሳላደርስ ፡ ምንም ፡ ቢሆን ፡ ባል ፡ አላገባምና ፡ እኔን ፡ ለማግባት ፡ ቁርጥ ፡ አሳብ ፡ አድርገህ ፡ እንደ ፡ ሆነ ፡ እስከ ፡ ሁለት ፡ ዓመት ፡ ታግላህ ፡ ቆይ ፡ አለችው ።

ብርሃኔም ፤ መታገሉንማ ፡ ከዚህስ ፡ የበለጠ ፡ ዘመን ፡ ብታገሥ ፡ ምን ፡ ጉዳት ፡ አለብኝ ። ነገር ፡ ግን ፡ የሸመገሉ ፡ አባትና ፡ እናት ፡ ጠባቂ ፡ የሌላቸው ፡ ቤተ ፡ ሰዎች ፡ አሉኝና ፡ ጋብቻው ፡ በቶሎ ፡ እንዲሆን ፡ ማሰቤ ፡ ስለዚህ ፡ ነበር ፤ ካልሆነማ ፡ ምን ፡ አደርጋለሁ ፡ እኔኑ ፡ እግዚአብሔር ፡ ባያድለኝ ፡ ይሆናል ፤ አሁንም ፡ በደህና ፡ ሰንብች ፡ ብሎ ፡ መንገዱን ፡ ጀመረ ። ነገር ፡ ግን ፡ አንድ ፡ ምዕራፍ ፡ ያህል ፡ ከሔደ ፡ በኋላ ፡ እንደ ፡ ገና ፡ ተመልሶ ፡ መጣ ።

ጽዮን ፡ ሞገሳም ፤ ሶስተኛ ፡ ተመልሶ ፡ ሲመጣ ፡ ባየችው ፡ ጊዜ ፡ የፈተኛውን ፡ አሳቡን ፡ ለውጦ ፡ አካለ ፡ መጠን ፡ እስትታደርሺ ፡ እታገሣለሁ ፡ ለማለት ፡ የተመለሰ ፡ መስሏት ፡ በደስታ ፡ ልትቀበለው ፡ ሔደችና ፡ የተመለሰበትን ፡ ምክንያት ፡ ጠየቀችው ።

እርሱም ፡ አንች ፡ አካለ ፡ መጠን ፡ ለማድረስ ፡ የቀረኝ ፡ ሁለት ፡
ዓመት ፡ ብቻ ፡ ነው ፡ ብለሽኛልና ፡ እንደዚህ ፡ ከሆነ ፡ እስከ ፡ ሁለት ፡
ዓመት ፡ በግብረ ፡ ሥጋ ፡ እንዳልገናኝሽ ፡ ልማል ፡ ልገዘትና ፡ የጋብ
ቻውን ፡ ሥርዓት ፡ እንድንፈጽም ፡ ፈቃድሽ ፡ እንዲሆን ፡ ልጠይቅሽ ፡
ተመልሼ ፡ መጣሁ ፡ አላት ።

ጽዮን ፡ ሞገሳም ፤ ይህን ፡ የመሰለ ፡ የማይገባና ፡ እውነት ፡ ያል
ሆነ ፡ ነገር ፡ በመስማቷ ፡ እጅግ ፡ አዘነች ፤ ወዲያውም ፡ ፊቷን ፡ ወደ ፡
እርሱ ፡ አቅንታ ፡ ወዳጇ ፡ ሆይ ፡ እስከ ፡ ዛሬ ፡ ድረስ ፡ ባስተያየትህና ፡
በንግግርህም ፡ ሁሉ ፡ አዋቂና ፡ አስተዋይ ፡ ትመስለኝ ፡ ነበር ፤ ለካ ፡
እንደዚህ ፡ ሞኝና ፡ ዝንጉ ፡ ኖረሃልን ።



ብርሃኔና ፡ ጽዮን ፡ ሞገሳ ፡ በልብ ፡ አሳብ ፡ እንደ ፡ ተስማሙና ፡ ጋብቻቸውን ፡ እንደ ፡ ፈቀዱ ።

ወንድና ፡ ሴት ፡ ባንድ ፡ ቤት ፡ ተቀምጠውና ፡ ባንድ ፡ አልጋ ፡
ተኝተው ፡ በግብረ ፡ ሥጋ ፡ ሳይገናኙ ፡ ይኖራሉ ፡ ብለህ ፡ ብናትገር ፡
አእምሮ ፡ ያለው ፡ ሰው ፡ ከሆነ ፡ እውነት ፡ ነው ፡ ብሎ ፡ እንደምን ፡
ሊቀበልህ ፡ ይችላል ። እሳትን ፡ በገለባ ፡ ውስጥ ፡ ቢሸጉጡት ፡ ገለ
ባው ፡ ሳይቃጠልና ፡ ሳይነድ ፡ ይቀራልን ። ስለዚህ ፡ ምንም ፡ ቢሆን ፡

በዚህ ፡ ነገር ፡ አልታለልም ። አንተም ፡ በዚህ ፡ ነገር ፡ ለማታለል ፡
ማሰብህ ፡ በእግዚአብሔር ፡ ፊት ፡ ታላቅ ፡ ኃጢአት ፡ ነውና ፡ ንስሐ ፡
ግባ ። ደግሞም ፡ አሁን ፡ ይህን ፡ ሁሉ ፡ ነገር ፡ የሚያናግርህን ፡ ከን
ግግርህ ፡ ላይ ፡ አግኝቶታለሁ ፤ ለእኔ ፡ እንደ ፡ መሰለኝ ፡ አሁን ፡
የጋብቻውን ፡ ሥርዓት ፡ ካልፈጸምሁ ፡ ምናልባት ፡ እስከ ፡ ሁለት ፡
ዓመት ፡ ከሌላ ፡ ሰው ፡ ጋራ ፡ የጋብቻ ፡ ነገር ፡ ትነጋገርብኛለች ፡ ብለህ ፡
ጠርጥረህ ፡ ነውና ፤ እስከ ፡ ሁለት ፡ ዓመት ፡ ድረስ ፡ ከሌላ ፡ ሰው ፡
ጋራ ፡ የጋብቻ ፡ ነገር ፡ እንዳልነጋገር ፡ የእግዚአብሔርን ፡ ስም ፡ ጠርቼ ፡
እምልልሃለሁ ። ሁለት ፡ ዓመት ፡ ካለፈ ፡ በኋላ ፡ ግን ፡ ከመሐላው ፡
ንጹሕ ፡ ነኝ ። ያውም ፡ ቢሆን ፡ ሁለቱ ፡ ዓመት ፡ እስቲጨረስ ፡ ወደ ፡
ደብረ ፡ ሊባኖስ ፡ ወርጄ ፡ በሴቶች ፡ ገዳም ፡ ተቀምጬ ፡ መንፈሳዊ ፡
ትምሕርት ፡ ለመማር ፡ አስቤአለሁና ፡ በዚሁ ፡ በሁለቱ ፡ ዓመት ፡
ውስጥ ፡ ከሌላ ፡ ሰው ፡ ጋራ ፡ የጋብቻ ፡ ነገር ፡ ትነጋገራለች ፡ ብለህ ፡
አትጠራጠር ፡ አለችው ።

ብርሃኔም ፤ ይህን ፡ የእምነት ፡ ንግግር ፡ ከቃልዋ ፡ በሰማ ፡ ጊዜ ፡
ደስ ፡ አለውና ፡ አሁን ፡ ገና ፡ የልቤን ፡ አገኘሽው ። እስካሁን ፡ የተነጋ
ገርነው ፡ ሁሉ ፡ በመተፋፈር ፡ በከንቱ ፡ ጊዜ ፡ ማሳለፊያ ፡ ነበር ፤
ዋናው ፡ አሳቤ ፡ ግን ፡ አሁን ፡ እንደ ፡ ተናገርሽው ፡ ነውና ፡ ከእንግ
ዴህ ፡ ወዲህ ፡ ልቤ ፡ ያርፍልኛል ።

ለልቤም ፡ ትልቅ ፡ ተስፋ ፡ ሆኖ ፡ የሚቆይ ፡ ይህን ፡ የእምነት ፡
ነገር ፡ ስለ ፡ ነገርሽኝ ፡ አመሰግንሻለሁ ።

እንዲህማ ፡ ከሆነልኝ ፡ ሁለቱ ፡ ዓመት ፡ ይቅርና ፡ አምስት ፡
ዓመትስ ፡ ታግሼ ፡ ብቆይ ፡ ምን ፡ ጉዳት ፡ አለብኝ ፤ አስካሁንም ፡
የፈራሁት ፡ አሁን ፡ የተናገርሽው ፡ ነገር ፡ እንዳይደርስብኝ ፡ ነበርና ፡
ለዚሁ ፡ ቃልሽን ፡ ከሰጠሽኝ ፡ እምነቴን ፡ ባንቺ ፡ ላይ ፡ አደርጋለሁ ።
ነገር ፡ ግን ፡ ጥቂት ፡ የሚያሳዝነኝ ፡ ወደ ፡ ደብረ ፡ ሊባኖስ ፡ ወርደሽ ፡
በሴቶች ፡ ገዳም ፡ የተቀመጥሽ ፡ እንደሆነ ፡ ወደዚያ ፡ ስፍራ ፡ ወንድ ፡
አይገባምና ፡ እስከ ፡ ሁለት ፡ ዓመት ፡ ዓይን ፡ ላይን ፡ ሳንተያይ ፡ መቆ
የታችን ፡ ነው ፡ አላት ።

ጽዮን ፡ ሞገሳም ፡ መለሰች ፤ ወዳጄ ፡ ሆይ ፤ ይህን ፡ የመሰለ ፡
አሳብ ፡ ማሰብህ ፡ እጅግ ፡ ያስደንቃል ። እኔስ ፡ ሁለት ፡ ዓመት ፡ ሙሉ ፡

አባትና ፡ እናቱን ፤ ዘመዶቹን ስ ፡ ሁሉ ፡ ሳላይ ፡ እንደምን ፡ የምቆይ ፡ መሰለህ ፤ ጥንቱንም ፡ ይህን ፡ አሳብ ፡ ባሰብሁ ፡ ጊዜ ፡ ባመት ፡ ሶስት ፡ ጊዜ ፡ ለእንቁጣጣሽ ፤ ለልደት ፡ ለፋሲካ ፡ ወደ ፡ ሀገሬ ፡ እየመጣሁ ፡ አባትና ፡ እናቱን ፡ ለማየት ፡ ቁርጥ ፡ አድርጌ ፡ ነውና ፡ አንተ ፡ እነዚህን ፡ ሶስቱን ፡ ጊዜዎች ፡ እየጠበቅህ ፡ ወደ ፡ እቲሳ ፡ ብትመጣ ፡ ልታየኝ ፡ ትችላለህ ፡ አለችው ።

ብርሃኔም ፡ ይህን ፡ በመስማቱ ፡ የበለጠ ፡ ደስታ ፡ አደረገና ፡ ባመት ፡ ሶስት ፡ ጊዜ ፡ ካየሁሽ ፡ ሌላ ፡ ምን ፡ እፈልጋለሁ ፤ ነገር ፡ ግን ፡ ለሁሉም ፡ ነገር ፡ የእግዚአብሔር ፡ ፈቃድ ፡ ይሁንልን ፤ እንግዲህ ፡ እኔም ፡ ወደ ፡ ሀገሬ ፡ መውጣቴ ፡ ነውና ፡ በደህና ፡ ያገናኘን ፡ ብሎ ፡ ተሰነባብተው ፡ ተለያዩ ።

ምዕራፍ ፡ ፬ ።

ጽዮን፡ሞገሳ፡ለትምርት፡ወደ፡ደብረ፡ሊባኖስ፡ስለ፡መውረድዋ ።

ጽዮን ፡ ሞገሳ ፡ ከብርሃኔ ፡ ጋራ ፡ ከተነሰባበተች ፡ በኋላ ፡ በአባትዋ ፡ በእናትዋ ፡ ፊት ፡ ቆማ ፡ እንደዚህ ፡ እያለች ፡ ትናገር ፡ ጀመረች ።

እስካሁን ፡ ድረስ ፡ የተማርሁት ፡ ትምሕርት ፡ ሥጋዬን ፡ የምረዳበት ፤ ባልም ፡ ሳገባ ፡ ባሌን ፡ ደስ ፡ የማሰኝበት ፡ ሥጋዊ ፡ ትምሕርት ፡ ነው ፡ እንጂ ፡ ነፍሴ ፡ የምትድንበትን ፤ እግዚአብሔርን ፡ አገልግዬ ፡ ደስ ፡ የማሰኝበትን ፤ መንግሥተ ፡ ሰማያትን ፡ የምወርስበትን ፡ መንፈሳዊ ፡ ትምሕርት ፡ አልተማርሁምና ፡ ወደ ፡ ደብረ ፡ ሊባኖስ ፡ ወርጄ ፡ በሴቶች ፡ ገዳም ፡ ተቀምጬ ፡ መንፈሳዊ ፡ ትምሕርት ፡ እንድማር ፡ ትፈቅዱልኝ ፡ ዘንድ ፡ እለምናለሁ ፡ አለቻቸው ።

አባትና ፡ እናትዋም ፡ ይህን ፡ የመሰለ ፡ ትልቅ ፡ ነገር ፡ ስትናገር ፡ በሰሙ ፡ ጊዜ ፡ ደነገጡ ። ይልቁንም ፡ ከእርስዋ ፡ በቀር ፡ ሌላ ፡ ልጅ ፡ አልነበራቸውምና ፡ በሴቶች ፡ ገዳም ፡ ገብታ ፡ መንፈሳዊ ፡ ትምሕርት ፡ ከተማረች ፡ በኋላ ፡ ምናልባት ፡ መንኰሳ ፡ ወዲያው ፡ የቀረች ፡ እንደ

ሆነ ፡ ያለ ፡ ልጅና ፡ ያለ ፡ ዘር ፡ መቅረት ፡ ይሆናንብል ፡ ብለው ፡ እጅግ ፡ አዘኑ ።

ምዕራፍ ፡ ፬ ።

ጽዮን ፡ ሞገሳ ፡ ወደ ፡ ደብረ ፡ ሊባኖስ ፡ እንደ ፡ ወረደች ።

ጽዮን ፡ ሞገሳም ፡ አሁን ፡ በተናገረችው ፡ ነገር ፡ አባትና ፡ እና ትዋ ፡ መደንገጣቸውን ፡ አይታ ፡ በዚህ ፡ ዓለም ፡ የሚደረገው ፡ ማና ቸውም ፡ ነገር ፡ ሁሉ ፡ ያለ ፡ እግዚአብሔር ፡ ፈቃድ ፡ ሊደረግ ፡ አይቻልምና ፡ በደብረ ፡ ሊባኖስ ፡ ቢሆን ፡ በዚህም ፡ ቢሆን ፡ ለእግዚአብሔር ፡ ሁሉም ፡ አንድ ፡ ነው ። ሕይወቴ ፡ ፈቃዱ ፡ ካልሆነ ፡ በፊታችሁም ፡ ቢሆን ፡ መሞቴ ፡ አይቀርም ፤ ፈቃዱም ፡ ከሆነ ፡ ከዱር ፡ አራዊትም ፡ ጋራ ፡ ብመቀጥ ፡ አልሞትም ። ስለዚህ ፡ በልባችሁ ፡ ጥርጣሪ ፡ ሳታገቡ ፡ ብትፈቅዱልኝ ፡ ይሻላል ፡ እያለች ፡ የሚያጽናና ፡ ቃል ፡ ትነግራቸው ፡ ጀመረች ።

አባትና ፡ እናትዋም ፤ ቁርጥ ፡ አሳብ ፡ ማድረጓን ፡ በንግግርዋ ፡ ከተረዱት ፡ በኋላ ፡ እርስዋ ፡ ትንሹቱ ፡ ልጃችን ፡ እምነቷን ፡ በእግዚአብሔር ፡ ላይ ፡ አድርጋ ፡ ይህን ፡ የመሰለ ፡ ብርቱ ፡ ቃል ፡ ስትናገር ፡ እኛ ፡ ሽማግሌዎቹ ፡ ይልቅ ፡ እምነታችንን ፡ ለማጉደልና ፡ እግዚአብሔርን ፡ ለመጠራጠር ፡ እንደምን ፡ ይገባናል ። ስለዚህም ፡ በፍጹም ፡ ልብዋ ፡ ያመነችው ፡ እግዚአብሔር ፡ ከክፉ ፡ ነገር ፡ ሁሉ ፡ ሳይጠብቃት ፡ አይቀርምና ፡ ያሰበችውን ፡ ታድርግ ፡ ብለው ፡ ወደ ፡ ደብረ ፡ ሊባኖስ ፡ ወርዳ ፡ በሴቶች ፡ ገዳም ፡ እንድትማር ፡ ፈቀዱላት ።

ጽዮን ፡ ሞገሳም ፤ የእግዚአብሔርና ፡ የአባት ፡ የእናትዋ ፡ ፈቃድ ፡ ስለ ፡ ሆነላት ፡ እጅግ ፡ ደስ ፡ ካላት ፡ በኋላ ፡ በሰኔ ፡ ፩ ፡ ቀን ፡ ተነሥታ ፡ ከአባትና ፡ ከእናትዋ ፤ ከዘመዶችዋም ፡ ሁሉ ፡ ጋራ ፡ ተሰነባብታ ፡ ወደ ፡ ደብረ ፡ ሊባኖስ ፡ ወረደች ። በደረሰችም ፡ ጊዜ ፡ ወደ ፡ ገዳሙ ፡ እመ ፡ ምኒት ፡ ወደ ፡ እማሆይ ፡ ወለተ ፡ ማርያም ፡ ሔዳ ፡ የመጣችበትን ፡ ጉዳይ ፡ ሁሉ ፡ ነገረቻቸው ። እርሳቸውም ፡ በደስታ ፡ ተቀብለው ፡ ከአስተማሪዋ ፡ ከእማሆይ ፡ ወለተ ፡ ጸድቅ ፡ ጋራ ፡ አጋጠሙዋት ።

በዚያም : ሁለት : ወር : ያህል : እንደቆዩት : እንደ : አጋጣሚ :
 የተሰበ : በሽታ : በገዳሙ : ገብቶ : መበለቶቹ : ሁሉ : ታመሙ ።
 ባንድ : ሳምንትም : ፲፭ : ያህል : መበለቶች : ሞቱ ። የሞቱትም :
 መበለቶች : እኩሉ : ከእቲሳ : እኩሉም : ከተጉለት : የወረዱ : ነበሩና :
 የበሽታው : ወሬ : በሁሉም : ስፍራ : ይወራ : ጀመር ።



ጽዮን : ሞገሳ : ለትምህርት : ወደ : ደብረ : ሊባኖስ : ወርዳ : በሴቶች : ገዳም : እንደገባች ።

ብርሃኔም ፡ በደብረ ፡ ሊባኖስ ፡ በሴቶች ፡ ገዳም ፡ የተስቦ ፡ በሽታ ፡ ገብቶ ፡ ብዙ ፡ መበለቶች ፡ መሞታቸውን ፡ በሰማ ፡ ጊዜ ፡ እጅግ ፡ አዘነ ።

ይልቁንም ፡ እርሱ ፡ ራሱ ፡ ወደ ፡ ደብረ ፡ ሊባኖስ ፡ ወርዶ ፡ የጽዮን ፡ ሞገሳን ፡ ደህንነት ፡ እንዳይጠይቅ ፡ በሴቶች ፡ ገዳም ፡ ወንድ ፡ እንዳይገባ ፡ ክልክል ፡ ነው ። ለቅዳሴ ፡ እንኳ ፡ ወደ ፡ ሴቶች ፡ ገዳም ፡ የሚሔዱ ፡ ቀሳውስት ፡ በጣም ፡ የሸመገሉ ፡ መነኮሳት ፡ ከወንዶች ፡ ገዳም ፡ እየተመረጡ ፡ ነው ። ስለዚህ ፡ እርግጠኛውን ፡ ወሬ ፡ ለማግኘት ፡ እጅግ ፡ ተቸገረ ። ብትሞትማ ፡ ወሬ ፡ አይደበቅምና ፡ ይሰማው ፡ ነበር ። ነገር ፡ ግን ፡ ትልቅ ፡ ሐዘን ፡ የሆነበት ፡ ምናልባት ፡ ታማ ፡ እንደሆነ ፡ አስታማሚ ፡ በማጣት ፡ ትሞታለች ፡ ብሎ ፡ ነበረ ።

ዳሩ ፡ ግን ፡ ለማናቸውም ፡ ቢሆን ፡ ወደ ፡ ደብረ ፡ ሊባኖስ ፡ ወርጋ ፡ ብጠያየቅ ፡ ይሻለኛል ፡ በማለት ፡ ለአባትና ፡ ለእናቱ ፡ የጽዮን ፡ ሞገሳን ፡ ነገር ፡ ሳያነሣ ፡ ለነሐሴ ፡ አቡነ ፡ ተክለ ፡ ሃይማኖት ፡ ደርሼ ፡ ጠበል ፡ ጠጥቼ ፡ እመለሳለሁ ፡ ብሎ ፡ ተሰናብቶ ፡ በፍልሰታ ፡ ውስጥ ፡ ደብረ ፡ ሊባኖስ ፡ ደረሰ ።

ለነሐሴ ፡ ኪዳነ ፡ ምሕረት ፡ ከወንዶች ፡ ገዳም ፡ ሽማግሌዎች ፡ መነኮሳት ፡ ለቅዳሴ ፡ ወደ ፡ ሴቶች ፡ ገዳም ፡ ሔደው ፡ ሲመለሱ ፡ በመንገድ ፡ ዳር ፡ ቆሞ ፡ ጡብቆ ፡ አባቶቹ ፡ ሆይ ፡ ከሴቶች ፡ ገዳም ፡ የምትመጡ ፡ መስላችሁኛልና ፡ ወሬ ፡ እንድጠይቃችሁ ፡ ፍቀዱልኝ ፡ አላቸው ።

የሰማነውና ፡ ያወቅነው ፡ ከሆነ ፡ እንነግርሃለንና ፡ ጠይቀን ፡ አሉት ።

በሴቶች ፡ ገዳም ፡ የተስቦ ፡ በሽታ ፡ ገብቷል ፡ የሚባለው ፡ እርግጥ ፡ ነውን ፡ አላቸው ።

ከመካከላቸውም ፡ አባ ፡ ወልደ ፡ ማርያም ፡ የሚባሉት ፡ ራሳቸውን ፡ ይዘው ፡ ልጄ ፡ ሆይ ፡ የበሽታውን ፡ ነገር ፡ ለምን ፡ ታነሣዋለህ ፡ እንዲያው ፡ አያድርስ ፡ አያድርስ ፡ ማለት ፡ ይሻላል ።

ባንዳንድ ፡ ቀን ፡ ሁለት ፡ ሁለት ፡ መበለቶች ፡ ሳይሞቱ ፡ አይውሉም ። የታመሙትንማ ፡ ማን ፡ ይቆጥራቸዋል ። ዛሬም ፡ ኪዳነ ፡ ምሕረት ፡ ስለ ፡ ሆነች ፡ ለቅዳሴ ፡ ሔደን ፡ ነበርና ፡ ሥጋ ፡ ወደሙ ፡ አቀብለናቸው ፡ ኑዛዜም ፡ አናዘናቸው ፡ ተመለስን ፡ አሉት ።

ብርሃኔም ፤ የጽዮን ፡ ሞገሳን ፡ ስም ፡ ጠርቶ ፡ እንዳይጠይቅ ፡ ስለ ፡
ፈራ ፡ በዚህ ፡ ገዳም ፡ የሚኖሩ ፡ መበለቶች ፡ ብቻ ፡ ናቸውን ። ወይስ ፡
ልጅ ፡ አረገዶችም ፡ እየገቡ ፡ ይኖራሉ ፡ ብሎ ፡ ጠየቃቸው ።

አካለ ፡ መጠን ፡ ያላደረሱ ፡ ልጆች ፡ ለትምሕርት ፡ ቢገቡ ፡ አይከ
ለከሉም ። አሁንም ፡ ብዙ ፡ ልጅ ፡ አገረዶች ፡ ገብተው ፡ የሚማሩ ፡
አሉ ። አካለ ፡ መጠን ፡ ካደረሱ ፡ በኋላ ፡ ግን ፡ እየወጡ ፡ ይሔዳሉ ።
ወይም ፡ እንችላለን ፡ እያሉ ፡ እየመነኮሱ ፡ ይቀራሉ ፡ ብለው ፡ መለ
ሱለት ።

አሁንሳ ፤ በዚህ ፡ በተስቦ ፡ በሽታ ፡ የሚታመሙና ፡ የሚሞቱ ፡
መበለቶች ፡ ብቻ ፡ ናቸው ፤ ወይስ ፡ ለትምሕርት ፡ የገቡ ፡ ልጅ ፡ አገረ
ዶችም ፡ ይታመማሉ ፡ ብሎ ፡ ጠየቃቸው ።

እስካሁን ፡ እንደ ፡ እድል ፡ ሆኖላቸው ፡ አካለ ፡ መጠን ፡ ካላደ
ረሱት ፡ ልጅ ፡ አገረዶች ፡ ወገን ፡ እገሊት ፡ ታማሊች ፤ እገሊት ፡ ሞታ
ለች ፡ ሲሉ ፡ አልሰማንም ፡ አሉት ።

ብርሃኔም ፡ በመነኮሳቱ ፡ አነጋገር ፡ ጽዮን ፡ መታመሟንና ፡ አለመ
ሞቷን ፡ ስለ ፡ ተረዳው ፡ ደስ ፡ ካለው ፡ በኋላ ፡ አባቶቹ ፡ ሆይ ፡ እስካሁን ፡
በመንገድ ፡ ላይ ፡ ስለ ፡ አቆምኋችሁና ፡ ስለ ፡ አደከምኋችሁ ፡ ይቅር ፡
በሉኝ ፡ ብሎ ፡ ወደ ፡ ወንዶች ፡ ገዳም ፡ ተመለሰ ።

የአቡነ ፡ ተክለ ፡ ሃይማኖት ፡ በዓል ፡ ካለፈ ፡ በኋላ ፡ ለእንቁጣጣሽ ፡
በዓል ፡ ወደ ፡ ሀገሩ ፡ ወደ ፡ ተጉለት ፡ ተመለሰ ።

ጽዮን ፡ ሞገሳም ፡ ወደ ፡ ደብረ ፡ ሊባኖስ ፡ ሳትወርድ ፡ እቲሳ ፡
ላይ ፡ ከብርሃኔ ፡ ጋራ ፡ ስትነጋገር ፡ ባመት ፡ ሶስት ፡ ጊዜ ፡ እንተያ
ያለን ፡ ብላ ፡ ስለ ፡ ነገረችው ፡ እጅግ ፡ ደስ ፡ ብሎት ፡ ነበር ። ነገር ፡
ግን ፡ የእግዚአብሔር ፡ ፈቃድ ፡ ካልተጨመረበት ፡ ሰው ፡ አሳቡን ፡
በትክክል ፡ ለመጨረስ ፡ አይችልምና ፡ እርስዋ ፡ ወደ ፡ እቲሳ ፡ በምት
መጣበት ፡ ጊዜ ፡ አንዳንድ ፡ መስናክል ፡ እያገኘውና ፡ እየቀረ ፡ ዓይን
ላይን ፡ ሳይተያዩ ፡ ሁለቱ ፡ ዓመት ፡ አለፈ ። በዚህም ፡ ላይ ፡ ደግሞ ፡
የጋብቻውን ፡ ነገር ፡ ሁለቱ ፡ ብቻ ፡ በቃል ፡ ተነጋግረው ፡ ነበር ፡
እንጂ ፡ በዳኛ ፡ ፊት ፡ ወይም ፡ በጽሕፈት ፡ አልጨረሱም ፡ ነበርና ፡
ብርሃኔ ፡ በዚህ ፡ ሁሉ ፡ ሕሊናው ፡ ስለ ፡ ተንቀሳቀሰበት ፡ ደብዳቤ ፡
ጽፎ ፡ ሊልክላት ፡ ቁርጥ ፡ አሳብ ፡ አደረገ ። ነገር ፡ ግን ፡ በተጉለት ፡

አውራጃ ፡ ያንጊዜ ፡ ወረቀት ፡ ችግር ፡ ነበርና ፡ ብራና ፡ ለመፈለግ ፡
ወደ ፡ ደብረ ፡ ብርሃን ፡ ወጥቶ ፡ ባንድ ፡ ጨው ፡ አንድ ፡ ብራና ፡ ገዝቶ ፡
ተመለሰ ። በማግሥቱም ፡ ከዚህ ፡ ቀጥሎ ፡ ያለውን ፡ ቃል ፡ ጸፈላት ።

ይድረስ ፡ እጅግ ፡ ከተወደደችና ፡ ከታመነች ፡ ወይዘሮ ፡ ጽዮን ፡
ሞገሳ ።

እጅጉን ፡ እንዴት ፡ ነሽ ። እኔ ፡ አንችን ፡ ከመናፈቅና ፡ ፈትሽን ፡
ለማየት ፡ ከመመኘት ፡ በቀር ፡ ደህና ፡ ነኝ ። እግዚአብሔር ፡ ይመስገን ።

ወዳጄ ፡ ሆይ ፤ የመልክሽን ፡ ውበት ፤ የምግባርሽን ፡ ትክክልነት ፤
በትምሕርትም ፡ ያገኘሽውን ፡ እውቀት ፡ ተመልክቼ ፡ ካንቺ ፡ ጋራ ፡
በቃል ፡ ኪዳን ፡ ለመጋባት ፡ ካሰብሁና ፡ ከተነጋገርሁ ፡ ሁለት ፡
ዓመት ፡ ሆነ ። ይህም ፡ ሁለት ፡ ዓመት ፡ እንደ ፡ ሀያ ፡ ዓመት ፡ ሆኖ
ብኛል ።

ወደ ፡ እግዚአብሔርም ፡ ጧትና ፡ ማታ ፡ የምጸልየው ፡ ጸሎት ፡
አንችን ፡ በቃል ፡ ኪዳን ፡ አግብቼ ፡ ልጅ ፡ ሳልወልድ ፡ እንዳልሞት ፡
ነው ።

ባለፈውም ፡ ዓመት ፡ በደብረ ፡ ሊባኖስ ፡ በሴቶች ፡ ገዳም ፡ የተ
ስበ ፡ በሽታ ፡ ገብቶ ፡ ነበር ፡ የሚሉ ፡ ወሬ ፡ ሰምቼ ፡ በድንጋጤ ፡ ወደ ፡
ደብረ ፡ ሊባኖስ ፡ መጥቼ ፡ ዓይንሽን ፡ ለማየት ፡ የማይቻለኝ ፡ ቢሆን ፡
በወንዶች ፡ ገዳም ፡ ሆኜ ፡ ተጠያይቄ ፡ ደህንነትሽን ፡ ሰምቼ ፡ ተመ
ለስሁ ።

አሁንም ፡ እግዚአብሔር ፡ በቸርነቱ ፡ ሁለታችንንም ፡ ጠብቆ ፡
ከዚህ ፡ ካደረሰን ፡ ያሰብነው ፡ አሳብ ፡ እንዲፈጸም ፡ በቃል ፡ ኪዳን ፡
እንድንጋባ ፡ ፈቃድሽ ፡ መሆኑን ፡ በቶሎ ፡ በጽሕፈት ፡ አስታውቋኝ ።

ብራናም ፡ እንዳይቸግርሽ ፡ ብዬ ፡ ከዚህ ፡ ደብዳቤ ፡ ጋራ ፡ ልኬል
ሻለሁ ። ደህና ፡ ሁኝ ፡ ብሎ ፡ ደብዳቤውን ፡ ጨረሰ ።

ከዚህም ፡ በኋላ ፡ አሽከሩን ፡ ጠርቶ ፡ ወደ ፡ ደብረ ፡ ሊባኖስ ፡
ወርደህ ፡ ለቅዳሴ ፡ ወደ ፡ ሴቶች ፡ ገዳም ፡ የሚሔዱትን ፡ መነኩሴ
ዎች ፡ ተጠያይቀህ ፡ ይህን ፡ ደብዳቤ ፡ ጽዮን ፡ ሞገሳ ፡ ለምትባለው ፤
በሴቶች ፡ ገዳም ፡ ለምትማረው ፡ ልጅ ፡ አገረድ ፡ ስጡልኝ ፡ ብለህ ፡
አስረክበህ ፡ ተመለስ ፡ አለው ።

አሽከሩም ፡ ደብዳቤውንና ፡ ብራናውን ፡ ተቀብሎ ፡ ወደ ፡ ደብረ ፡
ሊባኖስ ፡ ወረደ ።

ጌታውም ፡ እንደ ፡ ነገረው ፡ ለቅዳሴ ፡ የሚሔዱትን ፡ መነኮሳት ፡
አግኝቶ ፡ ለጽዮን ፡ ሞገሳ ፡ ስጡልኝ ፡ ብሎ ፡ ደብዳቤውን ፡ አስረ
ከባቸው ።

ጽዮን ፡ ሞገሳም ፡ ደብዳቤውን ፡ ተቀብላ ፡ ባነበበችው ፡ ጊዜ ፡
ስለ ፡ ሁለት ፡ ነገር ፡ እግዚአብሔርን ፡ አመሰግነች ።

መጀመሪያ ፤ ፲፮ ፡ ዓመት ፡ ሳይሆነኝና ፡ አካለ ፡ መጠን ፡ ሳላ
ደርስ ፡ ባል ፡ አላገባም ፡ ብላ ፡ ቁርጥ ፡ አሳብ ፡ ማድረጓን ፡ እንደ ፡
ብፅዓት ፡ ለእግዚአብሔር ፡ አስታውቃ ፡ ነበርና ፡ ይህ ፡ አሳብዋ ፡ ስለ ፡
ተፈጸመላት ፡ ነው ።

ሁለተኛ ፤ በትምሕርቱና ፡ በእውቀቱ ፡ እጅግ ፡ የተመሰገነ ፤
ምግባሩ ፡ የቀና ፤ ሃይማኖቱ ፡ የጸና ፡ ብርሃኔን ፡ የመሰለ ፡ ባል ፡ በማግ
ኘቷ ፡ ስለ ፡ መታደልዋ ፡ ነው ።

ደግሞ ፡ በደብረ ፡ ሊባኖስ ፡ ብራና ፡ ፈልጋ ፡ ለማግኘት ፡ አለመ
ቻሏን ፡ አስቦ ፡ ብራና ፡ ጩምሮ ፡ መላኩ ፡ ምላሹን ፡ እንድትጽፍለት ፡
መሆኑን ፡ ስለ ፡ ተረዳች ፡ አመሰግነችው ፡

ከዚህም ፡ በኋላ ፡ የደብዳቤውን ፡ ምላሽ ፡ ልትጽፍ ፡ ጀመረች ።

ይድረስ ፡ እጅግ ፡ ለተወደደና ፡ ለታመነ ፡ ጌታ ፡ አቶ ፡ ብርሃኔ ፤
በእውነትም ፡ የልቤ ፡ ብርሃን ።

እጅጉን ፡ እንዴት ፡ ነህ ፤ እኔ ፡ በእግዚአብሔር ፡ ቸርነት ፡
ደህና ፡ ነኝ ።

የዛሬ ፡ ሁለት ፡ ዓመት ፡ ገና ፡ በእቲሳ ፡ ሳለሁ ፡ የጋብቻ ፡ ነገር ፡
አንሥተህ ፡ ብትጠይቀኝ ፡ አካለ ፡ መጠን ፡ ሳላደርስ ፡ ባል ፡ አላገባም ።
እስከዚያም ፡ ድረስ ፡ መንፈሳዊ ፡ ትምሕርት ፡ ለመማርና ፡ የኑሮዬን ፡
አካሔድ ፡ ለማሻሻል ፤ ሰውነቴንም ፡ ከክፉ ፡ ሥራ ፡ ለመጠበቅ ፡
ወደ ፡ ደብረ ፡ ሊባኖስ ፡ ወርጄ ፡ በሴቶች ፡ ገዳም ፡ እቆያለሁ ፡ ብዬ ፡
ነግራህ ፡ ነበር ።

እንዲያውም ፡ እንደ ፡ ነገርሁህ ፡ ወደ ፡ ገዳሙ ፡ በገባሁ ፡ ጊዜ ፡
ከሁለት ፡ ወር ፡ በኋላ ፡ የተሰበ ፡ በሽታ ፡ ገብቶ ፡ ብዙ ፡ መበለቶች ፡
ነፍሳቸውን ፡ ለእግዚአብሔር ፡ አደራ ፡ እየሰጡ ፡ አረፉ ። የእኔም ፡
ተራ ፡ አንድ ፡ ቀን ፡ ይደርስ ፡ ይሆናል ፡ እያልሁ ፡ ስጩክቅ ፡ ለጊዜው ፡
ከዚህ ፡ ከተሰበ ፡ በሽታ ፡ አመለጥሁ ።

እንዲያውም ፡ ለታመሙት ፡ መበለቶች ፡ ምግብና ፡ ውሀ ፡ በመ
ስጠት ፤ በማቅናትና ፡ በማስተኛት ፡ የተቻለኝን ፡ ያህል ፡ በመርዳቱ ፡
ጌታችን ፡ ብታመም ፡ ጠየቃችሁኝ ፡ ብሎ ፡ የተናገረውን ፡ ቃል ፡ የፈ
ጸምሁ ፡ መስሎኝ ፡ ለልቤ ፡ ትልቅ ፡ ተስፋ ፡ አግኝቻለሁ ። ማቴ ፡
፳፭ ፡ ፴፮

ወዳጄ ፡ ሆይ ፤ እኔማ ፡ ብሞትም ፡ ፋንታዬን ፡ መወጣቴ ፡ ነበር ።
ነገር ፡ ግን ፡ አንተ ፡ እምነትህን ፡ ሁሉ ፡ በእኔ ፡ ላይ ፡ አድርገህ ፡
እውነተኛውን ፡ የቃል ፡ ኪዳን ፡ ጋብቻ ፡ የምንፈጽምበትን ፡ ቀን ፡
ስትጠብቅ ፡ የሞቴን ፡ ወሬ ፡ ብትሰማ ፡ ራስ ፡ የሚያዞር ፡ ትልቅ ፡
ሐዘን ፡ እንዲያገኝህ ፡ እርግጥ ፡ ነበርና ፡ ለጊዜው ፡ እኔን ፡ ከሞት ፡
አንተንም ፡ ከሐዘን ፡ ስለ ፡ ጠበቀን ፡ ሁለታችንም ፡ ለእግዚአብሔር ፡
ምስጋና ፡ ማቅረብ ፡ ይገባናል ።

ደግሞ ፡ ያን ፡ ጊዜ ፡ የበሽታውን ፡ ወሬ ፡ ሰምቼ ፡ ለመጠየቅ ፡
ወደ ፡ ደብረ ፡ ሊባኖስ ፡ መጥቼ ፡ ነበር ፡ ብለህ ፡ ስለጻፍህልኝ ፡ እጅግ ፡
አመሰግንሃለሁ ። ነገር ፡ ግን ፡ ያን ፡ ጊዜ ፡ ዓይን ፡ ላይን ፡ ተያይተን ፡
በነበረ ፡ እንዴት ፡ ደስ ፡ ባለን ፡ ነበር ። አሁንም ፡ የእግዚአብሔር ፡
ፈቃዱ ፡ ሆኖ ፡ ከዚህ ፡ ጊዜ ፡ ካደረሰን ፡ የጋብቻው ፡ ነገር ፡ እንዲፈ
ጸም ፡ ፈቃዴ ፡ ነውና ፡ ክረምቱ ፡ ሲያልፍ ፡ ወደ ፡ እቲሳ ፡ በተመለስሁ ፡
ጊዜ ፡ በቶሎ ፡ መጥተህ ፡ ለአባትና ፡ ለእናቴ ፡ አስታውቀህ ፡ ነገሩን ፡
እንጫርሳለን ።

ጤና ፡ ይስጥህ ፡ ደህና ፡ ሁን ።

በደብረ ፡ ሊባኖስ ፡ በሴቶች ፡ ገዳም ፡ ተጻፈ ።

ደብዳቤዋንም : ጽፋ : ከጨረሰች : በኋላ : የተላከው : አሽከር : በወንዶች : ገዳም : መኖሩን : ብታስጠይቅ : ውሀ : ይሞላብኛል : ብሎ : ተመልሶ : ሔደ : ብለው : ነገርዋትና : እጅግ : አዘነች ። በፖስታም : እንዳትልክለት : በዚያ : ዘመን : በደብረ : ሊባኖስ : ይቅርና : በአዲስ : አበባ : ከተማም : ቢሆን : ፖስታ : አልነበረም ። ለቅዳሴ : የሚመላለሱትንም : መነኮሳት : ወደ : ተጉለት : የሚወጣ : ሰው : ተፈላልጋችሁ : ለአቶ : ብርሃኔ : ላኩልኝ : ብላ : እንዳትነግራቸው : በሴቶች : ገዳም : ውስጥ : ሆና : ከወንድ : ጋራ : ትላላክለች : ብለው : ስሟን : እንዳያጠፋዋትና : ከገዳሙ : እንዳያስወጥዋት : ፈራች ። ስለዚህ : ብርሃኔ : የላከላትን : ደብዳቤና : እርስዋም : የጻፈችለትን : ደብዳቤ : እያነሣችና : እያነበበች : ታለቅስ : ጀመር ።

ብርሃኔም : አሽከሩ : የደብዳቤውን : ምላሽ : ሳያመጣለት : በመቅረቱ : እጅግ : አዝኖ : ነበር ። ሁለተኛም : መልሶ : እንዳይልከው : ባንድ : ወገን : የጤፍ : ዘር : ደርሶበት : ነበርና ፤ ባንድ : ወገንም : ውሀ : ሞልቶ : ነበርና : አልተመቸውም ።

ነገር : ግን : ከልብ : ያዘኑበት : ነገር : ሳይፈጸም : አይቀርምና : በብርሃኔ : ቤት : አጠገብ : የሚኖሩ : እማሆይ : ወለቱ : ለነሐሴ : አቡነ : ተክለ : ሃይማኖት : ወደ : ደብረ : ሊባኖስ : ወርጿ : ጠበል : ጠጥቼ : ወዲያውም : በሴቶች : ገዳም : ያሉትን : አክስቱን : እማሆይ : አፀደ : ማርያምን : አይቼ : እመለሳለሁ : ብለው : አሳባቸውን : ለብርሃኔ : ገለጡለት ። ብርሃኔም : ይህን : ነገር : በሰማ : ጊዜ : እጅግ : ደስ : አለው ። ነገር : ግን : ነገሩን : ለማረጋገጥ : ሲል : ዘንድሮ : ክረምቱ : ስለ : በረታ : የጫጫና : የበሬሳ : ወንዝ : ሳይሞላ : አይቀርምና : እንደምን : አድርገው : ሊወርዱ : ይችላሉ : አላቸው ።

እማሆይም : ዘንድሮ : ለነሐሴ : አቡነ : ተክለ : ሃይማኖት : ከደብረ : ሊባኖስ : እንዳልቀር : ስለት : አለብኝና : ወንዙም : ቢሞላ : እስቲነድል : በዳሩ : እየቆየሁ : እወርዳለሁ : እንጅ : ምንም : ቢሆን : አልቀርም ። ወይም : አባቱ : አቡነ : ተክለ : ዝናሙን : ብራ : ያደርጉልኛል : ብለው : መለሱለት ።

ብርሃኔም : እማሆይ : ወለቱ : ጨክነው : ቢወርዱና : የጽዮን : ሞገሳን : ወሬ : ቢያመጡለት : ደስታው : ስለ : ሆነ : በውሀ : ሙላ

ትና ፡ በጭቃ ፡ አይውረዱ ፡ ብሎ ፡ አጠንክሮ ፡ ለመናገር ፡ አልወደደምና ፡ እግዚአብሔር ፡ አሳብዎን ፡ ይፈጽምልዎ ። እኔም ፡ ከእርስዎ ፡ ጋራ ፡ ወርጄ ፡ ጠበል ፡ ጠጥቼ ፡ ብመለስ ፡ እወድ ፡ ነበር ። ነገር ፡ ግን ፡ ዛሬ ፡ የጤፍ ፡ አረም ፡ ስለ ፡ ደረሰ ፡ እኔ ፡ ትቸው ፡ የሔድሁ ፡ እንደ ፡ ሆነ ፡ ጤፉን ፡ አረም ፡ ይውጠዋል ። ስለዚህ ፡ ዛሬ ፡ ቀርቼ ፡ በታሕሣሥ ፡ እወርዳለሁ ። መቸም ፡ የነሐሴው ፡ በዓል ፡ ዕረፍታቸው ፡ ቢሆን ፡ የታሕሣሡም ፡ ልደታቸው ፡ ነውና ፡ ሁሉም ፡ አንድ ፡ ነው ፡ እያለ ፡ እማሆይ ፡ እንዳይቀሩ ፡ ያበረታታቸው ፡ ጀመር ።

እማሆይም ፡ በበኩላቸው ፡ ብርሃኔ ፡ ከእርሳቸው ፡ ጋራ ፡ ቢወርድ ፡ ውሀም ፡ ቢሞላ ፤ ጊዜውም ፡ ቢመሽ ፡ ያለ ፡ ሥጋት ፡ እንዲሔዱ ፡ ያውቁ ፡ ነበርና ፡ ልጄ ፡ ሆይ ፤ ልብ ፡ ካልቆረጠ ፡ ማናቸውም ፡ ነገር ፡ አይሆንም ፤ ታሕሣሥ ፡ ቢሆንስ ፡ የመከር ፡ ጊዜ ፡ አይደለምን ፤ ልብህ ፡ ካልቆረጠ ፡ ያንጊዜም ፡ ቢሆን ፡ ገብስ ፡ አጭዳለሁ ፤ ስንዴ ፡ እወቃለሁ ፤ ማለትህ ፡ አይቀርም ። ይልቅስ ፡ በርታና ፡ ዛሬውኑ ፡ እንወረድ ፡ እያሉ ፡ ያደፋፋሩት ፡ ጀመሩ ።

ብርሃኔም ፡ የጽዮን ፡ ሞገሳን ፡ ወሬ ፡ ለመስማት ፡ እንጅ ፡ ጠበል ፡ ለመጠጣት ፡ አሳብ ፡ አልነበረውምና ፡ እማሆይ ፡ የማይቀሩበትን ፤ እርሱ ፡ የሚቀርበትን ፡ ማስረጃ ፡ ነገር ፡ እየፈለገ ፡ ይናገር ፡ ነበርና ፡ በታሕሣሥ ፡ ዝናምና ፡ ጭቃ ፡ የለም ፡ በሁለት ፡ ቀን ፡ ደብረ ፡ ሊባኖስ ፡ ደርሼ ፡ በበዓሉ ፡ ቀን ፡ ጠበል ፡ ጠጥቼ ፡ ቤተ ፡ ክርስቲያን ፡ ስሜ ፡ ታቦት ፡ ዞሮ ፡ ሲገባ ፡ የተነሣሁ ፡ እንደሆነ ፡ በማግሥቱ ፡ ተጉለት ፡ እገባለሁ ። የምወርደውም ፡ በኩብት ፡ እግር ፡ ነውና ፡ ድካም ፡ ሳያገኘኝ ፡ ለሥራዬ ፡ በቶሎ ፡ እደርሳለሁ ። እርስዎ ፡ ግን ፡ ዛሬም ፡ ቢሆን ፡ በታሕሣሥም ፤ ቢሆን ፡ ሥራ ፡ የለብዎትምና ፡ ቀደም ፡ ብለው ፡ ተነሥተው ፡ ሲደክምዎ ፡ እያረፉ ፡ ውሀ ፡ ሲሞላ ፡ እያሳለፉ ፡ ቢወርዱ ፡ ምንም ፡ አይቸገሩም ፡ አላቸው ።

እማሆይም ፡ የብርሃኔን ፡ የልቡን ፡ አሳብ ፡ ሳያውቁ ፡ የቃሉን ፡ ንግግር ፡ ብቻ ፡ ሰምተው ፡ አሁንማ ፡ የተናገርኸው ፡ ሁሉ ፡ እርግጥ ፡ ነው ። እንግዲህ ፡ ነገ ፡ ማለዳ ፡ መነሣቱ ፡ ነውና ፡ ደህና ፡ ሰንብት ፡ አለት ።

ብርሃኔም ፡ የጽዮን ፡ ሞገሳን ፡ ነገር ፡ እንዲያነሳባቸው ፡ ለጊዜው ፡
ይጠረጥሩኛል ፡ ብሎ ፡ ፈርቶ ፡ ነገሩን ፡ ለማድናገር ፡ እማሆይ ፡ ሲመ
ለሱ ፡ ጠበልና ፡ መሬት ፡ እንዲያመጡልኝ ፡ አደራ ፡ አላቸው ።



እማሆይ ፡ ወለቱ ፡ ለጠበል ፡ ወደ ፡ ደብረ ፡ ሊባኖስ ፡ ሲወርዱ ፡ ብርሃኔ ፡ ወደ ፡
ጽዮን ፡ ሞገሳ ፡ እንደ ፡ እንደላካቸው ።

እማሆይም ፡ ልጄ ፡ ሆይ ፡ መሬቱን ፡ አመጣልሃለሁ ፡ ስለ ፡
ጠበሉ ፡ ግን ፡ በዚህ ፡ በዝናምና ፡ በጭቃ ፡ ስመጣ ፡ የወደቅሁ ፡ እንደ
ሆነ ፡ የጠበል ፡ ቅሉ ፡ ተሰብሮ ፡ ጠበሉ ፡ መፍሰሱ ፡ አይቀርም ፡ እንጅ ፡
መሆኑን ፡ እሞክረዋለሁ ፡ አሉት ።

ከዚህም ፡ በኋላ ፡ በማግሥቱ ፡ በማለዳ ፡ ተነሥተው ፡ ወደ ፡ ደብረ ፡
ሊባኖስ ፡ ጉዞ ፡ ጀመሩ ። ብርሃኔም ፡ ወደ ፡ ጽዮን ፡ ሞገሳ ፡ የሚልከውን ፡

ቃል ፡ አሰናድቶ ፡ አድሮ ፡ ነበርና ፡ መልክቱን ፡ ለመንገር ፡ ወደ ፡
እማሆይ ፡ ቤት ፡ ቢሔድ ፡ በማለዳ ፡ ተነሥተው ፡ ሔዱ ፡ ብለው ፡
ነገሩትና ፡ እየሮጠ ፡ ተከተላቸው ።

እማሆይም ፡ አንድ ፡ ሰው ፡ እየሮጠ ፡ ሲከተላቸው ፡ በሩቅ ፡
ባዩት ፡ ጊዜ ፡ ቆመው ፡ ቆዩት ። ወዲያውም ፡ እንደ ፡ ደረሰ ፡ ብርሃኔ ፡
መሆኑን ፡ ስለ ፡ አወቁ ፡ ምነው ፡ ልጄ ፤ በደህና ፡ ነውን ፤ አሁን ፡
ይህን ፡ ሁሉ ፡ መንገድ ፡ እየሮጥህ ፡ ከመምጣት ፡ ጉዳይህን ፡ ትናን
ትና ፡ ማታ ፡ አትነግረኝም ፡ ነበርን ፡ አሉት ።

ብርሃኔም ፤ የምነግርዎን ፡ ጉዳይ ፡ ትናንትና ፡ ሳላስበው ፡ ዛሬ ፡
ሌሊት ፡ ትዝ ፡ ስላለኝ ፡ በማለዳ ፡ ብመጣ ፡ ሔደዋል ፡ ብለው ፡ ነገሩኝ ፤
ነገሩም ፡ ትንሽ ፡ ነው ።

የዛሬ ፡ ሁለት ፡ ዓመት ፡ ወደ ፡ እናቴ ፡ አገር ፡ ወደ ፡ እቲሳ ፡
ወርጄ ፡ በእናቴ ፡ ዘመዶች ፡ ቤት ፡ አጠገብ ፡ አቶ ፡ ክብረት ፡ የተባለ ፡
ሰው ፡ ጽዮን ፡ ሞገሳ ፡ የምትባል ፡ ሴት ፡ ልጇን ፡ አምጥቶ ፡ አስተዋ
ውቆኝ ፡ ነበር ፤ አሁን ፡ ወሬዋን ፡ ብጠይቅ ፡ ደብረ ፡ ሊባኖስ ፡ ወርዳ ፡
በሴቶች ፡ ገዳም ፡ ገብታ ፡ ትማራለች ፡ ሲሉ ፡ ሰማሁ ፤ አሁንም ፡ እር
ስዎ ፡ ወደዚያው ፡ መውረድዎ ፡ ከሆነ ፡ እግረ ፡ መንገድዎን ፡ ደርሰው ፡
ቢያገኙዋት ፡ ቃል ፡ ለቃል ፡ ተነጋግረው ፡ ባያገኝዋት ፡ ወሬዋን ፡
ተጠያይቀው ፡ የደህንነቷን ፡ ነገር ፡ እንዲያመጡልኝ ፡ አደራ ፡ ብዬዎ
ታለሁ ፡ አላቸው ።

ምነው ፡ ልጄ ፡ እግረ ፡ መንገዴን ፡ ለማድርገው ፡ ነገር ፡ ምን ፡
አደራ ፡ ያስኝሃል ፤ ምንም ፡ ቢሆን ፡ ሳላያትና ፡ ሳልጠይቃት ፡ አል
ቀርም ፤ በደህና ፡ ሰንብት ፡ የቤቴንም ፡ ነገር ፡ አደራ ፡ ብየሃለሁ ፡
ብለው ፡ ተሰነባብተው ፡ ተመሰለ ።

ከዚህም ፡ በኋላ ፡ ዝናሙም ፡ እየዘነመባቸው ፡ ውሀውም ፡ እየሞ
ላባቸው ፡ ከተጉለት ፡ በተነሡ ፡ በሰባተኛው ፡ ቀን ፡ በብዙ ፡ ችግር ፡
ደብረ ፡ ሊባኖስ ፡ ደረሱ ፤ የደረሱትም ፡ በዋዜማው ፡ ነበርና ፡ ጠበል ፡
ጠጥተው ፡ በቤተ ፡ ክርስቲያን ፡ አደሩ ። በማግሥቱም ፡ ዋናው ፡
በዓሉ ፡ ነበርና ፡ ወደ ፡ ሴቶች ፡ ገዳም ፡ ለመሔድ ፡ አልተመቻቸውም ።
በሶስተኛውም ፡ ቀን ፡ ስለ ፡ ድካማቸው ፡ አርፈው ፡ ዋሉ ።

ባራተኛው ፡ ቀን ፡ ግን ፡ በማለዳ ፡ ተነሥተው ፡ ወደ ፡ ሴቶች ፡
ገዳም ፡ ተሻግረው ፡ ከአክስታቸው ፡ ከእማሆይ ፡ አፀደ ፡ ማርያም ፡
ጋራ ፡ ተገናኝተው ፡ ሲጫወቱ ፡ ብርሃኔ ፡ የላካቸው ፡ ጉዳይ ፡ ትዝ ፡
አላቸውና ፡ በዚህ ፡ ገዳም ፡ ለትምሕርት ፡ የመጣች ፡ ጽዮን ፡ ሞገሳ ፡
የምትባል ፡ ልጅ ፡ አለች ፡ ሲሉ ፡ ሰምቼ ፡ ነበር ፤ ያውቋት ፡ ይሆንን ፡
ብለው ፡ ጠየቋቸው ።

ምነው ፡ እኅቱ ፤ በዚህ ፡ ገዳም ፡ ጽዮን ፡ ሞገሳን ፡ የማያውቅ ፡
ማነው ። ለሁላችንስ ፡ ዋና ፡ አገልጋያችን ፡ እርስዋ ፡ አይደለችምን ።
ባለፈው ፡ ዓመት ፡ እንኳ ፡ በገዳማችን ፡ ተስቦ ፡ በሽታ ፡ ገብቶ ፡ ሁላ
ችንም ፡ በታመምን ፡ ጊዜ ፡ እርስዋን ፡ ብቻ ፡ እግዚአብሔር ፡ ስለ ፡
ጠበቃት ፡ ምግብና ፡ ውሀ ፡ እየሰጠች ፡ አስታመመችን ። ጎጆዋም ፡
ከዚህ ፡ ከእኔ ፡ ጎጆ ፡ አልፎ ፡ ሶስተኛ ፡ ነው ። ቢፈልጉም ፡ ልጥራ
ልዎ ፡ አሏቸው ።

እማሆይም ፤ እንደ ፡ ዘመኑ ፡ ሥልጡን ፡ ነበሩና ፡ ጉዳይ ፡ ያለ
በት ፡ ሰው ፡ ራሱ ፡ ሔዶ ፡ ይናገራል ፡ እንጅ ፡ ጉዳይ ፡ አለኝ ፡ ብሎ ፡
ጠርቶ ፡ አይናገርም ፤ ስለዚህ ፡ እኔው ፡ ራሴ ፡ ሔጄ ፡ እጠይቃለሁ ፡
ብለው ፡ ተነሡ ።

ጽዮን ፡ ሞገሳም ፡ በደጅዋ ፡ አጠገብ ፡ ባለው ፡ ዛፍ ፡ ሥር ፡ ቆማ ፡
የሠለስት ፡ ጸሎት ፡ ትጸልይ ፡ ነበርና ፡ እንግዳ ፡ መነኩሲት ፡ ወደ ፡
እርስዋ ፡ ሲመጡ ፡ ባዮች ፡ ጊዜ ፡ ጸሎትዋን ፡ በቶሎ ፡ ጨርሳ ፡ ተቀበ
ለቻቸው ። ለጊዜውም ፡ ከሀገርዋ ፡ ከእቲሳ ፡ የመጡ ፡ መስለዋት ፡
ነበር ። በኋላ ፡ ግን ፡ ከተጉለት ፡ መምጣታቸውን ፡ ቢነግርዋት ፡ እርስ
ዋም ፡ የብርሃኔን ፡ ወሬ ፡ ለመስማት ፡ ስትመኝ ፡ ነበርና ፡ በቶሎ ፡
ወደ ፡ ጎጆዋ ፡ ይዛቸው ፡ ገባች ።

ወዲያውም ፡ እርስዋን ፡ የሚፈልጉበትን ፡ ምክንያት ፡ ጠየቀ
ቻቸው ።

እማሆይም ፤ ብርሃኔ ፡ የነገራቸውን ፡ ሁሉ ፡ ከሥር ፡ እስከ ፡
ጫፉ ፡ አጫውተው ፡ ወዲያውም ፡ ጎረቤት ፡ መሆናቸውን ፡ በነገር
ዋት ፡ ጊዜ ፡ በቶሎ ፡ ተነሥታ ፡ አስቀድሞ ፡ ወደ ፡ ብርሃኔ ፡ ለመላክ ፡

የጻፈችውን ፡ ደብዳቤ ፡ አምጥታ ፡ አሳየቻቸው ፡ በሚመለሱበትም ፡
ጊዜ ፡ ደብዳቤውን ፡ ወስደው ፡ እንዲሰጡላት ፡ ለመነቻቸው ።

ከዚህም ፡ በኋላ ፡ እማሆይ ፡ እስከ ፡ ጳጉሜ ፡ ድረስ ፡ ጠበል ፡
ሲጠጡ ፡ ሰንብተው ፡ ለቅዱስ ፡ ዮሐንስ ፡ (ለእንቁጣጣሽ) ፡ አገራቸው ፡
ለመግባት ፡ በጳጉሜ ፡ ፩ ፡ ቀን ፡ ከደብረ ፡ ሊባኖስ ፡ ተነሡ ። ክረም
ቱም ፡ ማለፉ ፡ ነበርና ፡ ዝናሙ ፡ እያነሠ ፡ ወንዙ ፡ እየነደለ ፤ ጭቃው ፡
እየደረቀ ፡ ስለ ፡ ሔደ ፡ ሲወርዱ ፡ በሰባት ፡ ቀን ፡ የዘለቁትን ፡ መንገድ ፡
አሁን ፡ ባራት ፡ ቀን ፡ ዘልቀው ፡ ተጉለት ፡ ገቡ ።

ብርሃኔም ፡ እማሆይ ፡ ወለቱ ፡ የሚገቡበትን ፡ ቀን ፡ ሲጠባበቅ ፡
ነበርና ፡ መግባታቸውን ፡ በሰማ ፡ ጊዜ ፡ በቶሎ ፡ ሔዶ ፡ አያቸው ።
እማሆይም ፡ ከጽዮን ፡ ሞገሳ ፡ ያመጡለትን ፡ ደብዳቤ ፡ አስረክበው ፡
ወዲያው ፡ ደህንነቷን ፡ ሁሉ ፡ በቃላቸው ፡ ነገሩትና ፡ ከደስታው ፡
ብዛት ፡ የተነሣ ፡ እራቱን ፡ ሳይበላ ፡ አደረ ። ለእማሆይም ፡ ይህን ፡ የደ
ስታ ፡ ወሬ ፡ ስለ ፡ አመጡለት ፡ አሥር ፡ እንጀራና ፡ አድን ፡ ገንቦ ፡
ጠላ ፤ አንድ ፡ ሲካካ ፡ ዶሮ ፡ ላከላቸው ።

አባትና ፡ እናቱም ፡ የብርሃኔ ፡ ፊቱ ፡ በደስታ ፡ መብራቱን ፡ አይ
ተው ፡ እስከ ፡ ዛሬ ፡ ፊትህን ፡ አይጠዳውም ፡ ነበር ፤ ዛሬ ፡ ፊትህ ፡
እንደ ፡ ፀሐይ ፡ ማብራቱ ፡ ምን ፡ ወሬ ፡ ስምተህ ፡ ነው ፡ ብለው ፡
ጠየቁት ።

ብርሃኔ ፡ ግን ፡ ነገሩ ፡ ወደ ፡ ፍጻሜ ፡ ሳይደርስ ፡ አባትና ፡ እናቱ ፡
እንዲሰሙበት ፡ አልፈቀደም ፡ ነበርና ፡ የደስታውን ፡ ምክንያት ፡
ሰውሮ ፡ እማሆይ ፡ ወለቱ ፡ ያባቱን ፡ የአቡነ ፡ ተክሌን ፡ ጠበልና ፡
መሬት ፡ ስለ ፡ አመጡልኝ ፡ ደስ ፡ ብሎኛል ፤ እናንተም ፡ ከነጋ ፡ እህል ፡
አልቀመሳችሁ ፡ እንደሆነ ፡ ላምጣላችሁና ፡ ከጠበሉ ፡ ጠጡ ። ከመ
ሬቱም ፡ ተቀቡ ፡ አላቸው ።

አሁን ፡ ማለዳ ፡ ነው ፡ ምን ፡ ጊዜ ፡ እህል ፡ ቀመስን ። ገና ፡ አሁን ፡
ከቤተ ፡ ክርስቲያን ፡ መመላለሳችንን ፡ ታይ ፡ የለምን ። ይልቅስ ፡
በቶሎ ፡ አምጣልን ፡ ብለው ፡ ከጠበሉ ፡ ጠጥተው ፡ ከመሬቱም ፡
ተቀቡ ።

ምዕራፍ ፡ ፩ ።

ጽዮን ፡ ሞገሳ ፡ ትምሕርቷን ፡ ጨርሳ ፡ ወደ ፡ ሀገሯ ፡ ስለመመለሷ ።

ጽዮን ፡ ሞገሳ ፡ ሁለት ፡ ዓመት ፡ ሙሉ ፡ በደብረ ፡ ሊባኖስ ፡ በሴቶች ፡ ገዳም ፡ መንፈሳዊ ፡ ትምሕርቷን ፡ እየተማረች ፡ ከቆየች ፡ በኋላ ፡ ወደ ፡ ሀገርዋ ፡ ለመመለስ ፡ ማሰብዋን ፡ ለመበለታቱ ፡ አስታወቀቻቸው ። መበለቶችም ፡ ይህን ፡ በሰሙ ፡ ጊዜ ፡ የምትረዳቸው ፡ እርዳታና ፡ ደግነቷ ፡ ሁሉ ፡ ትዝ ፡ እያላቸው ፡ ያዝኑ ፡ ጀመር ። እንዲያውም ፡ በዚሁ ፡ ኖረሽ ፡ የኋላ ፡ ኋላ ፡ መንኲሰሽ ፡ የምትቀሪ ፡ መስሎን ፡ ነበር ፡ እያሉ ፡ ያለቅሱ ፡ ጀመር ።

ጽዮን ፡ ሞገሳ ፡ ግን ፡ ከምንኲስና ፡ ኑሮ ፡ የሚበልጠውንና ፡ የሚሻለውን ፡ በቃል ፡ ኪዳን ፡ ባል ፡ ማግባትን ፡ መርጣ ፡ ነበርና ፡ መበለቶቹ ፡ የሚናገሩትን ፡ ወደ ፡ ልብዋ ፡ አላገባቸውም ፡ ነበር ።

ከዚህም ፡ በኋላ ፡ ወደ ፡ እመ ፡ ምኔትዋ ፡ ሔዳ ፡ ተሰናበተች ። እመ ፡ ምኔትዋም ፡ ስለ ፡ እውቀትዋና ፡ ስለ ፡ ምግባርዋ ፡ መልካም ነት ፡ የምስክር ፡ ወረቀት ፡ ሰጡዋትና ፡ በማግሥቱ ፡ ማለዳ ፡ ለመንገድዋ ፡ ስትነሣ ፡ መበለቶቹ ፡ ሁሉ ፡ እስከ ፡ ወንዶች ፡ ገዳም ፡ ወሰን ፡ ሸኝተዋት ፡ ተመለሱ ።

አባትዋ ፡ አቶ ፡ ክብረትም ፡ ልጇ ፡ የምትመለስበትን ፡ ጊዜ ፡ ልካበት ፡ ነበርና ፡ አንድ ፡ በቅሎና ፡ ሁለት ፡ አሽከሮች ፡ ልኮላት ፡ ነበር ።

መላክተኞቹም ፡ በወንዶች ፡ ገዳም ፡ በመስቀል ፡ ማሳያው ፡ አጠገብ ፡ በቅሎዋን ፡ ሣር ፡ እያጋጡ ፡ ሲጠብቁ ፡ ነበርና ፡ በመጣችላቸው ፡ ጊዜ ፡ በመዞሪያ ፡ መንገድ ፡ ዞረው ፡ ጉረኔ ፡ ወጥተው ፡ አደሩ ። በሶስተኛውም ፡ ቀን ፡ እቲሳ ፡ ደረሱ ።

አባትና ፡ እናትዋም ፡ ቤተ ፡ ዘመዳቸውን ፡ ሁሉ ፡ ጠርተው ፡ ይጠብቁ ፡ ነበርና ፡ ጽዮን ፡ ሞገሳ ፡ በበቅሎ ፡ ተቀምጣ ፡ ብቅ ፡ ስትል ፡ ባዩ ፡ ጊዜ ፡ በውስጥም ፡ በውጭም ፡ እኋልታ ፡ ብቻ ፡ ሆነ ። አባትዋም ፡ እስከ ፡ በሩ ፡ እየሮጠ ፡ ሔዶ ፡ ከበቅሎው ፡ ላይ ፡ ታቅፎ ፡ አወረዳት ።

ወዲያውም ፡ አንድ ፡ ማለፊያ ፡ የፍየል ፡ ሙክት ፡ ታረደና ፤ አንድ ፡ ጋን ፡ ጠላ ፡ ተዘነበለና ፡ እየበሉ ፡ እየጠጡ ፡ በደስታ ፡ አመኹ ።

በማግሥቱም ፡ በማለዳ ፡ ተነሥታ ፡ ወደ ፡ እቲሳ ፡ ገዳም ፡ ወርዳ ፡ ያደገችበትን ፡ ቤተ ፡ ክርስቲያን ፡ ተሳልማ ፤ በሕፃንነትዋ ፡ ሲያስተምርዋት ፡ የነበሩትን ፡ ሽማግሌ ፡ መምሕርዋን ፡ ጠይቃ ፡ ወደ ፡ ቤትዋ ፡ ተመለሰች ።

ቀኑን ፡ ሙሉ ፡ ያገሩ ፡ ሰዎችና ፡ ባልንጀሮችዋ ፡ ሁሉ ፡ እየመጡ ፡ ሲያጫውቷት ፡ ይውሉ ፡ ነበር ።

ብርሃኔም ፡ ከተጉለት ፡ ወደ ፡ ቡሎ ፡ ወርቁ ፡ ገበያ ፡ ወጥቶ ፡ ሳለ ፡ ከእቲሳ ፡ የመጡ ፡ ገባያተኞች ፡ አግኝቶ ፡ አቶ ፡ ክብረት ፡ ደህና ፡ መሆኑን ፡ ታውቁ ፡ የለምን ፡ ብሎ ፡ ቢጠይቃቸው ፡ አሁን ፡ በቅርብ ፡ ቀን ፡ አይተነዋል ፡ ደህና ፡ ነው ። ባለፈውም ፡ ሳምንት ፡ ልጁ ፡ ጽዮን ፡ ሞገሳ ፡ የምትባለው ፡ በደብረ ፡ ሊባኖስ ፡ ስትኖር ፡ አሁን ፡ ስለ ፡ ተመለሰች ፡ ያገሩ ፡ ሰው ፡ ሁሉ ፡ እየመጣ ፡ እንኳን ፡ ደስ ፡ አለህ ፡ ይለው ፡ ነበር ፡ ብለው ፡ ነገሩት ። ወደ ፡ ቤቱም ፡ ከተመለሰ ፡ በኋላ ፡ የማስታወሻውን ፡ መጽሐፍ ፡ አውጥቶ ፡ ቢመለከት ፡ በገዳም ፡ የምቀመጠው ፡ ሁለት ፡ ዓመት ፡ ብቻ ፡ ነው ፡ ብላ ፡ አስቀድሞ ፡ በቃልዋ ፡ እንደነገረችው ፡ ዘመኑ ፡ ልክ ፡ ሆኖ ፡ ስለ ፡ አገኘው ፡ በንግግርዋ ፡ የምትጸና ፤ ቃልዋንም ፡ የምታከብር ፡ መሆኗን ፡ ተረዳውና ፡ እጅግ ፡ ደስ ፡ አለው ።

ነገር ፡ ግን ፡ የጋብቻውን ፡ ነገር ፡ ከጽዮን ፡ ሞገሳ ፡ በቀር ፡ አባትና ፡ እናትዋ ፡ ወይም ፡ ሌላ ፡ ዘመድ ፡ ባዕድ ፡ አያውቁም ፡ ነበርና ፡ ነገሩን ፡ ለአባትና ፡ ለእናትዋ ፡ ማስታወቅ ፡ የሚገባ ፡ ስለ ፡ ሆነበት ፡ ከተጉለት ፡ ወደ ፡ እቲሳ ፡ ወረደ ።

የወረደበትም ፡ ወር ፡ መስከረም ፡ ነበርና ፡ እንደ ፡ አጋጣሚ ፡ ለመስቀል ፡ በዓል ፡ አንድ ፡ ቀን ፡ ሲቀረው ፡ ደረሰ ። በማግሥቱም ፡ ደመራ ፡ ተደምሮ ፡ ካህናቱም ፤ ባላገሩም ፤ ሴቱም ፤ ሕፃናቱም ፡ ተሰብስበው ፡ ካህናቱ ፡ በመስቀሉ ፡ አብርሃ ፡ ኢዮሐ ፤ ኢዮሐ ፤ ሲሉ ፡ ወንድ ፡ ወንዱም ፡ ኢዮሐ ፡ አበባዬ ፤ አበባሽ ፡ ለአበባ ፤ እልል ፡ ብዬ ፡ ልግባ ፡ ሲሉ ፤ ልጅ ፡ አገረዶች ፡ ሴቶችም ፡ በራሳቸው ፡ ላይ ፡ የመስቀል ፡ አበባ ፡ እያሠሩ ፡ በደመራው ፡ ቀኝና ፡ ግራ ፡ ቆመው ፡ ነበርና ፡ ብርሃኔ ፡ ወዲያና ፡ ወዲህ ፡ እየተዘዛወረ ፡ የበዓሉን ፡ ማማር ፡ ሲመለከት ፡ በድንገት ፡ ጽዮን ፡ ሞገሳን ፡ አይቶ ፡ በቁመትዋ ፡ ማደግ ፤ በመልኳ ፡ ውበት፡

እጅግ ፡ ደስ ፡ አለው ። እርስዋ ፡ ግን ፡ በዚህ ፡ ወር ፡ ብርሃኔ ፡ ወደ ፡ እቲሳ ፡ ይመጣል ፡ ብላ ፡ ምንም ፡ አልጠረጠረችም ፡ ነበር ።

የደመራውም ፡ በዓል ፡ ተጨርሶ ፡ ወንዶችም ፡ ሴቶችም ፡ በየቤታቸው ፡ ሲመለሱ ፡ ብርሃኔ ፡ በመንገዱ ፡ ዳር ፡ ቆሞ ፡ ጽዮን ፡ ሞገሳ ፡ ስታልፍ ፡ ለማየት ፡ ሲጠብቅ ፡ ነበርና ፡ ባኳያው ፡ ስትደርስ ፡ በፍጥነት ፡ ቀርቦ ፡ ሰላምታ ፡ ሰጣት ። እርስዋም ፡ ሁለት ፡ ዓመት ፡ ሙሉ ፡ ምንም ፡ መልኩን ፡ ባይንዋ ፡ ሳታየው ፡ ብትቆይ ፡ በልብዋ ፡ ውስጥ ፡ እንደ ፡ ሥዕል ፡ ተሥሎ ፡ ይኖር ፡ ነበርና ፡ ብርሃኔ ፡ መሆኑን ፡ በቶሎ ፡ አወቀችው ።

ከዚህም ፡ በኋላ ፡ ባንድነት ፡ ወደ ፡ አባትዋ ፡ ቤት ፡ ሔደው ፡ በደስታ ፡ ሲጫወቱ ፡ አመሹ ። አቶ ፡ ክብረትም ፡ ሁለት ፡ ዓመት ፡ ሙሉ ፡ ዓይንህን ፡ አላየነውም ፡ ነበር ። ለካ ፡ ቀድሞ ፡ እየመጣህ ፡ የምትጠይቀን ፡ ለጽዮን ፡ ሞገሳ ፡ ስትል ፡ ኖሯልን ፡ እያለ ፡ ነገሩን ፡ ሳያዞር ፡ በገርነት ፡ ይናገር ፡ ጀመር ። በጣም ፡ በመሸ ፡ ጊዜ ፡ ግን ፡ ለመኝታው ፡ ወደ ፡ ዘመዶቹ ፡ ቤት ፡ ሔደ ።

በማግሥቱም ፡ የመንደሩ ፡ ሰው ፡ ሁሉ ፡ ወንዱም ፡ ሴቱም ፡ የደመራ ፡ አመድ ፡ ለመርገጥ ፡ የአሽክት ፡ ሐረግ ፡ እየያዙ ፡ ይሔዳሉና ፡ ብርሃኔ ፡ ለዚሁ ፡ ብሎ ፡ በመንገድ ፡ ዳር ፡ ቆሞ ፡ አሽክት ፡ ሲነቃቅል ፡ ጽዮን ፡ ሞገሳ ፡ እንደ ፡ አጋጣሚ ፡ ብቻዋን ፡ ሆና ፡ መጣች ።

ከዚያም ፡ ጀምሮ ፡ እስከ ፡ ደመራው ፡ ስፍራ ፡ ብቻቸውን ፡ ስለ ፡ ሆኑ ፡ የጋብቻ ፡ ምስጢራቸውን ፡ ገልጠው ፡ ለመነጋገር ፡ ተመቻቸውና ፡ እንግዲህ ፡ ወዲህ ፡ አባትና ፡ እናቴ ፡ ይስሙትና ፡ ነገሩ ፡ ቢጨረስ ፡ መልካም ፡ ብላ ፡ እርሱ ፡ የፈራውን ፡ እርስዋ ፡ ደፍራ ፡ ነገረችው ።

ከዚህም ፡ በኋላ ፡ ባንድነት ፡ ወደ ፡ ቤተ ፡ ክርስቲያን ፡ ሔደው ፡ ቅዳሴ ፡ ሰምተው ፡ ሲመለሱ ፡ እንደ ፡ ገና ፡ ወደ ፡ አባትዋ ፡ ቤት ፡ ወስዳ ፡ ምሳውን ፡ ጋበዘችው ።

በዚህም ፡ ቀን ፡ ወደ ፡ ማታ ፡ ወደ ፡ እቲሳ ፡ ገዳም ፡ መምሕር ፡ ወደ ፡ አባ ፡ ተስፋ ፡ ሥላሴ ፡ ሔዶ ፡ አባቴ ፡ ሆይ ፡ ያቶ ፡ ክብረትን ፡ ልጅ ፡ ጽዮን ፡ ሞገሳን ፡ በቃል ፡ ኪዳን ፡ ለማግባት ፡ አስቤ ፡ ከእርስዋ ፡ ጋራ ፡ መነጋገርና ፡ መላላክ ፡ ከጀመርሁ ፡ ሁለት ፡ ዓመት ፡ ሆነ ። አሁ

ንም ፡ ከእርስዋ ፡ ጋራ ፡ ተነጋግሬ ፡ ጨርሻለሁና ፡ ለአባትና ፡ ለእና
ትዋ ፡ ነግረው ፡ እንዲያስፈቅዱልኝ ፡ እለምነዎታለሁ ። ይህንም ፡
ማለቱ ፡ ለልማዱ ፡ ብዬ ፡ ነው ፡ እንጅ ፡ ባይፈቅዱ ፡ እንኳ ፡ በእኔና ፡
በእርስዋ ፡ መካከል ፡ ነገሩ ፡ የተቆረጠ ፡ ሆኗልና ፡ ለማሰናከልና ፡ ለማ
ስቀረት ፡ የማይችሉ ፡ መሆናቸውን ፡ ገልጠው ፡ ይንገርዋቸው ፡ ብሎ ፡
ጉልበታቸውን ፡ እየሳመ ፡ ለመናቸው ።

መምሕር ፡ ተስፋ ፡ ሥላሴም ፡ ጽዮን ፡ ሞገሳ ፡ በደብረ ፡ ሊባኖስ ፡
መንፈሳዊ ፡ ትምሕርት ፡ እየተማረች ፡ ሁለት ፡ ዓመት ፡ መኖርዋን ፡
ያውቁ ፡ ነበርና ፡ ልጄ ፡ ሆይ ፤ እጅግ ፡ መልካም ፡ አሳብ ፡ አስበሃልና ፡
እግዚአብሔር ፡ ይፈጽምልህ ። ነገር ፡ ግን ፡ ዛሬ ፡ ሔጄ ፡ እንዳልጠ
ይቅልህ ፡ በማሳሌት ፡ ውዬ ፡ ደክሞኛልና ፡ ነገ ፡ በጧት ፡ ሔጄ ፡ እጠይ
ቅልሃለሁ ። እግዚአብሔር ፡ በነገሩ ፡ ከተጨመረበት ፡ ከዚህ ፡ የሚሻ
ልና ፡ የሚበልጥ ፡ ነገር ፡ የለም ። ከደብረ ፡ ሊባኖስ ፡ ወደ ፡ እቲሳ ፡
የሚመጡ ፡ መበለቶች ፡ ሁሉ ፡ የእውቀቷንና ፡ የምግባርዋን ፡ መልካም
ነት ፡ እየነገሩኝ ፡ እርስዋን ፡ የሚያገባ ፡ እጅግ ፡ የታደለ ፡ ሰው ፡ ነው ፡
እያልሁ ፡ ስናገር ፡ ነበር ። አሁንም ፡ ከዚሁ ፡ አምሽተህ ፤ ራትህን ፡
ከእኔ ፡ ጋራ ፡ ተጋብዘህ ፡ ትሔዳለህና ፡ ቆይ ፡ ብለው ፡ ወደ ፡ እንግዳ ፡
ማረፊያ ፡ ቤት ፡ እንዲወስዱት ፡ አዘዙ ።

ከራትም ፡ በኋላ ፡ የዚሁኑ ፡ ነገር ፡ እየመላለሱ ፡ ሲነጋገሩ ፡ አምሽ
ተው ፡ ወደ ፡ ዘመዶቹ ፡ ቤት ፡ ተመልሶ ፡ ሔደ ።

በማግሥቱም ፡ አባ ፡ ተስፋ ፡ ሥላሴ ፡ በማለዳ ፡ ወደ ፡ ቤተ ፡ ክር
ስቲያን ፡ ደርሰው ፡ ዳዊትና ፡ ወንጌለ ፡ ዮሐንስ ፡ ከደገሙ ፡ በኋላ ፡
ወደ ፡ አቶ ፡ ክብረት ፡ ቤት ፡ ሔዱ ። ከዚህም ፡ ቀድሞ ፡ አቶ ፡ ክብረት ፡
ለቡራኬም ፡ ቢሆን ፡ ለሌላ ፡ ጉዳይም ፡ ቢሆን ፡ ወደ ፡ መምሕር ፡
ተስፋ ፡ ሥላሴ ፡ ይሕድ ፡ ነበር ፡ እንጅ ፡ መምሕር ፡ ወደ ፡ እርሱ ፡ ቤት ፡
መጥተው ፡ አያውቁም ፡ ነበርና ፡ መምሕር ፡ መጥተዋል ፡ ብለው ፡
ቢነግሩት ፡ እጅግ ፡ ደነገጠ ። መምሕርም ፡ መደንገጡን ፡ አይተው ፡
አይዞህ ፡ ልጄ ፡ ደስ ፡ የሚያሰኝ ፡ ወሬ ፡ ይገኛልህ ፡ መጥቻለሁ ፡ እያሉ ፡
ደስ ፡ በሚያሰኝ ፡ ንግግር ፡ እያነጋገሩት ፡ ወደ ፡ ቤት ፡ ገቡ ።

በድንክ ፡ አልጋ ፡ ላይም ፡ ከተቀመጡ ፡ በኋላ ፡ ብርሃኔ ፡ የነገራ
ቸውን ፡ የጋብቻውን ፡ ነገር ፡ ነገሩት ። አቶ ፡ ክብረትም ፡ አስቀድሞ ፡

ብርሃኔ ፡ መልኩ ፡ የተዋበ ፤ ምግባሩ ፡ የቀና ፡ መሆኑን ፡ እያየ ፡ ምንም ፡ ደፍሮ ፡ ልጄን ፡ አግባ ፡ ባይለው ፡ በልቡ ፡ ለአማችነት ፡ ሲመኘው ፡ ይኖር ፡ ነበርና ፡ ይህን ፡ ነገር ፡ ከመምሕር ፡ ተስፋ ፡ ሥላሴ ፡ ቃል ፡ በሰማ ፡ ጊዜ ፤ አባቴ ፡ ሆይ ፡ ይህ ፡ ነገር ፡ ከእግዚአብሔር ፡ የሆነ ፡ ይመስለኛልና ፡ ይሁን ፡ ከማለት ፡ በቀር ፡ ሌላ ፡ ነገር ፡ ለመናገር ፡ አልችልም ፡ አላቸው ።

መምሕርም ፡ ይህን ፡ የመሰለ ፡ የደስታ ፡ ቃል ፡ ስለሰሙ ፡ የደስታውን ፡ ነገር ፡ ለብርሃኔ ፡ ለመንገር ፡ እየቸኩሉ ፡ ሔዱ ። ብርሃኔም ፡ ለወሬ ፡ ቸኩሎ ፡ በበሩ ፡ ትይዩ ፡ በሩቅ ፡ ሆኖ ፡ መምጣታቸውን ፡ ሲጠብቅ ፡ ነበርና ፡ ገና ፡ ከበሩ ፡ ብቅ ፡ ሲሉ ፡ ባያቸው ፡ ጊዜ ፡ እየሮጠ ፡ ሔዱ ፡ አባቴ ፡ ሆይ ፡ እንደምን ፡ አድርገውልኝ ፡ ተመልሰው ፡ ይሆን ፡ አላቸው ።

ልጄ ፡ ሆይ ፤ እንደ ፡ አንተ ፡ የታደለ ፡ ሰው ፡ በእድሜዬ ፡ ሙሉ ፡ አላገኘሁም ፤ ጥንቱንም ፡ ስትጀምረው ፡ የእግዚአብሔር ፡ ፈቃዱ ፡ ኖርዋልና ፡ ነገሩ ፡ ሁሉ ፡ በቶሎ ፡ ቀናኝ ፤ እንግዲህ ፡ የሠርጉን ፡ ቀን ፡ ብቻ ፡ ተነጋግረህ ፡ መሔድ ፡ ነው ፡ እንጅ ፡ ሌላ ፡ ነገር ፡ የለም ፡ ብለው ፡ የምስራቹን ፡ ነገሩት ።

ብርሃኔም ፡ እስከ ፡ ቤታቸው ፡ ተከትሎ ፡ ሔዱ ፡ ጉልበታቸውን ፡ ስሞ ፡ ተሰናበተ ።

በማግሥቱም ፡ ጽዮን ፡ ሞገሳን ፡ ፈልጎ ፡ የጋብቻቸውን ፡ ነገር ፡ አባትዋ ፡ በደስታ ፡ መፍቀዱን ፡ መምሕር ፡ ተስፋ ፡ ሥላሴ ፡ እንደ ነገሩት ፡ አድርጎ ፡ ነገራትና ፡ ሁለቱም ፡ ለእግዚአብሔር ፡ የደስታ ፡ ምሥጋና ፡ አቀረቡ ።

አቶ ፡ ክብረትም ፡ የብርሃኔን ፡ ዘመዶች ፡ ጠርቶ ፡ ከእንግዲህ ፡ ወዲህ ፡ ሥጋችንና ፡ ደማችን ፡ ሊቀላቀል ፡ በመታሰቡ ፡ ደስ ፡ ብሎ ኛልና ፡ ደስ ፡ ይበላችሁ ፡ እያለ ፡ ደስታውን ፡ ሁሉ ፡ ገለጠላቸው ። ወዲያውም ፡ የሠርጉ ፡ ቀን ፡ ከፋሲካ ፡ በኋላ ፡ በሚያዝያ ፡ ፳ቀን ፡ እንዲሆን ፡ ተነጋግረው ፡ ተስማሙና ፡ ብርሃኔ ፡ በጥቅምት ፡ ፪ቀን ፡ ከእቲሳ ፡ ተነሥቶ ፡ ወደ ፡ ተጉለት ፡ ወጣ ። ስለ ፡ ደስታውም ፡ ብዛት ፡ የመንገዱ ፡ ድካም ፡ አልተሰማውም ፡ ነበር ።

ምዕራፍ፡ ፮ ።

ስለ ፡ ብርሃኔና ፡ ጽዮን ፡ ሞገሳ ፡ የቃል ፡ ኪዳን ፡ ጋብቻ ።

ብርሃኔ ፡ የጋብቻውን ፡ ነገር ፡ ለመጨረስ ፡ ወደ ፡ እቲሳ ፡ ወርዶ ፡ ነገሩን ፡ ጨርሶ ፡ ከተመለሰ ፡ በኋላ ፡ ዘመድ ፡ አዝማዱን ፡ ሰብስቦ ፡ ከጽዮን ፡ ሞገሳ ፡ ጋራ ፡ መነጋገሩን ፡ ሳይገልጥ ፡ ሚስት ፡ ለማግባት ፡ ቁርጥ ፡ አሳብ ፡ ማድረጉን ፡ ብቻ ፡ ነገራቸው ። ነገሩንም ፡ በሰሙ ፡ ጊዜ ፡ እንደዚህ ፡ ከሆነ ፡ የእገሌን ፡ ልጅ ፡ ቢያገባ ፡ ይሻላል ፡ እያሉ ፡ ሁሉም ፡ በልባቸው ፡ ማማረጥ ፡ ጀመሩ ። ከመካከላቸው ፡ አንዱ ፡ አጎቱ ፡ ተነሥቶ ፡ አንኮበር ፡ ወጥቼ ፡ ሳለሁ ፡ ያቶ ፡ ገብረ ፡ ሥላሴን ፡ ልጅ ፡ እጅግ ፡ የተዋበች ፡ ቆንጆ ፡ አይቻለሁና ፡ እርስዋን ፡ ያግባ ፡ ብሎ ፡ ተናገረ ።

ደግሞ ፡ አንዱ ፡ ዘመዱ ፡ ተነሥቶ ፡ ወደ ፡ ሰላድንጋይ ፡ በወጣሁ ፡ ጊዜ ፡ ባንድ ፡ ከበርቱ ፡ ቤት ፡ አድሬ ፡ ማለፊያ ፡ የደረሰች ፡ ልጃአገረድ ፡ አይቻለሁና ፡ እርስዋን ፡ ብናጋባው ፡ ይሻላል ፡ ብሎ ፡ ተናገረ ።

ሶስተኛው ፡ ዘመዱ ፡ ግን ፡ ብርሃኔ ፡ የሚያገባትን ፡ ሴት ፡ አስቀድሞ ፡ ሳያስብና ፡ ሳያዘጋጅ ፡ የነገረን ፡ አይመስልምና ፡ ሚስት ፡ ለማግባት ፡ ፈቃድህ ፡ ከሆነ ፡ የማን ፡ ልጅ ፡ እናጋባህ ፡ ብለን ፡ ብንጠይቀው ፡ ይሻላል ፡ ብሎ ፡ ተናገረ ።

በዚህም ፡ ነገር ፡ ሁሉም ፡ ከተስማሙ ፡ በኋላ ፡ ብርሃኔን ፡ ጠርተው ፡ ሚስት ፡ ለማግባት ፡ ቁርጥ ፡ አሳብ ፡ ማድረግህን ፡ ብታስታውቀን ፡ እጅግ ፡ ደስ ፡ አለን ። ነገር ፡ ግን ፡ አሳብህ ፡ እንደምን ፡ ነው ፡ እኛ ፡ ፈልገን ፡ ብናጋባህ ፡ ትወዳለህን ፡ ወይስ ፡ አንተው ፡ ራስህ ፡ ፈልገህ ፡ ትነግረናለህ ፡ ብለው ፡ ጠየቁት ።

ብርሃኔም ፡ ይህን ፡ ጥያቄ ፡ በሰማ ፡ ጊዜ ፡ እኔ ፡ ዛሬ ፡ እናንተን ፡ ሰብስቤ ፡ ማስታወቂያ ፡ ያለ ፡ ፈቃዳችን ፡ ሚስት ፡ አገባ ፡ ብላችሁ ፡ እንዳትቀየሙብኝ ፡ ነው ፡ እንጅ ፡ የማገባትንስ ፡ ሚስት ፡ ከሁለት ፡ ዓመት ፡ አስቀድሞ ፡ መርጬ ፡ ነገሩን ፡ ጨርሻለሁ ። ባለቤቱ ፡ ያልወደደውን ፡ ምግብ ፡ በግድ ፡ ቢያበሉት ፡ ጤና ፡ እንዳይሆንነው ፡ እንደዚሁ ፡ ራሱ ፡ ባለቤቱ ፡ ያልመረጣትን ፡ ሚስት ፡ ዘመዶቹ ፡ በግድ ፡ ቢያጋቡት ፡ ፍቅራቸው ፡ የጸና ፡ አይሆንም ። ስለዚህ ፡ ለእኔ ፡ የምትስማማኝን ፡ ሚስት ፡ ራሴ ፡ መርጫለሁና ፡ እናንተን ፡ በዚህ ፡ ነገር ፡ አላደክማችሁም ፡ አላቸው ።

ወደ ፡ ቤትም ፡ በገቡ ፡ ጊዜ ፡ አባትና ፡ እናቱ ፡ ለብቻው ፡ አድ
 ርገው ፡ ለማግባት ፡ ያሰባት ፡ ሴት ፡ አገርዋ ፡ ወደፊት ፡ አባትዋም ፡ ማን ፡
 እንደሆነ ፡ ጠየቁት ። እርሱም ፡ አገርዋ ፡ እቲሳ ፡ በሚባል ፡ በእናቱ ፡
 ዘመዶች ፡ አገር ፤ አባትዋም ፡ አቶ ፡ ክብረት ፡ መሆኑን ፡ በነገራቸው ፡
 ጊዜ ፡ አባትና ፡ እናቱ ፡ ከደስታቸው ፡ ብዛት ፡ የተነሣ ፡ አንገቱን ፡
 አቅፈው ፡ ይዘው ፡ ይስሙት ፡ ጀመረ ። እኛ ፡ የተጨነቅነው ፡ አንዲት ፡



ብርሃኔና ፡ ጽዮን ፡ ሞገሳ ፡ በእቲሳ ፡ ገዳም ፡ በተክሊል ፡ እንደተጋቡ ።

ያንኮበር ፤ ወይም ፡ የይፋት ፡ ቅሬ ፡ ለማግባት ፡ ያሰብህ ፡ መስለኝ ፡
 ነው ፡ እንጂ ፡ እቲሳማ ፡ ጻድቁ ፡ አቡነ ፡ ተክለ ፡ ሃይማኖት ፡ የተወለ
 ዱበት ፡ የእኛው ፡ አገር ፡ አይደለምን ። ይህንም ፡ የመሰለ ፡ መልካም ፡
 አሳብ ፡ ስለ ፡ ማሰብህ ፡ እግዚአብሔር ፡ ይባርክህ ፤ እያሉ ፡ ይመር
 ቁት ፡ ጀመሩ ።

የሠርጉም ፡ ቀን ፡ የተቆረጠው ፡ በዚያው ፡ ዓመት ፡ በሚያዝያ ፡
 ፳ ፡ ቀን ፡ ነበርና ፤ ከፋሲካ ፡ ድግስ ፡ ጋራ ፡ የሠርጉ ፡ ድግስ ፡ ተጀመረ ።

ቢሆንም ፡ የሠርጉ ፡ ድግስ ፡ ለታደሙትና ፡ ለሠርገኞቹ ፡ ብቻ ፡
 የሚበቃ ፡ ሆኖ ፡ በልክ ፡ እንዲደገስ ፡ እንጂ ፡ ለዘፈንና ፡ ለጫዋታ ፡
 ተብሎ ፡ ብዙ ፡ ድግስ ፡ እንዳይደገስ ፡ ብርሃኔ ፡ አስታውቆ ፡ ነበር ።

የሠርጉም ፡ ቀን ፡ በደረሰ ፡ ጊዜ ፡ ከሚዜዎቹ ፡ በቀር ፡ አሥር ፡ ሠርገኞች ፡ ብቻ ፡ ከባልንጀሮቹ ፡ መርጦና ፡ አስከትሎ ፡ ወደ ፡ ቡልጋ ፡ ወረደ ። በሚያዝያ ፡ ፲፱ ፡ ቀን ፡ እቲሳ ፡ ደረሰና ፡ ሠርገኞቹን ፡ በእናቱ ፡ ዘመዶች ፡ ቤት ፡ አቆይቶ ፡ እርሱ ፡ ብቻውን ፡ ወደ ፡ መምሕር ፡ ተስፋ ፡ ሥላሴ ፡ ሔዶ ፡ ጋብቻችን ፡ በተክሊል ፡ ነውና ፡ የተክሊሉ ፡ ሥርዓት ፡ እንዲሰናዳ ፡ ለቀሳውስቱና ፡ ለዲያቆናቱ ፡ ያስታውቁልኝ ፡ ብሎ ፡ ነገራቸው ።

መምሕርም ፡ የብርሃኔ ፡ አሳብና ፡ ሥራ ፡ እንደ ፡ መጽሐፍ ፡ ቃል ፡ በመሆኑ ፡ ደስ ፡ ስላላቸው ፡ ከሌሊቱ ፡ በ፯ ፡ ሰዓት ፡ ተነሥተው ፡ ወደ ፡ ቤተ ፡ ክርስቲያን ፡ ሔደው ፡ ጸሎተ ፡ ተክሊሉ ፡ እንዲጀመር ፡ አደረጉ ።

ጸሎተ ፡ ተክሊሉና ፡ ሥርዓተ ፡ ተክሊሉም ፡ ከተጨረሰ ፡ በኋላ ፡ ሙሽራውና ፡ ሙሽራይቱ ፡ ባንድነት ፡ ቀርበው ፡ ከዚህ ፡ ቀጥሎ ፡ ባለው ፡ ንግግር ፡ ቃል ፡ ኪዳን ፡ ተጋቡ ።

በኑሮ ፡ ችግርና ፡ በሕግም ፤ በሌላውም ፡ ይህን ፡ በመሰለ ፡ ነገር ፡ ሁሉ ፡ እየተረዳዳንና ፡ እየተጸናናን ፡ እንኖራለን ፡ እንጅ ፡ ከሞት ፡ በቀር ፡ የሚለየን ፡ የለም ። ለዚህም ፡ ሁሉ ፡ እግዚአብሔር ፡ ምስክራችን ፡ ነው ፡ እያሉ ፡ እጃቸውን ፡ በወንጌል ፡ ላይ ፡ እየጫኑ ፡ መሐላ ፡ አደረጉ ። ቀሳውስቱም ፡ እግዚአብሔር ፡ ቃል ፡ ኪዳናችሁን ፡ ያጽናላችሁ ፤ በአምልኮቱ ፡ ለመጽናት ፤ ሕጉን ፡ ለመጠበቅ ፡ ያብቃችሁ ፡ ብለው ፡ አቡነ ፡ ዘበሰማያት ፡ አሳረጉላቸው ።

ይህም ፡ ሁሉ ፡ ከተደረገ ፡ በኋላ ፡ ቀሳውስቱ ፡ ጸሎተ ፡ ቅዳሴ ፡ አድርሰው ፡ ሥጋ ፡ ወደሙ ፡ አቀበሏቸው ። ከቅዳሴውም ፡ በኋላ ፡ ሙሽራውና ፡ ሙሽራይቱ ፡ የተክሊሉን ፡ አክሊል ፡ እንደ ፡ አደረጉ ፡ ካህናቱም ፡ ልብስ ፡ ተክህኖ ፡ እንደለበሱ ፡ ወጥተው ፡ ትዌድሶ ፡ መርዓት ፡ ወትብሎ ፡ ወልድ ፡ እሁየ ፡ ቃልከ ፡ አዳም ፡ እየተባለ ፡ በቤተ ፡ ክርስቲያኑ ፡ ዙሪያ ፡ ዑደት ፡ ተደረገና ፡ የተክሊል ፡ ጋብቻቸው ፡ ሥርዓት ፡ ተፈጸመ ።

ከዚህም ፡ በኋላ ፡ ብርሃኔ ፡ ወደ ፡ ዘመዶቹ ፡ ቤት ፤ ጽዮን ፡ ሞገሳም ፡ ወደ ፡ አባትዋ ፡ ቤት ፡ ሔደው ፡ የደስታ ፡ ዕረፍት ፡ አድርገው ፡ ዋሉ ።

በዚህም ፡ ቀን ፡ ከማታው ፡ ባንድ ፡ ሰዓት ፡ ብርሃኔ ፡ ሚዜዎ
ቸንና ፡ ሠርገኞቹን ፡ አስከትሎ ፡ ወደ ፡ ሙሽራይቱ ፡ አባት ፡ ቤት ፡
ሔደ ።

በዚያም ፡ ዘመን ፡ በቡልጋ ፡ የጋዝ ፡ ወይም ፡ የኤሌክትሪክ ፡
መብራት ፡ አልነበረምና ፡ በአጥሩ ፡ ግቢ ፡ የወይራ ፡ የግራር ፡ ፍልጥ ፡
አንዳንዱ ፡ ሸክም ፡ ባንድ ፡ ጊዜ ፡ እየተጨመረ ፡ ይንቀለቀል ፡ ነበርና ፡
ደጁ ፡ ሁሉ ፡ የጨረቃ ፡ ብርሃን ፡ ያህል ፡ ያበራ ፡ ነበር ።

በዳሱም ፡ ውስጥ ፡ ባንድ ፡ ወገን ፡ የወይራና ፡ የግራር ፡ ፍልጥ ፡
እየነደደ ፡ ደግሞ ፡ ባንድ ፡ ወገን ፡ ጧፍና ፡ ሞራ ፡ ይበራ ፡ ነበር ።

የሙሽራይቱም ፡ አባት ፡ ዳሱን ፡ በሙሉ ፡ ቁጠማ ፡ አስጎዝጉዞ ፤
በስተ ፡ ላይም ፡ ወገን ፡ ነትና ፡ ማስ ፡ አስነጥፎ ፡ ከእድመኞቹ ፡ ጋራ ፡
ተቀምጦ ፡ ይጠብቅ ፡ ነበርና ፡ ሠርገኞቹ ፡ መጡ ፡ በተባለ ፡ ጊዜ ፡
በቶሎ ፡ እንዲገቡ ፡ አዘዘ ።

በገቡም ፡ ጊዜ ፡ እንደ ፡ ደንቡ ፡ ለምን ፡ ቆማችኋል ፡ ተብለው ፡
ተጠየቁና ፡ ልጅ ፡ ታደርጉን ፡ ብለን ፡ ብለው ፡ ከመለሱለት ፡ በኋላ ፡
እጃችሁ ፡ ከምን ፡ ቢሏቸው ፡ ከወርቅ ፡ ብለው ፡ ለማጫ ፡ የተያዘውን ፡
ብር ፡ አቀረቡ ። ወዲያውም ፡ የሙሽራይቱንም ፡ ልብስ ፡ በሙሉ ፤
የቀረውንም ፡ የሴት ፡ ጌጥ ፡ በሙሉ ፤ ያባትና ፡ የእናትም ፡ ልብስ ፡
በሙሉ ፡ አቀረቡ ።

ስለ ፡ ማደሪያቸውም ፤ ተጉለት ፡ ዋሻ ፡ አንድ ፡ የገባር ፡ መሬት ፤
ደብረ ፡ ብርሃን ፡ አንድ ፡ የዲቄና ፡ መሬት ፤ አምሳ ፡ ዳውላ ፡ እህል ፤
ጥንድ ፡ በሮች ፤ ሁለት ፡ ላሞች ፤ አሥር ፡ በጎች ፤ አሥር ፡ ፍየሎች ፤
ሁለት ፡ በቅሎች ፡ ሁለት ፡ አጋሰሶች ፤ ብለው ፡ ቆጠሩና ፡ ወደ ፡ ፊትም ፡
በሀብታችን ፡ ከምናገኘው ፡ ሁሉ ፡ የግል ፡ አናደርግም ፡ ብለው ፡
አጼ ፡ ይሙቱ ፡ እያሉ ፡ ተፈጠሙ ።

ከዚህም ፡ በኋላ ፡ ለሠርገኞቹ ፡ ወደ ፡ ተሰናዳው ፡ ስፍራ ፡ ወስ
ደው ፡ አሳረፉዋቸው ። አንድ ፡ ሰዓትም ፡ ያህል ፡ ከቆዩ ፡ በኋላ ፡ ራት ፡
አቀረበላቸው ። የተዘጋጀውም ፡ ምግብና ፡ መጠጥ ፡ ሁሉ ፡ የሚጣፍጥና ፡
ለሰውነት ፡ የሚስማማ ፡ ነበር ፡ እንጅ ፡ እንደ ፡ ሌሎች ፡ ሰዎች ፡ ሠርግ ፡
ምግቡ ፡ የማይጣፍጥ ፤ መጠጡ ፡ የሚያሰክር ፡ አልነበረም ።

ሚዜዎቹና ፡ ሠርገኞቹም ፡ ተቀምጠው ፡ የደስታ ፡ ንግግር ፡ እየተነጋገሩ ፡ ከመጫወት ፡ በቀር ፡ እየተነሡና ፡ እየቆሙ ፡ የብልግና ፡ ዘፈን ፡ እንዳይዘፍኑ ፡ ብርሃኔ ፡ ከልክሎ ፡ ነበርና ፡ እስኪጠግቡ ፡ በልተው ፤ እስኪረከቡ ፡ ጠጥተው ፡ የጤና ፡ እንቅልፍ ፡ ተኝተው ፡ አደሩ ።

በማግሥቱም ፡ በማለዳ ፡ ሙሽራይቱን ፡ ተቀብለው ፡ ምሳቸውን ፡ ባንድነት ፡ በልተው ፤ በአባትና ፡ በእናትዋ ፡ ፊት ፡ ቀርበው ፡ ተመቀርው ፡ ተሰነባበቱና ፡ ከእቲሳ ፡ ወደ ፡ አፋፍ ፡ ወጥተው ፡ አደሩ ። ከዚያም ፡ ጥቂት ፡ በጥቂት ፡ እየተጓዙ ፡ ተጉለት ፡ ደረሱ ።

የብርሃኔም ፡ አባትና ፡ እናት ፡ ቤተ ፡ ዘመዶቻቸውንና ፡ ጎረቤቶቻቸውን ፡ ሰብስበው ፡ በደስታ ፡ ተቀበሏቸው ። የሠርጉም ፡ ድግስ ፡ እጅግ ፡ ያማረ ፡ ነበር ። ሙሽሮቹም ፡ እንደ ፡ ሀገሩ ፡ ልማድ ፡ አሥር ፡ ቀን ፡ ያህል ፡ በጫጉላ ፡ ቤት ፡ ተቀምጠው ፡ የሠርጉ ፡ ወራት ፡ ተፈጸመ ።

ብርሃኔም ፡ አማትና ፡ ምራት ፡ ምንም ፡ ቢፋቀሩ ፡ ባንድ ፡ ቤት ፡ ለመኖር ፡ የማይቻል ፡ መሆኑን ፡ አስቀድሞ ፡ ያውቅ ፡ ነበርና ፡ ይህንኑ ፡ ለአባትና ፡ ለእናቱ ፡ ገልጦ ፡ ነገሮ ፡ በቶሎ ፡ ቤት ፡ ሠርቶ ፡ ጎጆ ፡ ወጣ ። ከዚህም ፡ በኋላ ፡ ብርሃኔ ፡ የውጭውን ፡ እያሰናዳ ፡ ጽዮን ፡ ሞገሳም ፡ የውስጡን ፡ እያስተነተነች ፡ ትዳራቸውን ፡ አቃንተው ፡ በፍቅርና ፡ በደስታ ፡ ይኖሩ ፡ ጀመር ።

ምዕራፍ ፡ ፯ ።

ስለ ፡ ጽዮን ፡ ሞገሳ ፡ ልጅ ፡ መውሰድ ።

ብርሃኔና ፡ ጽዮን ፡ ሞገሳ ፡ በፍቅርና ፡ በደስታ ፡ እግዚአብሔርን ፡ በመኖራት ፤ ሰውን ፡ በማክበር ፡ አንድ ፡ ዓመት ፡ ያህል ፡ ከኖሩ ፡ በኋላ ፡ ጽዮን ፡ ሞገሳ ፡ ፀነሰችና ፡ ትልቅ ፡ ደስታ ፡ አደረጉ ። እርስዋም ፡ በትምሕርትና ፡ በእውቀት ፡ ያደገች ፡ ስለ ፡ ሆነች ፡ የቦካ ፡ ከመብላት ፤ የኮመጠጠ ፡ ከመጠጣት ፡ ተከልክላ ፡ ጤናዋን ፡ እየጠበቀች ፡ ቆይታ ፡ ዘጠኝ ፡ ወር ፡ ከሆናት ፡ በኋላ ፡ ወንድ ፡ ልጅ ፡ ወለደች ። እድሜዋም ፡ ፲፮ ፡ ዓመት ፡ ስለ ፡ ሆነ ፡ ሰውነቷ ፡ በምጥ ፡ ሳይጎዳ ፡ በደህና ፡ ተገላገለች።

ሕፃኑም ፡ ጧቀን ፡ ሲሞላው ፡ ወደ ፡ ደብረ ፡ ብርሃን ፡ ወስደው ፡
ክርስትና ፡ አስነሡት ፤ የክርስትና ፡ አባቱ ፡ የድንባሮ ፡ ማርያም ፡



ጽዮን ፡ ሞገሳ ፡ አባትና ፡ እናቷን ፡ ለማየት ፡ ልጁዋን ፡ አሳዘለ ፡ ከተጉለት ፡ ወደ ፡
እቲሳ ፡ እንደወረደች ።

አለቃ ፡ ወልደ ፡ አብ ፡ ነበሩ ። የክርስትናም ፡ ስሙ ፡ እንደ ፡ እናቱ ፡
ወገኖች ፡ በኩረ ፡ ጽዮን ፡ ተባለ ።

ጽዮን ፡ ሞገሳ ፡ የተማረች ፡ ስለ ፡ ሆነች ፡ ሰውነቷን ፡ በመጠበቅ ፡
በሽታ ፡ የሌለባት ፡ ጤናማ ፡ ነበረችና ፡ ሕፃኑ ፡ የእናቱን ፡ ጡት ፡ በመ

ጥባት ፡ ብቻ ፡ በየቀኑ ፡ እያደገና ፡ እየፋፋ ፡ ያድር ፡ ነበር ። ነገር ፡ ግን ፡ በተወለደ ፡ ባሥር ፡ ወሩ ፡ እናቱ ፡ ጽዮን ፡ ሞገሳ ፡ ዘመዶችዋን ፡ ለማየት ፡ ወደ ፡ ቡልጋ ፡ ስትወርድ ፡ ሞግዚቱ ፡ በአንቀልባ ፡ አዝላው ፡ ነበርና ፡ እቲሳ ፡ ሲደርሱ ፡ እያቃሰተ ፡ በጭንቅ ፡ ታመመ ። ጽዮን ፡ ሞገሳም ፡ ከተጉለት ፡ የተነሣችበትን ፡ ቀን ፡ ትረግም ፡ ጀመረች ፤ ይልቁንም ፡ የመከር ፡ ወራት ፡ ስለ ፡ ሆነ ፡ አባቱ ፡ ብርሃኔ ፡ አዝመራው ፡ እንዳይጠፋበት ፡ አስቦ ፡ ከሚስቱ ፡ ጋራ ፡ ወደ ፡ ቡልጋ ፡ አልወረደም ፡ ነበርና ፡ ብቻዋን ፡ ሳለች ፡ ልጅዋ ፡ በመታመሙ ፡ ሐዘንዋ ፡ ከልክ ፡ ያለፈ ፡ ሆነ ።

ዘመዶችዋም ፡ ጭንቀተዋንና ፡ ሐዘንዋን ፡ ባዩ ፡ ጊዜ ፡ እኩሉ ፡ ትከሻ ፡ ወርዶት ፡ ይሆናልና ፡ የሚያሽ ፡ ወጌሻ ፡ እንፈልግ ፡ ብለው ፡ ሔዱ ።

እኩሉም ፡ የዛር ፡ ውላጅ ፡ ይዞት ፡ ይሆናልና ፡ ወደ ፡ ደብተራ ፡ ዱባለ ፡ ዘንድ ፡ ሔደን ፡ መጽሐፍ ፡ እናስገልጥለት ፡ ብለው ፡ ሔዱ ።

ከስድስት ፡ ሰዓትም ፡ በኋላ ፡ የፊተኞቹ ፡ ትከሻ ፡ የሚያሽ ፡ ወጌሻ ፡ ይዘው ፡ መጡ ። ቀጥሎም ፡ ሌሎቹ ፡ ዘመዶቹዋ ፡ ደብተራ ፡ ዱባለ ፡ ጽፎ ፡ የሰጣቸውን ፡ አስማት ፡ በባሕር ፡ አረብ ፡ አሰፍተው ፡ ይዘው ፡ መጡ ።

ጽዮን ፡ ሞገሳም ፡ የዘመዶችዋን ፡ አሳብና ፡ ሥራ ፡ አይታ ፡ ዘመዶቹ ፡ ሆይ ፤ ስለ ፡ ልጄ ፡ በሽታ ፡ በማሰባችሁ ፡ በመጪኑ ቃችሁ ፡ አመስግኖቻችሁ ። ነገር ፡ ግን ፡ ትከሻውን ፡ በወጌሻ ፡ ለመታሸት ፡ ሰውነቱ ፡ ያልጠነገከረ ፡ ገና ፡ ሕፃን ፡ ስለ ፡ ሆነ ፡ ያጥንቶቹ ፡ መገናኛ ፡ ይለያይና ፡ የባሰ ፡ በሽታ ፡ ይሆንበታል ።

ስለ ፡ ክታቡም ፡ የዛር ፡ ውላጅ ፡ የሚወጣው ፡ በጾምና ፡ በጸሎት ፡ በሃይማኖትም ፡ ነው ፡ እንጂ ፡ ክታብ ፡ በመሸከም ፡ አይወጣም ። ይህንም ፡ ለመረዳት ፡ ብትፈልጉ ፡ ጌታችን ፡ ከደብረ ፡ ታቦር ፡ በወረደ ፡ ጊዜ ፡ ለደቀ ፡ መዛሙርቱ ፡ የነገራቸውን ፡ ነገር ፡ መመልከት ፡ ነው ። ማቴ፲፯ ፡ ፳፩ ፡

ለሌላውም ፡ በሽታ ፡ ቢሆን ፡ የሚዋጥና ፡ የሚጠጣ ፡ መድኃኒት ፡ የተገኘ ፡ እንደሆነ ፡ ከሥጋና ፡ ከደም ፡ ጋራ ፡ ተዋህዶ ፡ ደሙን ፡ እያ

ጠራ : በሽታውን : ያጠፋዋል : እንጂ : በባሕር : አረብ : የተሰፋ :
 ክታብ : ሰውን : ለማዳን : አይችልምና : ምንም : ቢሆን : በልጅ :
 አንገት : አላስረውም ። ነገር : ግን : ወደ : ቤተ : ክርስቲያን : ወስጄ :
 የጌታችንን : ሥጋና : ደም : ከተቀበለ : በኋላ : ቢሞትም : የዘላለም :
 ሕይወትን : ይወርሳል ። ጥቂትም : በጎ : የሆነልኝ : እንደሆነ : በአዲስ :



ጽዮን : ሞገሳ : የልጁዋን : የበኩረ : ጽዮንን : በሽታ : በሐኪም :
 እንደ : አስመረመረች ።

አበባ ፡ ከተማ ፡ የልጆች ፡ ሀኪም ፡ መኖሩን ፡ ሰምቻለሁና ፡ ወስጄ ፡
አሳክመዋለሁ ፡ ብላ ፡ መለሰችላቸው ።

ዘመዶችዋም ፡ ወጌሻው ፡ ምንም ፡ ሕፃኑን ፡ ባያሸው ፡ መምጣቱ ፡
አልቀረምና ፡ የድካሙን ፡ ዋጋ ፡ አንድ ፡ አሞሌ ፡ ጨው ፡ ሰጥተው ፡
አሰናበቱት ። ለደብተራ ፡ ዱባለም ፡ የክታቡን ፡ ዋጋ ፡ ሁለት ፡ ቁና ፡
ጤፍ ፡ ላኩለት ።

ጽዮን ፡ ሞገሳም ፡ በማግሥቱ ፡ ሕንፃኑ ፡ ወደ ፡ እቲሳ ፡ ገዳም ፡
ወስዳ ፡ ሥጋ ፡ ወደሙ ፡ ከተቀበለ ፡ በኋላ ፤ ማቃሰቱ ፡ ተወውና ፡ ትን
ፋሹ ፡ ተመለሰለት ። ዓይኑም ፡ ፃዕረ ፡ ሞት ፡ የያዘው ፡ መስሎ ፡
ነበርና ፡ አሁን ፡ የእናቱን ፡ ፊት ፡ በደህና ፡ እያየ ፡ ፍግግ ፡ ፍግግ ፡
እያለ ፡ መጫወት ፡ ጀመረ ።

ይህም ፡ ሁሉ ፡ ሲሆን ፡ ጽዮን ፡ ሞገሳ ፡ አባቱ ፡ እንዳይሰማና ፡
እንዳይጨነቅ ፡ ስለ ፡ አሰበች ፡ የልጁን ፡ መታመም ፡ አልላከችበትም ፡
ነበር ።

ነገር ፡ ግን ፡ ከተወለደች ፡ ጀምራ ፡ የአዲስ ፡ አበባን ፡ ከተማ ፡
አይታ ፡ አታውቅም ፡ ነበርና ፡ ከተማውን ፡ ለማየት ፡ ልጅዋንም ፡
ለማሳክም ፡ ስለ ፡ አሰበች ፡ የልጁን ፡ ሕማም ፡ ሳትገልጥ ፡ አዲስ ፡
አበባን ፡ አይቼ ፡ እንድመለስ ፡ ፍቀድልኝ ፡ ብላ ፡ ላከችበት ።

ብርሃኔም ፡ ሚስቱ ፡ በትምሕርት ፡ ማደጓን ፡ እግዚአብሔርንም ፡
መፍራቷን ፡ ያውቃልና ፡ ሳይጠራጠር ፡ በቶሎ ፡ ሔደሽ ፡ ለቅበላ ፡
ወደ ፡ ተጉለት ፡ እንድትመለሽ ፡ ፈቅጃለሁ ፡ ብሎ ፡ ላከባት ።

ከዚህ ፡ በኋላ ፡ ለመንገድዋና ፡ ለአዲስ ፡ አበባ ፡ የሚበቃ ፡ ስንቋን ፡
አሰናድታ ፡ ተነሣች ። ደግሞ ፡ ልጅዋ ፡ የታመመው ፡ ከተጉለት ፡
ወደ ፡ ቡልጋ ፡ ስትወርድ ፡ በአንቀልባ ፡ በመታዘሉ ፡ እንደ ፡ ሆነ ፡
አውቃ ፡ ነበርና ፡ አሁን ፡ ግን ፡ ቅርጫት ፡ አስመጥታ ፡ በውስጡ ፡
የገብስ ፡ ገለባ ፡ ሞልታ ፡ በላይ ፡ ሸማ ፡ ጎጠገጣ ፤ በሸማው ፡ ላይ ፡
አንቀልባውን ፡ ዘርግታ ፡ ሕፃኑን ፡ አስተኛቸው ። በላይም ፡ ነፋስ ፡
የማይከለክል ፡ ዝንብና ፡ ትንኝ ፡ የሚከለክል ፡ ሻሽ ፡ አለበሰችው ።

ከዚህም ፡ በኋላ ፡ እየተፈራረቁ ፡ የሚሸከሙት ፡ ሁለት ፡ ወን
ዶች ፡ አሽከሮች ፡ አስከትላ ፡ ወደ ፡ አዲስ ፡ አበባ ፡ ተጓዘች ፡

አዲስ ፡ አበባም ፡ በደረሰች ፡ ጊዜ ፡ ወዲያው ፡ በፍጥነት ፡ የልጆች ፡ ሀኪም ፡ ያለበትን ፡ ስፍራ ፡ ጠይቃ ፡ ልጅዋን ፡ ይዛ ፡ ሔደች ።

ሀኪሙም ፡ ሕፃኑን ፡ በመመርመሪያው ፡ አልጋ ፡ ላይ ፡ አስተኝቶ ፡ መስሚያውን ፡ በደረቱና ፤ በትከሻው ፤ በልቡም ፡ ላይ ፡ እያደረገ ፡ ከሰማ ፡ በኋላ ፡ በሽታው ፡ የሆድ ፡ መድረቅ ፤ የተነሣበትም ፡ በብርድ ፡ ምክንያት ፡ መሆኑንና ፡ አሁንም ፡ ፈጽሞ ፡ እንዳልተወው ፡ ስለ ፡ ተረዳው ፡ የሚያስቀምጥ ፡ መድኃኒት ፡ ቀምሞ ፡ ሰጥቶ ፡ ዛሬ ፡ ማታ ፡ ከዚህ ፡ መድኃኒት ፡ በሾርባ ፡ ማንካ ፡ አንድ ፡ አጠጭውና ፡ ይደር ። ይህም ፡ ያላስቀመጠው ፡ እንደሆነ ፡ ነገ ፡ ጧት ፡ ደግሞ ፡ አንድ ፡ ማንካ ፡ ጨምረለት ። ከነገ ፡ ወዲያ ፡ ግን ፡ መልሰሽ ፡ አምጭውና ፡ አየዋለሁ ፡ አላት ።

ሕፃኑ ፡ ግን ፡ ወዲያው ፡ መድኃኒቱን ፡ እንደ ፡ ቀመሰ ፡ አንድ ፡ ሰዓት ፡ ያህል ፡ ቆይቶ ፡ ተቅማጥ ፡ ጀመረውና ፡ እስኪነጋ ፡ አራት ፡ ጊዜ ፡ አስቀመጠው ።

በሶስተኛው ፡ ቀን ፡ እንደ ፡ ሀኪሙ ፡ ትእዛዝ ፡ መልሳ ፡ ወደ ፡ ሀኪሙ ፡ አመጣችው ።

ሀኪሙም ፡ እንደ ፡ ገና ፡ እያገላበጠ ፡ በመስሚያው ፡ ከመረመረው ፡ በኋላ ፡ በሽታው ፡ ሁሉ ፡ በተቅማጥ ፡ ስለ ፡ ወጣለት ፡ ባለጤና ፡ ሆኖ ፡ አገኘው ፤ ለእናቲቱም ፡ የምስራቹን ፡ በነገራት ፡ ጊዜ ፡ ደስታዋ ፡ ከልክ ፡ ያለፈ ፡ ሆነ ።

ከስምንት ፡ ቀንም ፡ በኋላ ፡ ወደ ፡ ሀገርዋ ፡ የምትመለስበት ፡ ጊዜ ፡ ስለ ፡ ደረሰ ፡ ወደ ፡ ሀኪሙ ፡ ሔዳ ፡ ልጅዋን ፡ ያከመበትን ፡ ዋጋውን ፡ ከፈለች ። ሀኪሙምም ፡ ጽዮን ፡ ሞገሳ ፡ የተማረች ፡ ደግ ፡ ሴት ፡ መሆኗንና ፡ ልጅ ፡ መውደድዋን ፡ አይቶ ፡ ወደ ፡ ፊት ፡ ስለ ፡ ልጅ ፡ ማሳደግ ፡ የምታደርገውን ፡ ምክር ፡ ሊመክራት ፡ አለበ ። ወዲያውም ፡ ወንበር ፡ አቅርቦ ፡ ጥቂት ፡ አረፍ ፡ በይና ፡ ልምከርሽ ፡ አላት ። በወንበርም ፡ በተቀመጠች ፡ ጊዜ ፡ እንደዚህ ፡ እያለ ፡ ይመክራት ፡ ጀመር ።

ለወደ ፡ ፊቱ ፡ ልጅ ፡ በወለድሽ ፡ ጊዜ ፡ ልጄን ፡ ዘወትር ፡ ጧትና ፡ ማታ ፡ ለብ ፡ ባለ ፡ ውኃ ፡ ማጠብ ፡ ነው ። ከታጠበም ፡ በኋላ ፡ በፍጥነት ፡ በፎጣ ፡ አብሶ ፡ ማድረቅ ፡ ነው ፡ እንጅ ፡ እንደዚሁ ፡ የቆየ ፡ እንደሆነ ፡

በቅዝቃዜ ፡ በሽታ ፡ ይይዘዋል ። ከዚህም ፡ በኋላ ፡ የሚሞቅ ፡ ልብስ ፡ አልብሶ ፡ ባልጋ ፡ ላይ ፡ አስተኝቶ ፡ እንቅልፍ ፡ እንዲወስደው ፡ ማድረግ ፡ ነው ።

ጡትሽ ፡ እንዳይደርቅ ፡ ሆምጣጣ ፡ ነገር ፡ አትቅመሽ ፤ ነገር ፡ ግን ፡ ውሀ ፡ የሚያስጠማ ፡ ምግብ ፡ እየተመገብሽ ፡ ቢገኝ ፡ ወተት ፡ ባይገኝም ፡ ፈልቶ ፡ የበረደና ፡ የጠራ ፡ ውኃ ፡ በብዙ ፡ ጠጭ ። ምናልባትም ፡ በማናቸውም ፡ በሽታ ፡ የታመምሽ ፡ እንደሆነ ፡ ለልጁ ፡ የላም ፡ ወይም ፡ የፍየል ፡ ወተት ፡ እያፈሉ ፡ ሲበርድ ፡ ይስጡት ፡ እንጅ ፡ አንች ፡ እንዳታጠቢው ፡ ተጠንቀቂ ። የላም ፡ ወይም ፡ የፍየል ፡ ወተት ፡ ባይገኝ ፡ እንኳን ፡ እንደ ፡ ገንፎ ፡ ወይም ፡ እንደ ፡ ሙቅ ፡ የመሰለ ፡ የእህል ፡ ምግብ ፤ ወይም ፡ የሥጋ ፡ መረቅ ፡ መስጠት ፡ ነው ።

በልብሱ ፡ ላይ ፡ ሽንቱን ፡ የሸናበት ፡ እንደሆነ ፡ ወይም ፡ ሌላ ፡ እድፍ ፡ ነገር ፡ ያየሽበት ፡ እንደሆነ ፡ ልብሱን ፡ ለውጠሽ ፡ ሌላ ፡ የታጠበ ፡ ልብስ ፡ አልብሽው ። ለመቸውም ፡ ቢሆን ፡ ቢገኝ ፡ አራት ፡ ባይገኝም ፡ ሁለት ፡ ጥብቆ ፡ እያሰፋሽ ፡ እያለዋወጥሽ ፡ ማልበስ ፡ ነው ።

በሳምንት ፡ በሳምንት ፡ አንዳንድ ፡ ማንካ ፡ የጉሎ ፡ ዘይት ፡ ወይም ፡ ሌላ ፡ የሚያስቀምጥ ፡ መድኃኒት ፡ ማጣት ፡ ነው ። መድኃኒቱ ፡ ግን ፡ ሀኪም ፡ ያልፈቀደውና ፡ ያልተፈተነ ፡ እንዳይሆን ፡ መጠንቀቅ ፡ ያስፈልጋል ።

ደግሞም ፡ ባለቀስ ፡ ቁጥር ፡ ጡት ፡ አትስጭው ፤ ነገር ፡ ግን ፡ ጧት ፡ አንድ ፡ ጊዜ ፤ ደግሞ ፡ በሶስት ፡ ሰዓት ፡ አንድ ፡ ጊዜ ፤ ደግሞ ፡ በስድስት ፡ ሰዓት ፡ አንድ ፡ ጊዜ ፤ በዘጠኝ ፡ ሰዓት ፡ አንድ ፡ ጊዜ ፤ ፀሐይ ፡ ሲጠልቅ ፡ አንድ ፡ ጊዜ ፡ አጥቢው ፤ ሌሊትም ፡ እንደዚሁ ፡ ሁለት ፡ ጊዜ ፡ ብቻ ፡ አጥቢው ።

ከአታክልትም ፡ ሙዝ ፤ በህረ ፡ ሎሚ ፤ ዲንች ፤ ይህን ፡ የመሰለ ፡ ሁሉ ፡ ለልጅ ፡ መልካም ፡ ነው ። ለማናቸውም ፡ ቢሆን ፡ በወር ፡ በወሩ ፡ አንችንም ፡ ልጅሽንም ፡ ሀኪም ፡ ቢመረምራችሁ ፡ መልካም ፡ ነው ።

ይህንም ፡ የመከራሁሽን ፡ ሁሉ ፡ ብታደርገ ፡ ልጅሽ ፡ በጤና ፡ ያድግልሻል ፤ አንችም ፡ ያለ-ዝን ፡ ትኖሪያለሽ ፡ እያለ ፡ እጅግ ፡ ደስ ፡ በሚያሰኝና ፡ ወደ ፡ ልብ ፡ የሚገባ ፡ ምክር ፡ መከራት ።

ጽዮን ፡ ሞገሳም ፡ ከወንበር ፡ ላይ ፡ ተነሥታ ፡ ቆማ ፡ ሀኪሙ ፡ ስለ ፡ መከራት ፡ ምክር ፡ ሁሉ ፡ አመስግና ፡ ወደ ፡ ቡልጋ ፡ ሔደች ።

ቡልጋም ፡ በደረሰች ፡ ጊዜ ፡ የሀኪሙን ፡ ነገር ፡ ለዘመዶችዋ ፡ ነገረችቸው ። እነርሱም ፡ ሕፃኑ ፡ በስምንት ፡ ቀን ፡ እንደ ፡ ዳነ ፡ መልኩም ፡ እንደ ፡ ተለወጠና ፡ እንደዳማረበት ፡ አይተው ፡ ሀኪም ፡ ማለት ፡ እንደ ፡ እግዚአብሔር ፡ ነውን ፡ እያሉ ፡ አደነቁ ።

ጽዮን ፡ ሞገሳም ፡ ባልዋ ፡ ብርሃኔ ፡ ለቅበላ ፡ ወደ ፡ ተጉለት ፡ እንድትመለስ ፡ አስታውቋት ፡ ነበርና ፡ ቅበላ ፡ መድረሱን ፡ አይታ ፡ ከዘመዶችዋ ፡ ተሰናብታ ፡ ወደ ፡ ተጉለት ፡ ወጣች ። ልጅዋም ፡ በአንቀልባ ፡ የታዘለ ፡ እንደ ፡ ሆነ ፡ እንደ ፡ ፈተኛው ፡ እንዳይታመም ፡ ስለ ፡ ፈራች ፡ ወደ ፡ አዲስ ፡ አበባ ፡ በወሰደችበት ፡ ቅርጫት ፡ ውስጥ ፡ አግብታ ፡ ወንዶች ፡ አሽክሮች ፡ እየተፈራረቁ ፡ ተሸክመውት ፡ ወጡ ።

ብርሃኔም ፡ ሚስቱ ፡ ጽዮን ፡ ሞገሳ ፡ የባልዋን ፡ ትእዛዝ ፡ ፈጸሟ ፡ መሆኗን ፡ ያውቅ ፡ ነበርና ፡ ለቅበላ ፡ ስምንት ፡ ቀን ፡ ሲቀረው ፡ እስከ ፡ ደብረ ፡ ብርሃን ፡ ወጥቶ ፡ ተቀበላት ። የተወደደች ፡ ሚስቱንና ፡ ልጁንም ፡ በማየቱ ፡ እጅግ ፡ ደስ ፡ አለው ።

ወደ ፡ ቤታቸውም ፡ በደረሱ ፡ ጊዜ ፡ ዘመድ ፡ አዝማዱ ፡ ሁሉ ፡ ተሰብስበው ፡ እንኳን ፡ ደህና ፡ ገባሽ ፡ እያሉ ፡ ሰላምታ ፡ አቀረቡላት ።

ሁለት ፡ ቀንም ፡ ካረፈች ፡ በኋላ ፡ በየጎረቤትዋ ፡ እየሔደች ፡ የባሏን ፡ ዘመዶች ፡ ሽማግሌዎችንና ፡ ባልቴቶችን ፡ ስትጠይቅ ፡ ሰነበተች ።

ከዚህም ፡ በኋላ ፡ ብርሃኔና ፡ ጽዮን ፡ ሞገሳ ፡ በደስታ ፡ ነዋሪዎች ፡ ስለ ፡ ሆኑ ፡ በኩረ ፡ ጽዮንን ፡ በወለደች ፡ በሶስተኛው ፡ ዓመት ፡ ሴት ፡ ልጅ ፡ ወለደችና ፡ የክርስትና ፡ ስምዋ ፡ ወለተ ፡ ጽዮን ፡ ተባለ ። ደግሞ ፡ ወለተ ፡ ጽዮንን ፡ በወለደች ፡ በሁለተኛው ፡ ዓመት ፡ ሌላ ፡ ወንድ ፡ ልጅ ፡ ወለደችና ፡ የክርስትና ፡ ስሙ ፡ ተክለ ፡ ጽዮን ፡ ተባለ ።

ቀጥላ ፡ ደግሞ ፡ በሶስተኛው ፡ ዓመት ፡ ሌላ ፡ ሴት ፡ ልጅ ፡ ወለደችና ፡ የክርስትና ፡ ስምዋ ፡ በአባትዋ ፡ በብርሃኔ ፡ ወገን ፡ ኖሳት ፡ ብርሃን ፡ ተባለች ። ከዚህ ፡ በኋላ ፡ ግን ፡ መውለድ ፡ ተዋትና ፡ እነዚያኑ ፡ አራቱን ፡ ልጆችዋን ፡ ታሳድግ ፡ ጀመር ።

ልጆችዎም ፡ ካደጉ ፡ በኋላ ፡ ሁለቱ ፡ ወንዶች ፡ ልጆች ፡ ወደ ፡
ደብረ ፡ ብርሃን ፡ እየወጡ ፡ ተምረው ፡ ዳዊት ፡ ደገሙ ። ሁለቱን ፡
ሴቶች ፡ ልጆች ፡ ግን ፡ እናታቸው ፡ ጽዮን ፡ ሞገሳ ፡ በቤትዋ ፡ እያስተ-
ማረች ፡ ዳዊት ፡ አስደገመቻቸው ። የእጅ ፡ ሥራም ፡ ተምረው ፡
አወቁ ። በቤትም ፡ ውስጥ ፡ በሚሆነው ፡ ሥራ ፡ ሁሉ ፡ እናታቸውን ፡
እየረዱና ፡ እያገለገሉ ፡ በማድጋቸው ፡ የአባታቸውም ፡ የእናታቸውም ፡
ወገኖች ፡ ሁሉ ፡ እጅግ ፡ ደስ ፡ አላቸው ።

ምዕራፍ ፡ ፰ ።

ስለ ፡ ሥላሴ ፡ በዓል ፡ ዝክርና ፡ ስለ ፡ ብርሃኔ ፡ ሞት ።

ብርሃኔና ፡ ጽዮን ፡ ሞገሳ ፡ ለሥላሴ ፡ በዓል ፡ ዝክር ፡ ያዘክሩ ፡
ነበርና ፡ ለጥር ፡ ሥላሴ ፡ ቤት ፡ ሙሉ ፡ ድግስ ፡ ስለ ፡ ደገሱ ፡ የደብረ ፡
ብርሃን ፡ ካህናት ፡ ወደ ፡ ተጉለት ፡ ወርደው ፡ ዝክሩን ፡ ሲበሉና ፡
ሲጠጡ ፡ ውለው ፡ በዚያው ፡ አድረው ፡ ነበር ። በማግሥቱም ፡ ብር-
ሃኔና ፡ ጽዮን ፡ ሞገሳ ፡ ከልጆቻቸው ፡ ጋራ ፡ ባንድ ፡ ገበታ ፡ ተቀም-
ጠው ፡ ሲበሉ ፡ የደብረ ፡ ብርሃን ፡ አለቃ ፡ ወደ ፡ እልፍኝ ፡ ተጠርተው ፡
ገብተው ፡ ነበርና ፡ ብርሃኔና ፡ ጽዮን ፡ ሞገሳን ፡ ልጆቹንም ፡ ባንድ ፡
ገበታ ፡ ተቀምጠው ፡ ሲበሉ ፡ ባዩ ፡ ጊዜ ፡ ፊታቸውን ፡ ወደ ፡ ብርሃኔ ፡
አዙረው ፡ ከዳዊት ፡ መዝሙር ፡ ፻፳፯ኛውን ፡ ፍሬ ፡ የማከ ፡ ተሴሰይ ።

ብጹዕ ፡ አንተ ፡ ወሠናይ ፡ ለከ ።

ብእሲትከ ፡ ከመ ፡ ወይን ፡ ሥሙር ፡ ውስተ ፡ ጽርሐ ፡ ቤትከ ።
ወውሉድከ ፡ ከመ ፡ ተከለ ፡ ዘይት ፡ ሐዲስ ፡ ዓውደ ፡ ማዕድከ ።
ናሁ ፡ ከመዝ ፡ ይትባረክ ፡ ብእሲ ፡ ዘይፈርሆ ፡ ለእግዚአብሔር ።

ይባርከ ፡ እግዚአብሔር ፡ እምጽዮን ።

ወትሬኢ ፡ ሠናይታ ፡ ለኢየሩሳሌም ።

በኩሉ ፡ መዋዕለ ፡ ሕይወትከ ።

ወትሬኢ ፡ ውሉደ ፡ ውሉድከ ።

ሰላም ፡ ላእለ ፡ እስራኤል ፡ እያሉ ፡ እጅግ ፡ ደስ ፡ የሚያሰኝ ፡
ቃል ፡ ተናገሩ ።



ብርሃኔና ፡ ጽዮን ፡ ሞገሳ ፡ አራት ፡ ልጆች ፡ ከወለዱና ፡ ካደጉላቸው ፡ በኋላ ፡
ባንድነት ፡ ተቀምጠው ፡ ሲበሉ ፡ የደብረ ፡ ብርሃን ፡ አለቃ ፡ እንደ ፡ መረዳቸው ።

ከዚህም ፡ በኋላ ፡ ብርሃኔና ፡ ጽዮን ፡ ሞገሳ ፡ የልጅ ፡ ልጆች ፡
አይተው ፡ ሸምግለው ፡ እድሜ ፡ ጠግበው ፡ በፍቅርና ፡ በደስታ ፡ ከኖሩ ፡
በኋላ ፡ ብርሃኔ ፡ በድንገት ፡ በሽታ ፡ ታመመና ፡ ሞተ ። ጽዮን ፡ ሞገ

ሳም ፡ አርባውን ፡ አውጥታ ፡ በባልዋ ፡ ናፍቆትና ፡ ኀዘን ፡ ሰውነቷ ፡
 ስለ ፡ ደክመ ፡ በቶሎ ፡ አረፈችና ፡ ሁለቱም ፡ በደብረ ፡ ብርሃን ፡ ተቀ
 በሩ ።

ይህንም ፡ በመሰለ ፡ ጋብቻ ፡ ተጋብተው ፤ ልጆች ፡ ወልደው ፤
 የልጅ ፡ ልጆች ፡ አይተው ፡ የሚሞቱ ፡ ባልና ፡ ሚስት ፡ እጅግ ፡ የታ
 ደሉ ፡ ናቸው ።

ተጨረሰ ። አሜን ።



የወዳጅ ፡ ልቤ ፡ ማውጫ ።

ስለ ፡ መጀመሪያው ፡ ዛፍ ፡	ም ፡ ፩	ገጽ ፡ ፱
ስለ ፡ ሁለተኛው ፡ ዛፍ ፡	ም ፡ ፪	» ፲፩
ስለ ፡ ሶስተኛው ፡ ዛፍ ፡	ም ፡ ፫	» ፲፪
ስለ ፡ ትዕቢትና ፡ ስለ ፡ ትሕትና ፡ መጣላት ፡	ም ፡ ፬	» ፲፫
ስለ ፡ ንፍገት ፡ ተራራ ፡	ም ፡ ፭	» ፲፬
ስለ ፡ ምእመን ፡ ሠርግ ፡	ም ፡ ፮	» ፲፭
ስለ ፡ ምእመን ፡ ሞት ፡	ም ፡ ፯	» ፳፪
ስለ ፡ ምእመን ፡ ሞት ፡ መርዶ ፡	ም ፡ ፰	» ፳፬
ስለ ፡ ፍቅርና ፡ ስለ ፡ ተንከል ፡	ም ፡ ፱	» ፳፯
ስለ ፡ ፍቅር ፡ መከራ ፡	ም ፡ ፲	» ፴፩
ስለ ፡ ፍቅር ፡ ሕይወት ፡	ም ፡ ፲፩	» ፴፯
ስለ ፡ አቶ ፡ እንደ ፡ ጊዜው ፡	ም ፡ ፲፪	» ፴፯
ስለ ፡ ትምህርት ፡ ቤት ፡	ም ፡ ፲፫	» ፴፰
ስለ ፡ ወይዘሮ ፡ ዓለሚቱ ፡	ም ፡ ፲፬	» ፴፩
ስለ ፡ አዝማሪው ፡	ም ፡ ፲፭	» ፴፪
ስለ ፡ ንጉሥ ፡ መልእክት ፡	ም ፡ ፲፮	» ፴፯
ስለ ፡ ማቴዎስና ፡ ሉቃስ ፡ ሙሴም ፡ ጨዋታ ፡	ም ፡ ፲፯	» ፴፱
ስለ ፡ ወዳጅ ፡ ልቤ ፡ ቊጣ ፡	ም ፡ ፲፰	» ፶፪
ስለ ፡ ትልቅ ፡ አዳራሽ ፡	ም ፡ ፲፱	» ፶፬
ስለ ፡ ትልቅ ፡ ኀዘን ፡	ም ፡ ፳	» ፶፯
ስለ ፡ ዕድሜ ፡ ተራራ ፡	ም ፡ ፳፩	» ፶፰
ስለ ፡ ደቡብ ፡ መንገድ ፡	ም ፡ ፳፪	» ፳፩
ስለ ፡ መሰነባበት ፡	ም ፡ ፳፫	» ፳፪
ስለ ፡ ወንጌል ፡ መሰነባበት ፡	ም ፡ ፳፬	» ፳፬
ወንጌልን ፡ በዘፈን ፡ ስለ ፡ ማሞገስ ፡	ም ፡ ፳፭	» ፳፭
ስለ ፡ ፍቅር ፡ መሰነባበት ፡	ም ፡ ፳፮	» ፳፱
ስለ ፡ ፍቅር ፡ ምክር ፡	ም ፡ ፳፯	» ፸፩
ስለ ፡ መንግሥተ ፡ ሰማያት ፡ ወሬ ፡	ም ፡ ፳፰	» ፸፫
ስለ ፡ ጸሎት ፡ መጸለይ ፡	ም ፡ ፳፱	» ፸፬
ስለ ፡ ፪ተኛው ፡ ዘፈን ፡	ም ፡ ፴	» ፸፭
ስለ ፡ ሀገራችን ፡ መንገድ ፡	ም ፡ ፴፩	» ፸፱

ሱካርና ፡ ወተት ፡ የልጆች ፡ ማሳደጊያ ።

ከፍል ፡

ማውጫ ።

ገጽ ፡

፩ኛ፤	ስለ ፡ አንድ ፡ ከበርቴ ፡ ሰው ፡	፻፱
፪ኛ፤	ስለ ፡ ሁለት ፡ ባልንጀሮች ፡	፻፲
፫ኛ፤	ስለ ፡ የብራማ ፡ ካህን ፡	፻፲፩
፬ኛ፤	ስለ ፡ የእስጳንያ ፡ ሰውና ፡ የህንድ ፡ ሰው ፡	፻፲፪
፭ኛ፤	ስለ ፡ አንድ ፡ አንበሳና ፡ አንድ ፡ ቡችላ ፡	፻፲፫
፮ኛ፤	ተረት ፡ ስለሚወድ ፡ ንጉሥ ፡	፻፲፬
፯ኛ፤	ስለ ፡ አንድ ፡ ጫማ ፡ ሰፊ ፡	፻፲፭
፰ኛ፤	ስለ ፡ አንድ ፡ ሰውና ፡ ስለ ፡ አንድ ፡ ውሻ ፤	፻፲፮
፱ኛ፤	ስለ ፡ አንበሳና ፡ ስለ ፡ አይጥ ፡	፻፲፯
፲ኛ፤	ስለ ፡ የህንድ ፡ ንጉሥና ፡ ስለሚናገር ፡ ወፍ ፡	፻፲፰
፲፩ኛ፤	ስለ ፡ የሌት ፡ ወፍ ፡	፻፲፱
፲፪ኛ፤	ስለ ፡ ቀበሮና ፡ ስለ ፡ ፍየል ፡	፻፳
፲፫ኛ፤	ስለ ፡ የጦጣ ፡ ፍርድ ፡	፻፳፩
፲፬ኛ፤	ስለ ፡ አንበሳና ፡ ነብር ፡ ስለ ፡ ጅብና ፡ አህያ ፡ ባልንጀርነት ፡	፻፳፫
፲፭ኛ፤	ስለ ፡ አንድ ፡ ቅምጥል ፡ የበግ ፡ ግልገል ፤	፻፳፬
፲፮ኛ፤	አንድ ፡ ዳውላ ፡ እህል ፡ ስለ ፡ ተሰረቀበት ፡ ሰው ፡	፻፳፭
፲፯ኛ፤	ስለ ፡ የእንግሊዝ ፡ ንጉሥ ፡ ጆርጅ ፡ ፫ኛ ፡	፻፳፮
፲፰ኛ፤	ስለ ፡ የጀርመን ፡ ንጉሥ ፡	፻፳፯
፲፱ኛ፤	ስለ ፡ አንድ ፡ ሽማግሌ ፡ ሰውና ፡ ስለ ፡ አንዲት ፡ ሴት ፡ ልጅ ፡	፻፳፯



ARTISTIC PRINTERS 439 K